

TIGHT BINDING BOOK

UNIVERSAL  
LIBRARY

**OU\_204195**

UNIVERSAL  
LIBRARY



**OSMANIA UNIVERSITY LIBRARY**

Call No. T83.1/D78 B      Accession No. GT 295

Author ద్రాచం రాజు సీతా రామ రావు.

Title భాగవత కథల హరి

1930

This book should be returned on or before the date  
last marked below.



శ్రీ

భాగవతకథాలహరి.

శ్రీమద్భాగవతము

పండిత ద్రోణరాజు సీతారామారావు

ప్రణీతము.



ప్రకాశకులు

ఆర్యపుస్తకాలయము,

రాజమహేంద్రవరము.

1930.

—

[ప్రచురించినది]



## పీఠిక.

బమ్మెర పోత-ఆంధ్రభాగవతము-అను నీరెండుపేరులును విసనియాంధ్రులుండరు. భాగవత మంతయు భక్తిజ్ఞానవైరాగ్యబోధకు నిలయము. నిశ్చయముగా భాగవతముఁ జదివితినని యానందింతురు గాని, సామాన్యుల కందలియర్థము సుభావము గాదు. అట్టిచో విద్యార్థులకుఁ గేవల మర్థము గాదని చెప్పవలె? సునీతులకుఁ బట్టుఁగొమ్మ యగు నామహాపురాణరత్నమందలి ప్రతీకథయు నెన్నిమాటలు చదివినను మరలఁ జదువవలయు ననియే కోరిక పుట్టుచుండును. భాగవతము ననుసరించి యందులో నున్న ముఖ్యకథలను విద్యార్థులకు సుబోధకమగునట్లు ఈభాగవతకథాలహరి రచింపఁబడినది. ఇందుదాహరింపఁబడిన నుహాత్ములెల్లరు మును కానర్చప్రాయములు. ఉపాధ్యాయు లీ గ్రంథమును విద్యార్థులచేఁ బఠంపఁజేసి వారిహృదయక్షేత్రములందు భక్తిజ్ఞానవైరాగ్యబీజములను నాటుదురు గాక యని ప్రార్థించుచున్నాను.

ద్రో. . నీ తా రా మా రా వు.





# విషయసూచిక.

—:0:—

1. శ్రీమద్విష్ణుహాథాగ పతరచనాకారణము.
2. నారదునిపూర్వజన్మవృత్తాంతము.
3. పరీక్షితునిచరిత్రము.
4. వరాహవతారము.
5. కపిలమహాముని.
6. దక్షాధ్వరభంగము.
7. ధ్రువోపాఖ్యానము.
8. పృథుచక్రవర్తి.
9. భరణోపాఖ్యానము.
10. అజామిళోపాఖ్యానము.
11. చిత్రకేతుపాఖ్యానము.
12. ప్రహ్లాదచరిత్రము.
13. గజేంద్రమోక్షము.
14. కూర్మావతారము.
15. వామనచరిత్రము.
16. మత్స్యవతారము.
17. అంబరీషోపాఖ్యానము.
18. శ్రీరామచరిత్రము.
19. పరశురామునిచరిత్రము.
20. యయాతిచక్రవర్తి.
21. భరతుఁడు.

22. రంతిదేవుడు.
23. శ్రీకృష్ణజననము.
24. కంసవధ.
25. కృష్ణజరాసంధులయుద్ధము.
26. ముచికుందుడు.
27. దుష్కణీకళ్యాణము.
28. శమంతకమణి.
29. శిశుపాలవధ.



# భాగవతకథాలహరి.



1. [శ్రీమద్భాగవత భాగవత రచనాకారణము]

—:0:—

ఉపరిచరమహారాజపుత్రిక యైనసత్యవతియందు జనించిన వ్యాసమహర్షి సర్వవర్ణాశ్రమంబులకును హితంబు సేయ నెంచి, ఋగ్వేదసామాధర్వణంబు లరునాలుగువేదంబులను విభాగించి యావేదంబులు విన నర్హులుగానివారికి మేలుసేయుటకు భారతాఖ్యానంబు రచించెను. ఇట్లు రచించినను నమ్మునీంద్రులకు సంతసం బొదవలేదు. సమస్తయోగినరులకు నభిలషితం బైనభాగవతముం బలుకనైతి నని యాతఁడు చింతింపఁ దొడఁగెను. అట్టిసమయమున మునిసత్తముఁడును, సయవిశారదుండును సగునారదుం డరుడెంచి, యాతనిచేఁ బూజితుండై, యాతఁడు చింతాక్రాంతుండైయున్నవిధం బెఱింగి “మునీంద్రా! నీవు వేదంబుల విభాగించినమహాసీముఁడవు. సమస్తజనంబులకు మేలుఁ గూర్చు భారతాఖ్యానంబు రచించిన విజ్ఞానమూర్తివి. అట్టి నీకు విచారకారణం బేల” యని ప్రశ్నించెను. అందులకు వ్యాసుఁడు “నారదా! నావిచారమునకుఁ గారణమిట్టి దని వచింపఁ జాలకయున్నాను. ఇన్నిగ్రంథములు రచించి

నను నాడెంద మానందము సందకయున్నది. నీవు బ్రహ్మమా  
 నసపుత్రుడవు. సూర్యునివిధమున సకలలోకములఁ జరింతువు.  
 సర్వజ్ఞుడ వగునీకుఁ దెలియనిధర్మము లేదు. నావిచారము  
 పోవుమార్గముఁ దెలుపు” మని పలికెను. అందులకు నారదుఁ  
 డిట్లు వచించెను. “పారాశర్యా! నీవు సమస్తధర్మశాస్త్రములఁ  
 బలికితివి. కాని, యెందును విష్ణుకథల వక్కాణింపలేదు. హరి  
 నామస్తుతి లేనికావ్యము ప్రపంచముచే శ్లాఘింపఁబడదు.

“మ॥ అపశబ్దంబులఁ గూడియున్ హరిచరి ♦ త్రాలాపముల్  
 [సర్వపా

ప పరిత్యాగముసేయుఁ గావున హాన్ ♦ భావించుచుం బా  
 [దుచున్

జపముల్ సేయుచు వీనులన్ వినుచు న ♦ శ్రాంతంబుఁ  
 [గీర్తించుచుం

దపసుల్ సాధులు ధన్యు లౌదురు గదా ♦ తత్త్వజ్ఞచింతిం  
 పుమా.”

జ్ఞానం బెంతయున్నను హరిభక్తి జేకున్న నది శోభింకదు. భక్తి  
 హీనము లయినపలుకులు నిరర్థకములు. కావున మహానుభా  
 వుండ వగునీవు శ్రీహరిలీలావిశేషంబులు భక్తితోడ వర్ణింపు  
 ము. భవవృద్ధిలయములకుఁ గారణుఁ డైనవిష్ణుకథల వక్కాణించు  
 పానికంటె ధన్యుఁ డెవ్వఁడును లేడు.”

ఇట్లు వచించి నారదుం డరిగెను. అనంతరము బాదరా  
యణుడు, భువనక్షేమంకరం బైన భాగవతంబు రచించి తన  
పుత్రుం డగుశుకముహర్షిచే జదివించెను. శుకమునీంద్రుడు  
పరీక్షితునకు వినిపించెను.

“క॥ నిగమములు వేయుఁ జదివిన

సుగమంబులు గావు ముక్తి ♦ సుభగత్వంబుల్

సుగమంబు భాగవత మను

నిగమంబుఁ బఠింప ముక్తి ♦ నివసనము బుధా.”

2. [నారదునిపూర్వజన్మవృత్తాంతము.]

—: 0 :—

పూర్వ మొక గ్రామమున వేదవాదు లను బ్రాహ్మణుల  
యింట నొకదాసి కలదు. ఆదాసికిఁ బుత్రుడే నారదుడు.  
ఈతఁడు శూద్రుఁ డైనను, జన్మతనమునుండియు సద్గుణములు  
కలిగి విరాజిల్లుచుండెను. పెద్దలయందు వినయమును, హరి  
కథాశ్రవణమును నీతనికి భూషణములై యొప్పుచుండెను.  
ఈతఁడు తనతల్లితో వేదవాదులగృహంబునకు ననుదినంబును  
బోవుచుండును. వీనిసుగుణంబులకు మెచ్చి వేదవాదు లీతనిని  
మిగులఁబ్రేమతోఁ జూచుచుండిరి.

ఇట్లుండ, వేదవాదులయింటికి జాతుర్మాస్యదీక్ష సలుపుటకుఁ గొందఱు యోగులు నచ్చిరి. వేదవాదులు వారినిఁ జూచించుచుఁ దమగృహంబు నందుంచుకొని, హరికిఁ బరిచర్య సేయుటకు నారదుని నియోగించిరి. పెద్దలకుఁ బరిచర్య సేయుటకుఁ దగినభక్తి, వినయము, శాంతము మొదలగుసద్గుణములుండుటచేతనే వారు నారదుని యోగులకుఁ బరిచర్యసేయుటయందుంచిరి. నారదుఁడు వేదవాదులయాజ్ఞ సనుసరించి, యోగీశ్వరులను సతిభక్తితో సేవించుచుండెను. వారియచ్చిష్టమును మహాప్రసాదముగ భావించి భుజించుచుండును. యోగుల మూలమున నారదునిచిత్తమున నిట్టి దని వర్ణింపరాని భగవద్భక్తి యుదయించెను. యోగు లాతనిగుణములకు సంతోషించుచుండిరి. అంతఁ జాతుర్మాస్యదీక్ష పూర్తియగుటచే వారాగ్రామమును విడిచి మఱి యొక ప్రదేశమునకుఁ బోవఁ బ్రయాణసంసిద్ధులైరి. అప్పుడు నారదుఁడు వారిం గాంచి “యోగీంద్రులారా! మీరు పరమాత్ముఁ డగుశ్రీహరిని జిత్తంబులయందు నిలిపి మహామహిమతో భాసిల్లుమహామహాపులరు. దివ్యజ్ఞానులరు. ఇన్నిదినములనుండియు మిమ్ము సేవించుచు సంతోషముతో నుంటిని. ఇత మీ రీప్రదేశమును విడచుచున్నారు. నేను మిమ్ము విడనాడి యుండఁజాల. నా కీసంసారబంధముతోఁ బనిలేదు. నన్నుఁ గూడ మీవెంటఁ దోడ్కొని పోండు. మీపాదసేవఁ జేయుచుఁ గృతార్థుఁడ నయ్యెదను,” అని పలికెను. యోగులు వానివాక్యములకు మిగుల సంతో

పించి “నారదా! నీచిత్తనిర్భలత్వముచేత మేము మెచ్చితిమి. నిన్ను మావెంటఁ దోడ్కొనిపోవుటకుఁ గొంచెమైనను సంశయము లేదు. కాని, సజీవ యైయున్న నీతిల్లిన విడిచి వచ్చితివేని, యామె దిక్కులేని దగును. ఎంతవఱకు నీతిల్లి జీవించి యుండునో, ఎంతవఱకు నీ వామెను నీవించుచుండవలయు” అని పలికి, యాతనికి, హరిభక్తి సుపదేశించి చనిరి.

యోగింద్రులయుపదేశము సనుచరించి నారదుఁడు శ్రీ హరిని ముంబున నిలిపి, వేదవాదులగృహకృత్యంబుల సమధిక శ్రద్ధతోఁ దీర్చుచుండెను. అతనిచిత్తమున హరిభక్తి నానాటికి వృద్ధి యగుచుండెను. ఇట్లుండ నొకనాఁడు, వానితల్లి స్బుదప్తయై ప్రాణములు విడిచెను. నారదుఁ డామెకుఁ జేయవలసిన ప్రేతకీర్త్యముల నిర్వర్తించి, యరణ్యంబును బ్రవేశించి, హరింగూర్చి లవమునేయుచుండెను. ఇట్లనేకవత్సరములు జరిగినపిదప నొకనాఁడాతని కొకదివ్యస్వరూపము కనబడెను. కాని, నారదుఁడు కన్నులు తెఱచి చూచునప్పటి కామూర్తి మాయ మయ్యెను. అదివ్యమంగోవిగ్రహ మాతనికి మరలఁ గనబడలే నని విచారించుచుండఁ “గుమారా ! నీవు విచారింపవలదు. నీయభీష్టము దీరు నని తెలుపుటకు నామూర్తిఁ జూపితిని. ఈజగమున నీవు నన్ను వీక్షింపఁజాలవు. నీ వీ శరీరము విడిచి సన్నుఁ జేరుదువు” అని వాక్యము లాతనికి వినవచ్చెను. ఈవాక్యముల కాతఁడు సంతరించి, హరిని భజించుచు, గాలమున్నక వేచియుండెను. కొంతకాలమున కాతఁడు మృతినంది, మరల బ్రహ్మమానసపుత్రుఁ



డై శ్రీహరికరుణకుఁ బాత్రుడై వీణె చేఁబూని నిరంతరము  
హరినిఁ గీర్తించుచు మూఁడులోకములయందు యథేచ్ఛముగాఁ  
జరించుచుండెను.

“క॥ విను మీసంసారం బను

వసనిధిలో మునిగి కర్మ • వాంఛలచే వే

దనఁ బొందెడువానికి వి

ష్ణునిగుణవర్ణనము దేప • సుమ్ము మునీంద్రా.”

3. [పరీక్షితుని చరిత్రము.]

—: 0 :—

ఈపరీక్షితుఁడు పాండవమధ్యముఁ డై నయజ్ఞునిపుత్రుఁ  
డై నయభిమన్యునకు నుత్తరయందు జనించెను. ఈతనితల్లి  
గర్భవతి యై యున్నప్పుడే తండ్రి భారతయుద్ధమున మరణించెను  
కొరివొగ్రజుఁ డగుదుర్యోధనునకుఁ బ్రీతినేయ నశ్వత్థామ  
“జగ మపాండవ మగుఁగాక” యని బ్రహ్మశిరోనామకాస్త్రం  
బును బ్రయోగించెను. ఆ య్యమోఘశరం బుత్తరగర్భంబును  
బ్రవేశింపఁగాఁ బాండవపక్షపాతియగుకృష్ణుఁ డామెను రక్షిం  
చెను. కాని, బాణముయొక్క వేడిమికి గర్భమునం దున్నయర్భ  
కుఁడు తహతహనంది భగవంతుని నుద్దేశించి,

“ఉ॥ కు య్యిడశక్తిలేదుదర • గోళములోపలనున్నవాడ, ది  
క్తైయ్యదిదాననాథుని • యెప్పుడుఁ దల్లిగణింప విందునే  
డియ్యిఘవహ్ని వాయుటకు • నెయ్యది మార్గము సన్ను  
[గావనే

యయ్య గలండు; గర్భజని • తాపద నెవ్వఁ డెఱుంగు  
[దైవమా.

నేను బయలుపడకి యున్నచో దుర్భరం బగుగర్భవేదసచేత నా  
తల్లి మరణించును,” అని చింతించుచుండెను. శ్రీహరి యా  
శిశువున కెట్టియాపదయుఁ గలుగకుండ రక్షించెను. తరువాత  
నాకశుభదినంబున నుత్తరకుఁ గుమారుఁడు జనించెను. ఈతఁడే  
పరీక్షితుఁడు.

ఇట్లు జనించిన పరీక్షితుఁడు దినదినప్రవర్ధమానుఁ డై,  
యుక్తవయస్కుఁ డైనయంతినే, పాండవు లాతనిని రాజుగా  
నొనర్చి, మహాప్రస్థానమున కేగిరి. పరీక్షితుఁడు భూమండలం  
బెల్ల ధర్మపద్ధతిని బరిపాలించుచు, దిగ్విజయార్థమై బయలుదేఱి  
సరస్వతీనదీతీరమున విడిసి యుండెను. అప్పు డచ్చటకు వృషభ  
రూపమున నేకపాదంబునఁ జరించు ధర్మదేవతయు, గోరూప  
యైయున్న భూదేవియు వచ్చి కృష్ణుఁడు లేకపోవుటచే జగంబు  
న సధర్మములు హెచ్చుచున్న వని మాటలాడుకొనుచు విచార  
ించుచుండిరి. వారిరువురు నట్లు సంభాషించుకొను సవసర  
మున భయంకరస్వరూపుం డగుశూద్రుఁ డొక్కఁడు వచ్చి,  
యాగోవృషభంబులను దన్ని యాడ్వసాగెను. పరీక్షితుఁడు

వానిం జూచి యాగ్రహాయత్తచిత్తుడై, మేఘసదృశము లగు గంభీరవాక్యములతో “నాధువు లగునీజంతువులు నీ కేమియపకార మొనర్చెను? వీనిం దన్నుటకుఁ గారణ మేమి? మదీయ భుజబలపరిరక్షితం బగునీక్షోణీలంబున నిట్టి యన్యాయము జరుగరా దనుసంగతి నీ వెఱుంగవా? కృష్ణార్జునులు భూతలంబున లేరుకదా యని దుష్కర్మాభిరతుండవై చరించుచు శిక్షింపఁ దగనివారిని శిక్షించు నిన్ను నేను శిక్షించెద” నని పలికి, గోనృపభంబులఁ జూచి “మీరు జాలి నందవలదు. ఈపాపాత్ముని దంపించి, మీకు ముదముఁ గూర్చెద,” నని వచించి, తనయొఱనుండి ఖడ్గముఁ దీసి, యెదుట నున్న వృషటునిఁ జంపఁ దలంచెను. రాజహాపమున నున్న వృషటుఁడు, భయకంపితశరీరుడై పరీక్షితునకు సమస్కరించి “నృపాలా! నీకృపాణముఁ జూడ నాశరీరము కంప మెత్తుచున్నది. నన్ను వధింపవలదు,” అని వేడికొనియెను. శరణాగతిరక్షణుఁ డగునా యభిమన్యసూతి తనఖడ్గమును వెనుకకుఁ దీసి రాజహాపమున నున్నయాకలిపురుషుం గాంచి “నీవు పాపబంధుండవు. మదీయరాష్ట్రంబున నీ వుండవలదు,” అని భీకరంబుగా నుడివెను. తనకు సవసించుటకు స్థల మెక్కడ నని కలిపురుషుఁడు పరీక్షితు నడిగెను. ప్రాణివధస్త్రీద్యూతపానంబు లనెడుస్థలంబులందును, ధనమూల మగుససత్వమదకామహింసావైరంబు లను ప్రదేశంబులందును, నుండు మని యాజ్ఞాపించి, రాజేంద్రుఁడు

వానిని విడిచిపెట్టెను. ధర్మదేవతయు, భూదేవియుఁ బరీక్షితుని ధర్మసంధతకు సంతసించి నిజేచ్ఛం జనిగి.

కలినిగ్రహం బొంద్ది పరీక్షితుఁడు నిజనగరంబును జేరెను. పెక్కుసంవత్సరములు గడచినపిదప నొకనాఁ డతఁడు వేటవేడుక నకణ్యమున కేగి, దాహపీడితుఁ డై, సలిలార్థముం దందుఁ గ్రమ్మరుచు నొక్కచోట గాఢసమాధియం దున్న శమీకుఁ డనుఋషిపుంగవుని గాంచెను. రాజేంద్రుఁ డాతని యొద్దనుఁ బోయెను గాని నాతఁడు తపస్సునం దుండుటచే, మాటలాడలేదు. అందుచే నతఁడు చిత్తమునఁ గొంచెము రోషించి, యొకసర్పశవమును గొనివచ్చి మునీంద్రునిమెడ యందు వైచి చనియెను. సమీపమున నుండి చూచుచున్న శమీకుని శిష్యులు కడురయమున సరిగి ఈవృత్తాంతమును మునిపుత్రుం డగుశృంగితోఁ జెప్పిరి. శృంగి యరుదెంచి, తండ్రి మెడలో నున్నసర్పమును జూచి, కోపమంది, “అట్టియకార్య మాచరించినవాఁడు సర్పదష్టుఁ డై నేటి కేడవనాఁడు చచ్చుం గాక” యని శపించెను.

శమీకుఁడుతపముఁ జాలించి, తనమెడయందు వ్రేలుఁ చున్న సర్పశవమును దీసివేసి, జరిగినసంగతి శిష్యులవలన విని యెను. తనపుత్రుఁడు పరీక్షితునకు శాప మిచ్చినవిధం బెఱింగి, శమీకుఁడు మిగులఁ జింతించి, కమారున కిట్లు పలికెను. “వత్సా! మహారాజున కిట్టిశాప మియఁ జెల్లునే? ఆతఁడు తల్లిగర్భమునం దుండి, ద్రాణిబాణజ్వలల దగ్ధుఁ డై, వాసు

దేవునికరుణచే జీవించినాడు నీశాపము మనకుఁ బాపముఁ గూర్చి నది. నృపాలుఁడు లేకున్నచో రాజ్యమందుఁ జారవోరాదులు హెచ్చుదురు. వర్ణాశ్రమధర్మము లడుగంటును. ప్రజలలోఁ గలవాములు సంభవించును. అక్కటా! పాండవనంశజుఁడు, బరమభక్తుఁడు, ధర్మసంఘుఁడు నగునాపరీక్షితుఁడు మన కడకు వచ్చినప్పుడు పూజింపక, యిట్టిశాప మిచ్చితివా?” అని.

కుమారుఁడు నృపాలున కిచ్చినశాపమును ద్రిస్పృటకు శృంగి శక్తుఁడు గా కుండెను. అందుచే నతఁ డాశాపమును గూర్చి పరీక్షితునకుఁ జెప్పటకుఁ దనిశిష్యుని బంపెను. శమీ కునిశిష్యునివలనఁ బరీక్షితుఁడు, శాపమును గూర్చి విని “అక్కటా! మునీంద్రునిమెడయందు సర్వశేషమును వైచిన పాపము నన్ను విడచునా! గోభాసురదేవతాచయమున కెగ్గు సలుపువారికిఁ బాపము సంభవింపక యుండునా” యని పలు విధములఁ జింతించి, ధైర్యచిత్తుఁడై, కుమారుఁ డగుజనమే జయునకు రాజ్యాభిషేకము గావించి, నిఖిలభోగంబుల వర్జించి, గంగాతీరంబున కేగి ప్రాయోపవిష్టుఁడై యుండెను. పెక్కుండు మునీంద్రులు పరీక్షితుని కడకు వచ్చిరి. ఆతఁడు వారిని బూ జించి, తన కేడుదినములలో ముక్తి లభించుమార్గముఁ జెప్పఁ డని ప్రార్థించెను. మునీంద్రు లాతనిని విల్కోకించి,

[లోపలక]

“ఉ॥ ఏను మృతుఁడ నౌదు నని \* యంతభయంబు మనంబు

[నిత్యమా

మానుము సంభవంబు గల \* మానవకోట్లకుఁ జావు

గానహరిం నిలంపు మిఁకఁ గల్గదు జన్మము నీకుఁ ధాత్రిపై  
మానవనాథ పొందెదవు మాధవలోకసవాససౌఖ్యముల్.

అని వచించిరి. పరీక్షితుఁడు తనచిత్తమును శ్రీహరిపదా  
యత్తము గావించెను. ముసీంద్రు లాతనికి శ్రీహరికథలను  
వినిపించుచుండిరి.

అంత నేడవదిసము వచ్చెను. శమీకమునిపుత్రునిశాప  
ము ననుసరించి తక్షకుఁడు పరీక్షితుని జగప బ్రాహ్మణాకృతిని  
వచ్చుచుండెను. ఆసమయమందే స్వవిషహరిణసమర్థుఁడైన  
కశ్యపుఁ డనునొక బ్రాహ్మణుఁడు గూడ; బరీక్షితుఁడు స్వదష్టుఁ  
డైనచో నాతని బ్రదికించి, విశేషధనము గొనవచ్చు నని  
వచ్చుచుండెను. వీరిరువురును మార్గమధ్యమందుఁ గలిసికొనిరి.  
తక్షకుఁడు కశ్యపుని ప్రభావ మెఱింగి, ధనాశచే బోవుచున్న  
యాతనికిఁ గొంతధన మిచ్చి వెనుకకుఁ బంపివేసెను.

గంగాతీరిమునఁ బరీక్షితుని సనేకముసీంద్రులు పరివేష్టిం  
చి యుండిరి. తక్షకుఁడు నిజరూపముతోఁ బోవఁజాలక  
బ్రాహ్మణవేషమునఁ బోయి, పరీక్షితున కొకఫలము నిచ్చి  
చనియెను. ఆఫలమును రాజేంద్రుఁ డాస్వాదించి, నందుండి  
ముందు క్రిమిరూపమున వచ్చి, పిదప మహాభయంకర మైన  
స్వప్న మై యాతనిం గఱచి యదృశ్య మయ్యెను. వెంటనే పరీక్షి  
తుఁడు విహగ్నిచే దగ్ధుఁ డయ్యెను. అతనివృత్తికిఁ దేవతలును,  
మునులును గూడ మిగులఁ జింతించిరి.

#### 4. [వ రా హా వ తా ర ము.]

—:0:—

ఒకనాడు సనకసనందనాదిమునీంద్రులు శ్రీహరిని దర్శింపఁదలంచి, సమస్తకళ్యాణభరితం బైనవైకుంఠమున కరిగి, విష్ణుమందిరద్వారంబును బ్రవేశించిరి. ద్వారపాలకు లైనజయ విజయు లామునీంద్రులను మందిరప్రవేశ మొనర్పకుండు జేసి, పెక్కుదుర్భాష లాడిరి. అందులకుఁ దపోధనులలిగి వారినివిచోకించి యిట్లనిరి. “తాపనుల మైనమేము పదునాల్గులోకములయందును యథేచ్ఛముగాఁ జరింతుము. భక్తజనసంరక్షకుఁ డగు శ్రీహరిని దర్శింపవచ్చిన మమ్ము మీ రేల వారించితిరి? మా ప్రభావం బెఱుంగక మూఢు లైన మమ్ము వారించినందులకు ఫలముగా భూతలంబున మీరు రాక్షసు లైన జరింపుడు.”

మునీంద్రు లిచ్చినశాపంబునకు భయమంది, జయవిజయులు వారిచరణములపైఁ బడి “మహాత్ములారా! మహాత్ములగుమిమ్ముఁ బరాభవించినందుల కీశాపము నొసంగినారు. ఇందులకు మేము దుఃఖించినందువలనఁ బ్రయోజనము లేదు. కాని కామక్రోధలోభమోహమదమాత్సర్యములకు మూలమైనదనుజకులమునఁ బుట్టినను మేము శ్రీహరిని మఱవకుండునట్లను గ్రహింపు”డని వేడికొనిరి. ఈకలకల మంతయు నాలించి, యాసమయమున మందిరమునుండి శ్రీమన్నారాయణుఁ డచ్చట్టికి వచ్చెను. మునీంద్రు లాతనికి భక్తిమీఱఁ బ్రణా

మంబు లర్పించి, పెక్కుభంగుల స్తుతించి నెమ్మదిగా నిట్లు పలికిరి. “దేవా! గతపాపుల మైత్రమేము నేడు, భవత్పాదా శ్రీతు లైనయాజయవిజయులు మమ్ము మందిరప్రవేశ మొనర్చకుండ వారించినకారణమున శపించితిమి. దీనిచే ధర్మహాని సంభవించినది కదా యని భయ మందుచుంటి” మని పలికిన విని, శ్రీహరి వారికి విసయమున నిట్లనెను. “యోగీంద్రులారా! ఈద్వారపాలకులు మిమ్ముఁ బరాభవించినందులకుఁ దగినశిక్ష గావించితిరి. ఇదియుంగాక సేవకులు సేయనవరాధము స్వామియందుఁ గూడ నుండును గావున, నిందు నన్ను తమింప మిమ్ము వేడుచున్నాఁడ. ఈసమస్తలోకరక్షణకార్యము, ఈకీర్తి నాకు మీవలనఁ గదా లభించినది. నేను నిరంతరము భూసురపాదరజంబును శిరంబునఁ దాల్చుచుండును. అట్టిచో ధరామరులకుఁ బరాభవముఁ గూర్చినవాఁడు నాకుఁ బరాభవముఁ గూర్చినవాఁడే యగును. కావున మీ కపరాధము గావించిన యాజయవిజయులు దైత్యులై జన్మించి, నాయెడ సంభావితవైరానుబంధభావులై, సంగరంబున నాచేఁ గూలి, మూఁడుజన్మములపిదప, మరిల నాకడకు వచ్చెదరు. వీరిని మీరిట్లనుగ్రహింపుఁడు.” శ్రీహరిహాక్యములకు సంతసించి, మునీంద్రు లమ్మహాత్మునియనుజ్ఞఁ బొంది, చనిరి. పిదప శ్రీమన్నారాయణుఁడు తనయెదుట ముకుళితకరముల లై నిలిచియున్న జయవిజయులం గాంచి “మునీంద్రుల శాపమున మీరు దైత్యులై పుట్టివలయును. మహామహిమాస్పదుండ



సయ్య, మునివాక్యముల వారింప సనమర్థుడను. కావున మీ రట్లు దానవులై, నాకు విరోధులై నాచేఁ గూలి మరల నా సన్నిధికి వచ్చెదరు.” అని పలికెను.

ఆజయవిజయులే భూమియందుఁ గశ్యపమునీంద్రునిభార్య మైఁగితియందు హిరణ్యకశిపు హిరణ్యాక్షు లనుడైత్యులై జనించి లోకముల హింసించుచుండిరి. ఇందు హిరణ్యాక్షుఁడు భుజబలగర్వంబునఁ ద న్నెదిర్చి పోరఁగలుగువాఁ డెవ్వఁ డుండె నా యని చరించుచు దేవలోకంబున నెవ్వరినిఁ గానక, జలధిఁ జొచ్చి, వరుణపాలిత మైఁవిభావరీపురిం బ్రవేశించి, వరుణునిఁ గాంచి “సకలలోకపాలురలో నీవు బలపరాక్రమములు గల వాఁడ వని యశమంది యున్నాఁడవు. నీతోఁ బోరాడి, నీబల మును జూడఁ దలంచి యిటు వచ్చితిని.” అని పలికెను. అందు లకు వరుణుఁడు “రాక్షసేంద్రా! ఇప్పుడు నేను మిగులశాంతము వహించి యున్నవాఁడ. నాతోఁ బోరించుదువలన నీకుఁ బ్రయో జనము లేదు. నీతోఁ బోరుటకు శ్రీహరి దక్క- నెవ్వరును శక్తులుగారు. ఆతఁ డిప్పుడు వైకుంఠమున నున్నవాఁడు. నీ వాతని తోఁ బోరుదువేని నీబలపరాక్రమములు లోకమునకు విదిత మగు” నని బదులు చెప్పెను. ఆపలుకులు విని హిరణ్యాక్షుఁడు హరితోఁ బోరఁదలంచి వైకుంఠపురాభిముఖుఁడై చనుచుండెను. అప్పుడు నారదుఁ డాతని కెదురై యాతని తలంపెరింగి యట్లు పలికెను.

“చ॥ గురుభుజః డమ్మహాత్ముఃషవి ♦ కుంత పురంబుర నేఁడు  
 (లేఁడు భూ  
 భరము నహింప నాదికిటి ♦ భావముఁ దాల్చి రసా  
 (తలంబునం

దిరువుగ నున్నవాఁ డచటి ♦ కేగఁగ నోపుదువేని నేగు మం  
 దరయఁగఁ గల్గు నీకు నను ♦ రాంతకుఁతోడరణం బవశ్యమున్  
 అంతట హిరణ్యాక్షుఁడు రుద్రుని కైవడి మండిపడుచు  
 రిసాతలంబుర కరిగెను. అచ్చట సంతకు ముందే జలమగ్ధమున  
 సరాహ రూపమున సునిశితదండప్రవృత్తసమంధరాయతుఁడై  
 శ్రీహరి యుండెను. దానవుఁడు హరింగాంచి కనుగవ నిప్పులు  
 కాల్చుచు“ ఓరీ ! రిసాతలగత మైతి యీభూతలం బంతయు  
 నాయధీనమున నున్నది. నీవు దీనిం గొనఁజూచుచుంటివి. అవిఁ  
 యోగమాయాబలంబునఁ జరించు నిన్ను శిక్షించి, దైత్యకుల  
 మునకు సంతసము నించెన” నని పలికెను. సాక్షర్యవేషి యైన  
 రోజాక్షుఁడును, హిరణ్యాక్షుఁడును గదలంబురకు దిగిరి. ఇరువు  
 రకును నతిభయంకర మైఁపోరాటము జరుగుచుండెను. అప్పుడు  
 సంధ్యాసమయం బగుచుండుటఁ జూచి, మింట బృందారకులతో  
 నిలిచియున్న చతుర్ముఖుఁడు హరిని విలోకించి “మహాత్మా !  
 అంధకారి మయ్యెనేని దనుజుని బలము సౌచ్చును. కావున సత్వ  
 రముగ వానిం దురుము” మని నుడివెను. అంతట లక్ష్మీరమ  
 ణుఁడు హిరణ్యాక్షవధార్థము మంబునఁ జక్రమును స్మరించిన  
 యంతనే యయ్యది వచ్చి దనుజాంతకుని హస్తంబు నలంకరించెను

అప్పుడు మధుసూదనుడు చక్రముచే దానవనిశీరము దుని  
మెను. అనంతరము శ్రీహరి వరాహరూపము విశించి వైకుంఠ  
మును బ్రవేశించెను.

5. [కపిలమహాముని]

కృతయుగంబున మునినాథుం డయినకర్దముడు సరస్వ  
తీతీరమున శ్రీహరింగూర్చి పెక్కువత్సరములు ఘోర మైనత  
పస్సు జేసెను. శ్రీమన్నారాయణు డాతనితపంబునకు మెచ్చి  
ప్రసన్నుడై యిట్లు పలికెను. “మునీంద్ర! బ్రహ్మవర్తదేశంబు  
బరిపాలించుచున్న స్వాయంభువమనువు తనపుత్రిక యగుదేవ  
హూతిని వెంటఁబెట్టుకొని, భార్య యగుశతరూపతో నీకడకు  
గొన్ని దినములలో నచ్చును. దేవహూతిని నీకొసంగి వివాహము  
సేయును. నీవలన నామెయందుఁ దొమ్మిండుగురు పుత్రిక లుడ  
యింతురు. నేను నీకుఁ దనయుఁడనై తత్త్వసంహిత చుపఱ్యసెందు”  
నని పలికి యంతర్ధానుఁ డయ్యెను. కర్దముడు తనతపము ఫలిం  
చిన దని సంతసించి బిందుసరోవరంబున కేగెను.

కర్దముఁ డచ్చట నుండఁగా స్వాయంభువమనువు  
భార్యసమేతుడై పుత్రిక యగుదేవహూతితో వచ్చెను.  
కర్దముఁ డాతనిని బూజించి, తదాగమనంబునకు నిమిత్తం

బెయ్యది యని ప్రశ్నించెను. అందులకు స్వామంభవమనువు  
కర్దమున కిట్లుపలికెను.

“మ॥ వరయోగీశ్వర దేవహూతి యచనీ ♦ వామాక్షి మత్పు  
[త్రి దా  
నరలావణ్యగుణాధ్యులక్ విచయు నె ♦ వార్విక్ మదిం  
[గోర కా  
తురయై నారదుపంపునన్ మిము వరిం ♦ తున్నంచు నేతెం  
[చె నీ  
తరుణీభిక్షుఁ బరిగ్రహింపుము శుభో ♦ దాత్తక్రియాలో  
[లతక్”.

గృహమేధికకగ్గములకు ననురూపగుణవిరాజితశీల యగునీతరు  
ణిని గ్రహింపుము.”

ఇట్లు చెప్పిన విచి, విష్ణునివాక్యములఁ దలంచి కర్దముఁడు  
దేవహూతిని గ్రహించుటకు సమ్మతించెను. అంతట స్వామం  
భవమనుభ, దేవహూతిని గర్దమున కిచ్చి విధ్యుక్తప్రకారం  
బుఁచఁ బరిణయం బొనర్చి భార్యతో నిజదేశంబున కేగెను.

దేవహూతి పతిని దైవంబుగా భావించి, యతిభక్తితో  
నిరంతరము సేవించుచుండెను దేవహూతికిఁ దనయం దున్న  
భక్తికి సంతసించి కర్దముఁడు నిజయోగమాయాబలంబున  
దివ్యవిమానం బొండు గల్పించి, యామెతో నావిమానంబున  
విహరించుచు, నామెకుఁ మోదముం గూర్చుచుండెను. కాల

క్రమమున నామెకుఁ దొమ్మిండుగురు పుత్రులు జనించిరి. అనంతరము కపిలుఁడు పుట్టెను. కపిలునిజననంబున దేవహూతియుఁ గర్దముఁడును మిగుల సంతసించిరి. కపిలుఁడు శ్రీమన్నారాయణుని యంశంబున జనించినవాఁ డగుటచే మునీంద్రులెల్లరును నాదంపతులను పెక్కువిధంబులఁ గొనియాడిరి. కపిలుఁడు జనించినపిదపఁ గర్దముఁడు సంసారమును విడిచి వనంబునకుఁ బోయెను. కుమారుఁడైన కపిలునివలన దేవహూతి తత్త్వజ్ఞానము వడసెను.

## 6. [దక్షాధ్వరభంగము.]

—: 0 :—

పూర్వము బ్రహ్మలు సేయసత్త్రయాగమును దిలకింప శ్రీహరిహరచతుర్ముఖులును, సమస్తమునీంద్రులును వచ్చియుండిరి. వీరందఱును వచ్చినపిదప దక్షుఁడు గూడ వచ్చెను. దక్షుఁడు వచ్చినప్పుడు హరిహరపితామహులు తప్ప దక్కిన సభ్యులెల్లరును తమతమ యాచనములనుండి లేచి, యర్హధినిఁ బూజించిరి. తన్నుఁ గాంచి, శీవుఁ డాసనము దిగలే దని కోపమువహించి యాదక్షుఁడు సభ్యులను విలోకించి “సభ్యులారా! నావిశ్రీసమాన యగునాపుత్రకను నీశివున కొసంగితిని. ఈతఁడు నాకు సమస్కరింపకుండుఁగాక! పోనిండు. నోటి

మాటవలనఁ దన కేమిస్వప్నము సంభవించును? మర్యాదాహీనుఁ  
డును, మత్తప్రచారుఁడును, దిగంబరుఁడును, భూతప్రేతపరి  
వృతుఁడును, అస్థిభూషణుఁడును, శ్మశానవిహారుఁడును, భూతి  
లిప్తుఁడును, నగునీతనికి వేదములను శూద్రున కిచ్చినవిధమున  
నస్మత్తనూజాత నిచ్చి పెండ్లిజేసితిని,” అని పలువిధముల  
నాశివుని దూషించుచు బలికెను.

శివునిదూషించినందులకు దక్షునిపై నందఱికినిఁ గోపము  
గలిగెనుగాని, యాతనికి భయమంది మాటలాడక  
యుండిరి. నాటినుండియు శివునకును దక్షునకును నొకరిపై నొక  
రికి ద్వేష మేర్పడియుండెను.

కొన్నాళ్లు చనినపిదప దక్షుఁ డొకయాగము సేయఁ  
దలచి, దేవతలను సమస్తమునులను దత్త్రతుమహోత్సవసందర్భ  
నార్థ మాహ్వానించెను. పుత్రిక యగుసతీదేవిని నల్లుఁ డగురుద్రు  
నిమాత్రము పిలువలేదు. తనతండ్రి సేయుచున్న క్రతువును  
వీక్షించుటకుఁ బోవుచున్నవారిం జూచి దాతూయణి తాను  
గూడఁ బోవఁదలచి, నిజేశ్వరుం డగుపరమేశ్వరుని దిలకించి  
యిట్లు పలికెను. “ప్రాణేశ్వరా ! నాతండ్రి యగుదక్షప్రజాపతి  
మహావైభవముతో నొక క్రతువును సేయుచున్నాడట !  
అయ్యజ్ఞమును జూడ ననేకు లేగుచున్నారు. నాకుఁగూడ  
దానిం దిలకించుటకుఁ గడువేడ్క యొదవుచున్నది. కామినీస్వ  
భావంబున నిట్లు గోరినందులకు ఊమింపుము. జనకునిగేహం  
బునఁ గలుగునకలసుభంబులును బుత్రికలు గనుంగొని సంతసింప

పలయును గదా! పిలువకుండఁ జనుట యనుచిత మని పలుకుదు వేని జనకగురుమిత్ర గేహంబులకుఁ బిలువకుండనే సజ్జనులు పోవు చుందురు. నాయెడఁ గృపాంతరింగితమతివై మదీయమనోరథముఁ దీర్చును.”

అందులకు శివుఁ డిట్లు బదులు చెప్పెను. “కల్యాణీ! నీవు పలికినపలుకులు సత్యములే, కాని, యచ్చటివారు కోప దృష్టులు కారేని బోదగును. కుటిలబుద్ధు లై సవారియిండ్లకు సుజను లేగరాదు. దక్షునకు నీవు గారాపుఁబుత్రిక వై సను నాకతంబున నీ వాతనిచేఁ బూజ వడయఁజాలక యున్నావు. ఆతఁడు నాయెడల మిగుల ద్వేషము విహించియున్నాఁడు. కావున నీవు నావచనంబు సతిక్రమించి యరిగితివేని యచ్చట నీకుఁ దప్పక పరాభావము కలుగును.”

ఇట్లు పలికినను విచిత్ర దాతౌయణి మఱింత బ్రదికనాలు టచే శివుఁ డామెను దక్షాధ్వరిమఃం జూచుటకుఁ బోవ సమ్మతించెను. అంత సంతోషముతో నామె జనకుని యాగముఁ జూడ నేగెను. ఆమెవెంట సందీశ్వరుఁడు మొగలగు రుద్రాచు చరులు గూడ నేగిరి. అనేకమునులచేతను, దేవతలచేతను నిండి యుండి కనులపండువ నేయుచున్న యజ్ఞశాలను దాతౌయణి ప్రవేశించెను. దక్షుఁ డామెను జూచియుఁ జూడన ట్లుండెను. దక్షునివలన భయంబునం జేసి సభ్యు లెవ్వరును నామె నాడ రింపరైరి. జ్ఞానశ్రుతిచే నాదరించబడనిదై, దాతౌయణి తనకుఁ బలిచెప్పి నట్లయ్యె నని కొంతసేపు విచారించుచు నట్లే నిలిచి

యుండెను. కొంతసేపటి కావిచార మాగ్రహముగా మాట, నామె దత్తునిగాంచి యిట్లు పలికెను. “నీవు దక్క నెవ్వఁ డును రుద్రునియందుఁ బ్రతికూలము గా వర్తింపఁడు. పహా త్కుం డగునాతనియందు నీవు వాపబుద్ధి వహించితివి. “శివ” యనునక్షరద్వయము స్మరించికొంతసే సర్వజీవులవాపములును తొలఁగిపోవు. అట్టివో నీ వాతనియందు ద్వేషము నహించి తివి. వాక్పతిప్రముఖమరు లామహాత్మునిపాదసరోరుహంబు లను నిరంతరము మస్తకంబులఁ దాల్చుచుందురు. రుద్రనిరోధ నగునీకు నేను తనూజ నని చెప్పకొనుటకు నాకుఁ గను సిగ్గుగ నున్నది. ఈమఱియు జూచుటకుఁ బోవల దని నానాభుఁడు చెప్పినను వినక వచ్చియుందులకుఁ దగిన ఫలము గంటిని. నీకుఁ బుత్రిక నని చెప్పికొనుటకంటెఁ జచ్చుట మంచిది.”

అని యిట్లు కోపవాక్యంబులఁ బలికి యాసతీదేవి మాన ముధరించి, భూమియం దాసీఁయై ప్రాణేశ్వరుం డగుశివుని మనంబున నిలిపి, నిజయాగసమాధిజలతం బైనయగ్నిచేఁ దక్షణంబ దగ్ధం బయ్యెను. దత్తునికతంబున నాసతీదేవి యట్లు దేహము విడిచె నని యందఱును విచారించిరి.

ఈవార్త నారదుని వలన రుద్రుఁడు విని తనజటనుండి వీరధద్రునిఁ బుట్టించి, దక్షాధ్వరధ్వంసమున కాతని నియోగించెను. వీరధద్రుఁడు ప్రళయకాలరుద్రునిలీల రుద్రానుచరులఁ గూడి దక్షాధ్వరశాలంజేరి యాగమునకు భంగ మొదలించి, దత్తుని బట్టుకొని శస్త్రాస్త్రంబులచే శరీరంబు



నాన్వజేసి, పెక్కువిధంబులఁ బరాభవించి, కైలాసంబును జేరెను. తగువారి బ్రహ్మనులచేఁ బ్రార్థితుడై శివుఁడు దక్షు ననుగ్రహించెను.

## 7. [ధ్రువోపాఖ్యానము.]

—:0:—

ఉత్తానపాదుఁ డనువిశ్వంభరాకళత్రునకు సునీతి సురుచి యను నిరువురు భార్య లుండిరి. ఆతఁడు సమస్తధర్మముల నెఱింగినవాఁ డయ్యును మోహమును మాత్రము జయింపలేక పోయెను. ఆతనికి రెండవభార్య యగుసురుచియం దధికాను రాగ ముండెను. సునీతికి ధ్రువుండును, సురుచికి నుత్తముండు సనుకమారు లుండిరి. ఉత్తానపాదుఁడు సురుచియందు మిగులఁ బ్రేమ యున్నవాఁ డగుటచే నెప్పుడును నామెమందిర మందే సుఖముగాఁ బ్రాదులుపుచ్చుచుండెను. సునీతిగృహము వంకనైనఁ జూచుటలేదు.

ఒకనాఁడు సురుచిగృహమున నుత్తానపాదుఁ డుత్తమునిఁ దనతోడపైఁ గూర్చుండఁబెట్టుకొని ముద్దాడుచు సురుచితో వినోదగోష్ఠిం దగిలియుండెను. అట్టిసమయమున నచ్చటకు ధ్రువుఁడు వచ్చి తానుగూడ నుత్తమునివలెఁ దండ్రియంకము నెక్కుటకు ముదమంది యారినిని సమీపించెను.

అనంభ్రమంబును సురుచి గ్రహించి ధ్రువుని వీక్షించి  
 “ధ్రువుడా! నీసంతోషకారణము నేనుగ్రహించితిని. అందు  
 లకై నీవు తొందరపడినందువలనఁ బ్రయోజనము లేదు. నీవు  
 జనకునియంకమెక్కు భాగ్యము నోచుకొనియుంటివేని నాగర్భ  
 మునందే పుట్టియుందువు. ఇప్పుడైనను నీ వట్టిభాగ్యము నందఁ  
 దలచితివేని శ్రీమన్నారాయణుని గూర్చి తపముసేయుము,”  
 అని పలుకుటయే గాక తిండిని సమీపించిన యక్షుమారుని  
 చేయిఁ బట్టుకొని యావలకు లాగివేసెను.

సురుచి యాడినవాక్యములకు ధ్రువుని కన్నులనుండి  
 జలములు ప్రవహింపఁదొడఁగెను. ఆమెపలుకలకన్న, నందు  
 లకుఁ దండ్రి సైచినందుల కాబాలునకు మఱింత దుఃఖము  
 కలిగెను. ఆతఁడు దుఃఖించుచుఁ దల్లి యగుసునీతికడ కరిగెను.  
 ఆమె, యాతనిని తనయంకతలమునఁ గూర్చుండఁ జెట్టుకొని  
 విచారకారణ మడుగుచుండెను. ఇంతలోఁ బరిచారికలు వచ్చి  
 కుమారునిదుఃఖకారణమును సురుచియాడినపలుకులను జెప్పిరి.  
 సునీతి సవతియ్యిర్వ్యక్తు విచారమంది కుమారు నూడించుచు  
 నీట్లు పలికెను. “నాయనా నీవు దుఃఖించినందువలనఁ బ్రయో  
 జనము లేదు. లోకమునఁ బ్రతిమూసవుఁడును బూర్వజన్మ  
 మునఁ జేసికొన్న కర్మకు బద్ధుడై యుండును. కర్మఫలము  
 నెవ్వఁడును దాఁడజాలఁడు. నీదుఃఖముఁ జూడ నాకుఁ గూడ  
 దుఃఖము కలుగుచున్నది. నీసవతితిల్లి యగు సురుచిచేత నేను  
 దాసికంటఁ గడు నీచముగఁ జూడఁబడుచున్నాదానను. నిర్భా

గ్యురాల సగువాగర్భమునఁ బుట్టుటచేతనే నీ విట్టిపరాభవ మందినావు. సురుచివాక్యములలో నావంతయు ససత్వము లేదు. ఆమె వచించినట్లు నీవు శ్రీహరి నాశ్రయింపుము. ఆతనియచు గ్రహమున నీకు సమస్తశుభములుఁ గలుగును. బ్రహ్మగూడ నామహాత్మునికృపవలననే జగంబుల సృజించు చున్నాఁడు. నీచింతఁ బొపువాఁడు లక్ష్మీకళత్రుఁడు దప్ప మఱియెవ్వఁడును లేడు.”

అట్లు తల్లి వచించినవాక్యములు విని ధ్రువుఁడు హరిం గూర్చి తపముసేయఁ దలంచి, సగరము విడిచి ఘోరారణ్య మార్గమును బట్టి పోవుచుండెను. మార్గమధ్య మన నాతనికి నారమఁ డెదురై, యాతనివృత్తాంత మంతయుఁ దెలియ న్న దృష్టి నెఱింగి, ఊత్రీయ బాలకునిరోషమున కాశ్చర్యమంది, యాతనిశిరమును దనహస్తముచే స్పృశించి “వత్సా! నీవు సవ తిదల్లిపలికిన వాక్యములకు రోషంబంది యిట్లు వచ్చినావు. నీసంగతి సంతయు నేను గనుఁగొంటిని. నీతండ్రి మహారాజు. మీమందిరము లక్ష్మీనిలయము. నీకు దేనికిని గొఱంతలేదు. నీవు బాలుఁడవు. నీయట్టివానికి మానావమానములతోఁ బని లేదు. అట్టివి పురాకృతకర్మము ననుసరించి యుండును. కష్ట సుఖములు తనకర్మము ననుసరించి, వచ్చుచుండు నని తలంచి, సుఖమునకు సంతోషింపక కష్టమునకు వగవక యుండువాడే జ్ఞాని యనంబడును. నీవు శ్రీహరినిగూర్చి తపము సేయుటకుఁ బోవుట మంచిదే. కాని, యెండ వానల

కోర్చి నిగాహరులై యనేకవేలవత్సరములు తపం బొసర్చిన మహాత్ము లయినయోగీశ్వరులకే యాతఁడు దుర్లభుం డగు చుండును. అట్టిచో బాలుండ వగునీ వాతనిం గూర్చి తపము నేయఁగలవా! నీయుద్యమమును మాని గృహంబునకు మరలి పొమ్ము,” అనిపలికెను. నారదుని వాక్యములకు ధ్రువుఁడు సమ్మతింపలేదు. ఆతనిచిత్తము గృహభిముఖము కాలేదు. ఆతఁడు మానీంద్రుని విలోకించి “మహానుభావా! నేను క్షత్రియ బాలుఁడను. నవతిత్తల్లి వాక్యములచే రోషపూరితచిత్తుఁడ నైతిని. ఇక నీ వెంతచెప్పినను నానునస్సు తిరుగదు. కావున నితరుల కలవిగానిదియు, జతుర్దశభువనంబుల నెందును బ్రతి లేనిదియు నగుదివ్యపదము వాంఛించి హరింగూర్చి తపము నేయుదును. ఇదియే నానిశ్చయార్థిప్రాయము. నీవు బ్రహ్మ మానసపుత్రుఁడవు. నీకుఁ దెలియనివిషయములు లేవు. నేను శ్రీహరి నెల్లు ప్రసన్నునిఁ జేసికొనఁగలుగుదునో యామార్గముఁ దెలిపి నన్నుఁ గృతార్థునిఁ జేయుము. నీపాదకమలములకు నమస్కరించుచున్నాఁడ” నని పలికెను.

ధ్రువునివాక్యములకు నారదుఁ డానంద మందెను. ఆతఁడు ధ్రువునిజూచి “శ్రీహరికరుణవలననే నీ కీబుద్ధి జనించినది. ఆతఁడు సర్వవ్యాపకుఁడు. విజ్ఞాన మార్జించి, మోక్షసామ్రాజ్య మేలఁ దలఁచినవాఁ డమ్మహానుభావు నారా ధంపవలయును. యమునాతీరంబున నున్నమధువనము తపంబు నకు మిగుల యోగ్యమై యుండును. అందు భగవత్పూజకుఁ

గావలసిన పుష్పములు; నాకలిఁ దీర్చుకొనుటకు దివ్యఫలములు; మధుర మిగులలిలములు నుండును. కావున నీ వచ్చుటకుఁ బొమ్ము. నీవు శ్రీహరిని దృఢభక్తితో సేవింపుము. బాలుఁడ వగుటచే నీకుఁ గఠినయమము లవసరము లేదు,” అని పలికి యిరువదియేడుదినములు జపించినచో భేదరుల నయినఁ జూడ శక్తి కలుగు వాసుదేవమంత్రము నుపదేశించెను. ధ్రువుఁడు నారదునకు నమస్కరించి చనియెను.

ధ్రువుఁడు నగరమును విడిచి యరిగిననాటినుండియు నుత్తాసపాదుఁడు చింతయందు మునింగి యుండెను. ధ్రువునిపై నాతనికిఁ జింత లేకపోలేదు. కాని సురుచియందున్న యనురాగముచే నామెవాక్యముల కెదురాడలేకపోయెను. ధ్రువునిపై నొడవినబెంగచే నాతఁడు నానాటికి శుష్కించుచు రాజకార్యము లన్నియు మఱచి యనేకవిధములఁ బరితపించుచుండెను. ఇట్లుండ నారదుఁ డాతనికిడకు వచ్చి, ధ్రువుని వృత్తాంతము, దెలిపి, ధైర్యమును గలుగఁజేసెను.

నారదుని ప్రబోధమునందిన ధ్రువుఁడు మధువనంబునకుఁ జనియెను. అయ్యది మిగుల రమ్యమగును, దపమునకు యోగ్యముగ నుండెను. ఆకుమారుఁడు యమునానదియందుఁ గృతస్నానండై చిత్తమును శ్రీహరియందుఁ నిలిపి, యతినిష్ఠతోఁ దపముసేయఁ దొడంగెను. ఎన్నికష్టముల కైన నోర్చి భగవంతుని జూడవలయు నని పట్టుదలవహించిన యా ధ్రువుఁడు మూఁడేసిదినముల కొకసారి ఫలముల భక్షించుచు మొదటి

మాసముచు, నాతేసిదినముల కొకసారి ఫలములభక్షించుచు రెండవమాసముచు, దొమ్మిదేసిదినముల కొకసారి యుదకపానము సేయుచు మూడవమాసమును, బండ్రెండేసిదినముల కొకసారి యుదకపానము సేయుచు నాల్గవమాసమును, శ్రీహరిని నేవించెను. ఆతనితపమునకు సర్వలోకములును భయమందెను. దేవత లందఱును శ్రీమన్నారాయణుని సన్నిధి కేగి “దేవా! ఉత్తానచాదపుత్రం డగు ధ్రువుఁడు నీకొఱకు ఘోరమైసతపము సేయుచున్నాఁడు. ఆతనితపమువేడిమి సర్వలోకముల దహించివేయునట్లున్నది” యని పలికిరి. అందులకు రమానాథుఁడు బృందావకులఁ జూచి “సురలారా! మీ రావంతయు భయ మందవలదు. నే నిప్పుడే ఆధ్రువునకుఁ బ్రసన్నుఁడనై వలసినవరముల నొసఁగెద” నని చెప్పి వారలను బంపివేసెను.

అసంతరిము శ్రీమన్నారాయణుఁడు గరుడవాహనారూఢుడై, ధ్రువుఁడు తపం బాచరించుచున్న మధువనంబునకు వచ్చెను. అసమయమున ధ్రువుఁ డేకాంగుష్ఠము నేలమోపి తపము సేయుచుండెను. శ్రీహరి యాతనియెదుట నిలిచినయంతనే, కన్నులు తెఱచి చూచి, భగవంతుఁడు తన్నుఁ గృతార్థునిఁ జేయ నరుదెంచినాఁ డని గ్రహించి యద్దేవుని చరణములపైఁ బడి నమస్కరించెను. బాలుఁ డగుటచే హరి నెట్లు స్తోత్రము సేయవలయునో యాతనికిఁ దెలియదయ్యెను. శ్రీహరి, యాకుమారునిచిత్త మెఱిగి, వేదవాక్యములచేఁ

బూరింపబడిన తనశంఖముచే నాతనిశిరము స్పృశించెను, వెంటనే ధ్రువుఁడు విజ్ఞానసంపన్నుఁడై యొప్పెను. సమస్త విద్యలు నాతనిఁ జేరెను. ఒకవిధ మైనయన్యతీయతేజ మాతని నావహించెను. శరీరబలము హెచ్చెను. అపుడు ముకుళితశిర కమలుఁడై శ్రీమన్నారాయణు నిట్లు స్తుతించెను. “దేవా! నీవు సర్వలోకాధారుడవు. నీకై తపము సేయుచున్న నన్ను రక్షింప వచ్చితివి. లోకపరిచాలనార్థ మాయారూపములఁ దాల్చుచుందువు. నేను నిన్నాశ్రయించి చింతాసముద్రము దరింపఁదలఁచితిని. నీవు తప్ప నితిరం బెఱుంగ మని నిన్ను నేవించు యోగీశ్వరుల కెట్టిసుగతి నిత్తువో యదియే నా కొసం గుము. నిన్ను నేవించుటకు నిశ్చల మైనమనస్సు కావలయును గాని ప్రతాపబలపౌరుషము లక్కఱకురావు. నేనే ఘనఁడ నని గర్వించుభూసురునికంటె నీయందుఁ జిత్తిముఁజేర్చి విజ్ఞాని యగుచండాలుఁడు మంచివాఁ డగును. నారదునిదివ్యకృపవలన నాకు నిన్ను దర్శించుభాగ్యము కలిగినది. నేను బాలుఁడను. సవతితల్లి సన్నాడినపలుకుల కలుక దొడమి నీచరణముల నారాధించితిని. ఆరాధించినందులకు నన్నుఁ గృతార్థుని జేయఁదలఁచి దర్శన మిచ్చితివి.”

అనుధ్రువునిపలుకులకు శ్రీహరి యానందమంది యిట్లు పలికెను. “బాలకా! నీభక్తికి నే నెంతయు సంతోషించితిని. నీవు బాలుఁడ నైనను, దపంబున నన్ను మునీంద్రులకన్న మెప్పించితివి. ఇరువది వేలవత్సరములు చనిసమిష్టుల నీవు దివ్య

పదంబును బొందఁగలవు. ప్రళయకాలమునందుఁ గూడ నీపదంబునకు నాశన ముండదు. నీతండ్రి కొన్నాళ్లకుఁ దపంబునకై వసంబున కేగును. నీవు పుడమి కేలిక వయ్యెదవు. నీసవతి తమ్ముఁ డగు నుత్తముఁడు మరణించును. వానిపై బెగచే సురుచిగూడ వానిమార్గ మనుసరించును. నీవు రాజ్యపరిపాలనము సేయునప్పుడు నన్నుఁగూర్చి యాగమములు సేయుము. కావలసిన భోగము లనుభవింపుము. ఎవ్వరును బొందనిదివ్య పదంబు నందఁగలవు.” ఇట్లు వచించి శ్రీహరియంతర్ధాన ముండెను.

శ్రీమన్నారాయణుని యనుగ్రహము వడసిన ధ్రువుఁడు సంతోషించుచు నిజపురమునకు మరలి వచ్చుచుండెను. ఈతఁడు వచ్చుచుండుట కొందఱు చారులు చూచి, యుత్తానపాదునకుఁ దెలిపిరి. నారదునివాక్యములచేఁ గొంచెము ధైర్య మంది, కుమారుఁ డెప్పుడు వచ్చునా యని యెదురుచూచుచున్న యుత్తానపాదుఁడు చారులకు బహుమతుల నిచ్చి, మంత్రిపురోహితాదులతోడను, భార్యలతోడను సరిగి పురమున కావల నున్నవసంబున వచ్చుచున్న ధ్రువుని వీక్షించెను. ధ్రువుని జూచిన యంతనే యుత్తానపాదుఁడు వాహనము దిగి, యాతనిం గొఁగ లించుకొని యానందాశ్రువులు విడిచెను. ధ్రువుఁడు తండ్రికిని నిరువురుతల్లులకు సాష్టాంగదండంబు లర్పించెను. సురుచి ధ్రువుని పూర్వము తా నెన్నమాట మఱచి “శ్రీహరికరుణ గలిగినవారి కెట్టికొఱంతయు నుండు” దని పలికి చిరంజీవి వగు



మని దీవించెను. కుమారుని జూచినప్పుడు సునీతికిఁ గలిగిన సంతోషమునకు మేర లేదు. ఉత్తాసపాదుఁడు కుమారుని గజారూఢునిజేసి పురంబులోనికిఁ దోడ్కొని వచ్చి మహోత్సవము గావించి తనయిరువురు కుమారులను జూచుకొనుచు సుఖముగాఁ గలముగడుపుచుండెను. యుక్తవయస్సు వచ్చినయంతనే ధ్రువునకు రాజ్యాభిషేకము గావించి, యారాజేంద్రుఁడు తపోవనముం బ్రవేశించెను. ధ్రువుఁ డాధిపత్యము నంది, ధర్మసంఘుడై పరిపాలించుచుండెను. ఈతఁడు భ్రమి, యిల, యను నిరువురుకాంతల వివాహమాడి వార్యందు ముస్సవిరుకుమారులను నొక్కపుత్రికను గాంచెను. ఉత్తముఁడు వివాహము గాకపూర్వమే హిమవన్నగ ప్రాంతమునకు వేటాడనేగి, యచ్చట నొకయక్షునిచేఁ గూలెను. కుమారునిమృతికిఁ గడు గుంది సురుచి గూడ మగఁగించెను. యక్షునివలనఁ దనతమ్మునకు మరణము సంభవించె నని యెఱింగి, యావగఁ దీర్చుకొనఁ దలచి ధ్రువుఁడు బాణపాణియై రథం బెక్కి యక్షునివాసం బగునలకాపురిని సమీపించి, దిక్కులు పిక్కటిల్లునట్లు శంఖము పూరించెను. యక్షు లందఱును వచ్చి ధ్రువుని మార్కొనిరి. ధ్రువుఁడు కాలరుధ్రునిలీలఁ జెలంగుచు యక్షులపై శరార్పిఁ గురిపించెను. యక్షులు ననేకమాయలఁ బన్నించుండిరి. అప్పుడు ధ్రువుఁడు నారాయణాస్త్రమును బ్రయోగించెను. ఆసమయమున ధ్రువుని పితామహుఁ డగుస్వామిభువమనువు వచ్చి, యాతనిని శాంతునిగాఁజేసి, యక్షరాజయిన కుబేరునితో

మైత్రిఁ గలిపెను. అసంతరము ధ్రువుఁడు నిజశరమునకు వచ్చెను.

ధ్రువుఁడు పెక్కేండ్లు రాజ్య మేలి, శ్రీహరిప్రీత్యర్థ మనేకయాగములు చేసి, కుమారునకుఁ బట్టము గట్టి తపమునే యుటకు బదిరికావసమున కరిగెను. అతఁ డందు దపము నేయు చుండ నొకనాఁ డొకగొప్పధ్వని విసవచ్చెను. మరికొంతసేపటి కొకదివ్యవిమానము వచ్చి యాతనియెదుట నిలిచెను. ఆవిమా నవాహకులు విష్ణుభక్తు లనిగ్రహించి ధ్రువుఁడు వారలకు నమ స్కరించెను. వారు ధ్రువునిజూచి

“ఉ॥ ఓచ్చవ నీకు భద్ర మగు • నొప్పగుచున్న మదీయ  
(వాక్యముల్  
వీనులయందుఁ జొన్నుము వి • వేకముతో నయిదేండ్ల  
(నాఁడు మే  
ధానిధివే యొనర్చినయు • దాత్తతపోవ్రతనిష్ఠచేలఁ దే  
జోయశాలి యైసమధు • సూదరుఁ దృప్తి వహింపఁ  
(జేయవే.”

రిమానాథుఁడు నీన్నఁ దోడ్కొని రమ్మని మమ్ము నియోగించి నాఁడు. విమానంబెక్కుము.”

అనిన శ్రీహరికరుణచే ధ్రువుఁడు దివ్యతేజమునంది విమాన మెక్కిపోవుచుఁ దనతల్లి యగు సునీతి నెట్లు భూతల

మున డించి పోవుదునా యని విచారించుచుండ, హరికింకరు  
లాతని విచార మెఱిగి “నీతల్లి మరియొకవిమాసముపై  
ముంగుఁ బోవుచున్న” దని చెప్పిరి. ధ్రువుఁడు విమానారూ  
ఢుఁ డై గ్రహమండలమును, మూఁడులోకములును, సప్తముని  
మండలమును దాటి హరిచే నొసంగఁబడిన దివ్యచదము నందెను.  
అదియే ధ్రువమండలము.

---

8 [ప్రథమ చక్రవర్తి]

—: 0 :—

రాజర్షి యైన యంగమేదినీశ్వరుఁకుఁ బుత్రకామేష్టిఁ  
గావించుటచే వేము డనునొకపుత్రుఁడు కలిగెను. కాని,  
యావేనుఁడు కడుఁ గ్రూరాత్ముఁడును, సభర్మపరుఁడు నై చరిం  
చుచుండెను. పాపప్రవర్తనం డైనయాతనినిఁ దండ్రి పెక్కు  
విధముల దండించినను బ్రయోజనము లేకపోయెను. వేనుఁడు  
చేయుచుండు దుష్కృత్యములను జూడఁజాలక, తుద కంగరా  
జాకయర్థరాత్రిసమయమున నెవ్వరికిఁ దెలుపకుండ సంసార  
మును విడిచి తపోవృత్తి నుండుట కెక్కడికో యరిగెను.  
మంత్రిపురోహితాదు లాతనిని గూర్చి భూతలం బెల్ల నన్వేషిం  
చిరి కాని జూడ గానిపింపలేదు. అంతట రాజ్యం బరాజకంబుగా  
నుండుట గాంచి, మునిచంద్రు లందరు నాలోచించి వేనునకు  
రాజ్యాభిషేకము గావించిరి.

పట్టభద్రుడైపిదప వేనుని దుర్గుణములు మరింత  
హెచ్చెను. అతడు ప్రజలపై సనేకకఠినశాసనములు విధించెను.  
సత్పురుషులను హింసింపఁ దొడఁగెను. వర్ణాశ్రమాచారధర్మము  
లనుగంటు చుండెను. ఇట్లుండుటఁ జూచి భృగ్వాదిమహానులు,  
వేనుకు శాంతవాక్యములు చెప్పి, యాతనిచిత్తమును సత్పథం  
బునఁ బెట్టందలఁచి, చేరి చెప్పవలసిన బుద్ధులు చెప్పిరి.  
మునులు చెప్పినసదుపదేశములు వేనుని శ్రవణరంధ్రముల  
యందుఁ బ్రవేశింపలేదు. ఇంతియె గాక యాతడు హరిని  
నిందించుచు మునుల కీట్లు పలికెను.

“క॥ హరి హర హిరణ్యగర్భ,  
స్వరధీశ్వర వహ్ని శమః ♦ జలదివతి మరు  
స్మరవాహన శశి భూ రవి,  
సురముఖ్యులు సృవశరీర ♦ సూచకు లగుటన్.”

“క॥ పరికించి నను భజింపుడు,  
ధరణీశుడు సర్వదేవ ♦ తామయుఁ డగు, మ  
త్సర ముడుగుఁడు నాకంటెను,  
బురుషుఁడు మరి యెవ్వఁ డగ్గ ♦ పూజార్హుఁడెల్.”

అనువేనుని వాక్యములవలన మునులకుఁ బూర్ణమైన క్రోధముగ  
లిగి, యట్టివాఁడు భూతలంబున నుండరా దని, తలంచిరి.  
అంతట నమ్మునీంద్రు లాత్మప్రకాశితం బైనక్రోధాగ్నిచే నావే  
నుని బాలియించిరి.

మనీంద్రులు వేసుని బాలియించిరి కాని రాజ్యం బరొ  
జకం బయ్యె నని యు, నందుచే సభర్మములు హెచ్చిపోవు  
ననియు వారు చింతించిరి. అంగరాజవంశము విచ్ఛిత్తి నొందిం  
పరా దని భావించి, యమ్మనీంద్రులు మృతుడైన వేసుని  
బాహువులు మధియింప, సం దోకమిధునము జనించెను.

వేసుని బాహుమధంబునఁ గలిగిన పురుషుఁడు పృథు  
చక్రవర్తి యనియు, సంగన యర్చి యనియు నామంబులఁ  
బ్రసిద్ధులయిరి. పృథుచక్రవర్తి శ్రీమన్నారాయణాంశసం  
భూతుఁ డని దేవతలచేతను మనులచేతను దలంపఁబడెను. మును  
లెల్లరును పృథుచక్రవర్తికి బట్టాభిషేకము గావించిరి. పరమ  
భాగవతాగ్రేసరుఁడును సమస్తసద్గుణవిరాజితుఁడును సిగునాప్య  
థుచక్రవర్తి గోరూపిణియగు భూషణలన సకలోషదులం బితికి  
ధరాతలంబు నిరంకుశముగా ధర్మపద్ధతిని బెక్కిండ్లు పరిపాలించి,  
శతాశ్వమేధంబు లొనర్చి, పుండరీకాక్షునియనుగ్రహమునకుఁ  
బాతుఁ డయ్యెను.

9 [భరతోపాఖ్యానము]

పూర్వమంజనాభం బనువర్ణంబుఁ బరిపాలించిన భరతుఁ  
డనురాజు గలఁడు. ఈయంజనాభమే భారతవర్ష మని యాస్మ  
పాలునివేర వ్యవహరింపఁబడినది. అతఁడు పెక్కువత్సరములు  
వసుంధరాచక్రంబుఁ బరిపాలించి, తుదకు విరక్తుడై రాజ్య  
మంతయుఁ గుమారులకు సమముగాఁ బంచియిచ్చి తపోవనం

బునుబ్రవేశించెను. అతఁడు గండకీనదీతీరమున నొకయాశ్రమము నిర్మించుకొని తపస్సుచేసికొనుచుండెను.

ఇట్లుండ నొకదినమున నాతఁడు స్నానమునకై నది కేగ, నాసమయమున దాహపీడిత యై సంపూర్ణగర్భిణి యగునొకహరిణము జలంబులు ద్రావుచుండెను. అప్పుడొకసింహము భయంకరముగ గర్జింప, నాహరిణము మిగుల భయంబంది లంఘించెను. వెంటనే దానిగర్భము జాటి యొకహరిణపోతము నేలపై బడెను. హరిణము మరణించెను. భరతుఁడు మృతజనని యైన యాహరిణపోతముం గాంచి, కడు జాలివహించి నిజాశ్రమము నకుఁ గొనిపోయి జాగరూకతతోఁ బెంపఁ దొడఁగెను. క్రమక్రమముగా నాహరిణశోరము పెరిగి, భరతునకు ముదముఁ గూర్చుచుండెను. భరతుఁ డెక్కడికిఁ బోయిన నదియు నతనివెన్నంటి పోవుచుండును. అతఁ డొక్కనిముష మైన దాని నెడఁబాయక గారాబముతోఁ బెంచుచుండెను. దానివినోదలీలను జూచి యానందించుచుఁ బ్రొద్దుఁబుచ్చుచుండుటచేత భరతుని తపస్సు నానాటికి సన్నగిల్లుచుండెను. ఇట్లుండఁ గొంతకాలమున కతనికి మరణ మాసన్నమయ్యెను. అతనిచిత్త మంతయు నాహరిణపోతముపైఁ బెట్టుకొని ప్రాణములు విడిచి, హరిణంబై జన్మించెను. అయినను నాతనికి బూర్వజ్ఞానము గలిగి యుండెను.

కొన్నాళ్లకు హరిణశరీరము విడిచి యాభరతుఁడు మరల సంగిరినుఁ డనుభూసురునకు నందనుఁ డైజన్మించెను. అంగిరినున

కిరువురు భార్యలుండెరి. జ్యేష్ఠభార్యయందుఁ దొమ్మిండుగురు పుత్రులును, గనిష్ఠభార్యయం దీభరతుఁడును జన్మించిరి. భరతుఁడు తండ్రియొద్ద నమస్తాశ్రమములు సభ్యునించెను. తండ్రి మరణానంతరము భరతునియం దాతనియన్న లనాధరణభావము వహించి, విద్యలయం దాతనిచిత్తము బ్రవేశింపనీయక గృహకృత్యములయం దాతని నియోగించిరి. అతఁడును సుఖదుఃఖములయందు దేహభిమాని గాక సవతితల్లికొడుకులు చెప్పినపనులెల్లఁ జేయుచుఁ గేవలము జమనివిధమునఁ జరించుచుండెను. అన్నల యాజ్ఞ ననుసరించి యాతఁడు రేయంబనట్లు పొలమునకుఁ గావలియుండెను.

ఒకనాటిరాత్రి భరతుఁడు పొలములోనుండఁగా వృషలగాజభటు లాతనిని రాజ్ఞాననుసరించి కాళికి బలియిచ్చుటకు బంధించుకొని పోయిరి. ఆభటు లాతని కభ్యంజనాదికృత్యములఁ దీర్చి నూతనవస్త్రంబులఁ గట్టఁబెట్టి, కాళికాదేవి సన్నిధికిం గొనిపోయి వీరమునందుఁ గూర్చుండఁబెట్టిరి. ఈసంగతి యంతయు భరతుఁడు గ్రహించి, యిండుక యైస భయంబందక పరమాత్ముం డగుశ్రీమన్నారాయణుని మనంబున ధ్యానించుచుండెను. అంతలోవృషలరాజు ఖడ్గధరుఁడై వచ్చి, దేవికిఁ బ్రీతిగ భరతుని కంఠముఁ దెగవ్రేయఁ గత్తి పైకెత్తెను. కాని, యాచృపాలుఁడే తనంతట దాని శిరము పగిలినేలఁ బడి ప్రాణములు విడిచెను. భరతుని బంధించి తెచ్చిన రాజభటులు గూడ మృతిపందెరి. పిమ్మట భరతుఁడు దేవ్యాల

ఊంబునుండి యీవలకువచ్చి, పోలమునకుఁ బోయి యెప్పటివలె నుండెను.

మఱికోన్నాళ్లకు రహూగణుఁ డనుసింధు దేశాధీశ్వరుఁడు కపిలమహామునియొద్ద దత్తోపదేశము వడయఁగోరి, శిబికనెక్కి భరతుఁ డున్నపోలము మార్గమునఁ జనుచుండెను. శిబికావాహకులు చేనియొద్ద జనునివలె నున్నభరతునిఁ జూచి, యాతని దోడ్తొనివచ్చి పల్లకి నెత్తినిఁ బెట్టి మోయుమనిరి. భరతుఁడు తక్కినవాహకులతో సమముగా నడువఁజాలక యుండెను. శిబికయం దున్నరాజేంద్రుఁడు వాహకుల గమనవేగము తనకుఁ గష్టముగా నున్నదనిపలికెను. భరతునివలన నట్టిది కలుగుచుండె నని వాహకులు చెప్పిరి. అద్వితీయబ్రహ్మతేజమున వెలుంగుచున్న భరతుని మహిమ నెఱుంగఁజాలక, రహూగణుఁ డాతనింజూచి “శిబికజాగ్రతగామోయ” మని కఠినవాక్యము లాడెను. అహంకారమమకారములు లేనిభరతుఁడు రహూగణుని మాటలకుఁ గోపమందక యెప్పటివలె శిబిక మోయుచుండెను. రహూగణుఁడు మఱింత యాగ్రహమంది “ఓయీ ! జీవస్మృతా ! నేను చెప్పినను వినక వక్రమార్గమున నడచుచున్నావు. నిన్ను దండించెద” నని పలికెను. అప్పుడు భరతుఁడు రాజుం గాంచి నెమ్మదిగా నిట్లు ప్రత్యుత్తర మిచ్చెను. “రాజా ! అహంకారమమకారములు జరామరణములును దేహముతోడనే పుట్టును. జీవస్మృతుం డని న న్నాడితివి. సేవకసేవ్యసంబంధములు శరీరమునకే గాని జీవున కండవు. నృపాలుండ నని



నీవు నన్నాజ్ఞాపించుచుంటివి. జనుడ సగునాయందు నీశిక్ష యేమిపని సేయును?”

ఈపలుకులు వినఁగనే యాతఁ డొకమహాత్ముఁ డని రాజునకుఁ దోచెను. వెంటనే శిబిక దిగి భరతునిపాదములకు మ్రొక్కి యిట్లుపలికెను. “మహాత్మా ! అవధూతవలె నున్న నీ వెవ్వఁడవు? నన్నుగృతార్థునిఁ జేయుటకు వచ్చిన కపిలమహా మునివి కావుకదా! నీప్రభావం బెఱుంగక దోష మొనర్పితిని. నన్ను క్షమింపుము. బ్రాహ్మణులకు భయమందినట్లు నేను కాలు నిడండమునకుఁ గాని, శ్రీహరిచక్రమునకుఁ గాని, రుద్రుని శూలమునకుఁ గాని, యింద్రునివజ్రాయుధమునకుఁ గాని భయ పండరు. బ్రాహ్మణోత్తమా! నాపూర్వపుణ్యమున నీదర్శనము లభించినది. నన్నుఁ గృతార్థునిఁ జేయుము.”

ఇట్లు వేడఁగా భరతుఁ డారాజుపైఁ గృపవహించి, యాతనికిఁ దత్త్వజ్ఞానోపదేశ మొనర్చి పంపెను. భరతుఁడును యోగిచండమునఁ జరించుచుఁ గొన్నాళ్లకు శ్రీహరిసన్నిధి కేగెను.

### 10. [అజామిలోపాఖ్యానము.]

—:0:—

కన్యాకుబ్జనగరమున అజామిశుం డను భూసురుం డొకఁ డుండెను. ఆతఁడు సమస్తశాస్త్రముల నభ్యసించినవాఁ డయ్యును బ్రపంచమున నున్న దుర్గుణము లన్నియు నాతని యొద్ద రూపముఁ గైకొని యుండెను. ఆతఁ డొకవృషభిని

భౌర్యగాఁ జేసికొని కులాచార మంతయు మంటఁగలపి, పిత్రార్జిత మైనధనం బెల్ల దాని కర్పించి, నిజభౌర్యమొగమైనఁ జూడక, యావృషలియే స్వర్గ మని తలంచి, జూదరియై, మధుపాన ర్శుఁడై యుండెను. ఆదాసియందు మోహబద్ధుఁడై ప్రపంచమే మఱచి యుండెను. అతనియొద్ద నున్నధనము క్రమ క్రమముగాఁ దగ్గిపోవఁగా దారులఁ గొట్ట నారంభించెను.

ఆవృషలియం దాతనికిఁ బెక్కుండు కొడుకులు పుట్టిరి. అందులోఁ గడగొట్టుకొమరునిపేరు నారాయణుడు. నారాయణునిపై నజామిళునకు, బ్రేమ మిక్కుటముగ నుండెను. ఒక్కనిముష మైననాతఁ డానారాయణుని విడిచి యుండువాఁడు కాఁడు. కొన్నాళ్లకు నజామిళుఁడు వృద్ధుఁడయ్యెను. దృష్టిలిగ్గెను. దేహము ముషతలుపడెను. దీర్ఘ సంకట మావించెను. మరణకాలము సమీపించెను. అంత్యకాలమున నాతనికి మహాభయంకర రూప ములతో యమకింకరులు గనిపించిరి. ఆతఁడు హరిం జూచిన యంతనే భయంబంది, తనకుఁ గొంచెము దూరములోఁ దోడి బాలురతో నాడుకొనుచున్న చిన్నకొమరుఁడైననారాయణుని “నారాయణా! నారాయణా!” యని పిలిచెను. నారాయణశబ్ద మజామిళుని నోటినుండి వెలువడఁగనే విష్ణుదూతలు వచ్చి యమదూతలను బాఱఁద్రోలిరి.

“సీ॥ బ్రహ్మహత్యానేక • పాపాలవుల కగ్ని  
కీలలు హరినామ • కీర్తనములు

గురుతరకల్పష • కూరస్పములకుఁ

గేకులు హరినామ • కీర్తనములు

తపనీయచౌర్యసం • తమసంబునకు సూర్య

కిరణముల్ హరినామ • కీర్తనములు

మధుపానకిల్బిష • మదనాగసమితికిఁ

గేసరుల్ హరినామ • కీర్తనములు

తే. మహితయోగోగ్రిత్యస • మాధివిధుల

సలరుబ్రహ్మాదిసురులకు • సందరాని

భూరినిర్వాణసామ్రాజ్య • భోగభాగ్య

ఫేలసంబులు హరినామ • కీర్తనములు.”

“ఆ. బిడ్డపేరుపెట్టి • పిలుచుట విశ్రామ

కేలినయిన మిగులఁ • గేలిపయినఁ

బద్యగద్యగీత • భావార్థములనై నఁ

గములనయునుఁ దలఁపఁ • గలుషహరము.”

విష్ణుకింకరులను గాంచినయంతనే యజ్ఞమిభునకు భయము పోయెను. ఆతఁడు వానికి సమస్కరించి యేమో పలుకఁదలఁచెను. కాని, వారదృశ్యులయిరి. విష్ణుకింకరుల సందర్శనము వలన నాతఁడు పశ్చాత్తాపమునంది “అక్కటా! బ్రాహ్మణుఁడనైన నేను సమస్తశాస్త్రములఁ జదివి, స్వకులాచారధర్మములు మంటిలోఁ గలిపి, వృషలియే మోక్షమని తలఁచి పాపవర్తనుఁడనైతిని;” అని చింతించి, విరాగియై గంగాతీరమున

కేగి, భగవంతుఁ డగుశ్రీమన్నారాయణునిఁ గూర్చి తపం బొనర్చి సద్గతి నందెను.

## 11. [చిత్రకేతూపాఖ్యానము.]

మున్ను, చిత్రకేతుఁ డనుభూపాలుఁడు శూరసేనదే శముం బాలించుచుండెను. ఆతఁడు సద్గుణమూర్తి. ధర్మసం ధుఁడు. ఆతనికిఁ బెక్కఁడు భాగ్యులు కలరు. కృతద్యుతి యను నామె పట్టమహిషి యై యుండెను. ఏవిధ మైచసౌఖ్యభోగము లకుఁ గాని, సంపదకుఁ గాని కొఱంత లేనియాతనికి సంతానము లే దను చింతమాత్రము మిక్కుటముగ నుండెను. ఒక దినం బున సంగిరసుం డనుమునీంద్రుఁ డాతనిమందిరంబున కరుదెంచి పూజితుండై, యాతనివిచారకారణం బరసి, పుత్రకామేష్టిఁ జేయుమని చెప్పి యరిగెను. మునివచనంబులు ననుసరించి చిత్ర కేతుఁడు పుత్రకామేష్టిని మహావైభవముగఁ జేసి, వేలకొలది భూసురులకు వివిధదానములఁ గావించెను. కాలక్రమమున నాతనిపట్టమహిషి గర్భము ధరించి యొకకుమారునిం గాంచెను. కుమారోదయమునకుఁ జిత్రకేతుఁ డపరిమితానంద మంది, వానికిజాతకర్మంబు నిర్వహించెను. ఆకుమారుఁడు దినదిన ప్రసర్ధమానుఁ డగుచు ముద్దుముచ్చటలచేతఁ దల్లిదండ్రులకు

నిరంతరము సంతసము గూర్చుచుండెను. పుత్రోదయ మైన నాటనుండి యు రాజేంద్రుడు కృతద్యుతియందే బద్ధాను రాగుండై యుండెను. ఇట్లుండుటచేతను, దాము సంతాన రహిత లగుటచేతను దక్కినభార్యలు కృతద్యుతియందసూయ వహించి, యొకనాడు రాజపుత్రునకు విషముఁబెట్టిరి. విషము ద్రావినకూడదు మృతుడై శయ్యపై నుండెను. నిజతన యునిమృతికిఁ గృతద్యుతియుఁ, జిత్రకేతుడును గుండెలు బాదుకొనుచు నేడ్చుచుండిరి.

ఆసమయమున వారికడకు సంగీరసమునీంద్రుడు వచ్చి, విలపించుచున్న చిత్రకేతుని వీక్షించి యిట్లు పలికెను. “స్వామీ! నీవెవ్వరినిమిత్రము దుఃఖించుచుంటివి? ఈమృతి సందినవాడు నీకే మగును? నీకూలుబిడ్డలు గతజన్మమున నెవ్వరివారో యెఱుంగుదువా? జనసమరణములు దేహికి సహజములు. సంపదలు చంచలములు. నీవు గతించినపుత్రునికై విలపించినందువలనఁ బ్రయాజనము లేదు. శ్రీహరి నాశ్రయింపుము.” ఇట్లు పలికి, యామునీంద్రుడు మృతబాలకకళే బరంబును సమీపించి “జీవుడా! నీ వీశరీరంబును విడిచి పోయితి నేని? నీకొఱకు నీతల్లిదండ్రులు దుఃఖించుచున్నారు. మరల నీకళేబరంబునఁ బ్రవేశింపు” మని పలికెను. అందులకా జీవుఁ డిట్లు బదులుచెప్పెను. “మునీంద్రా! కర్మవశమున సుఖ మనుమాట నెఱుంగక యనేకజన్మము లందు చున్ననాకు నీ రీజన్మమునఁ దల్లిదండ్రు లైనారు.

“క॥ సతు లెవ్వరు సుతు లెవ్వరు

పతులెవ్వరు మిత్రశత్రు ♦ బంధుప్రియసం

గతు లెవ్వరు స్వాత్మక

గతుడై గుణసాక్షి యైవ ♦ ఘనునొక్కనికికా.”

నాతో వీరి కేమిసంబంధము! నాకు వీ రెక్కడితలిదండ్రులు. నాకై వీరు విచారింపఁ బనిలేదు.” అని పలికి యాజీవుఁడు వెడలి పోయెను. చిత్రకేతుఁ డీవాక్యములవలన వైరాగ్య మంది, సంసారమును బరిత్యజించి, యరణ్యమునకుఁ బోయి శ్రీహరింగూర్చి తపముఁజేసెను. శ్రీహరి యనుగ్రహమున నాతఁడొకదినవ్యవిమానమునంది, దానిపై నెక్కి, హరిసేవార తుండై త్రిలోకములయందు యధేచ్ఛముగాఁ జరించు చుండెను.

ఒకనాఁ డాతఁడు కైలాసమునకుఁ బరమేశ్వరుని దర్శింపఁ బోయెను. ఆసమయమున దేవతలును, మునులును సేవింప, శివుఁడు సభఁదీర్చి యుండెను. పార్వతి యాశనియంక వీరమున నాసీనయై యుండెను. అందులకుఁ జిత్రకేతుఁడు శంభునిఁజూచి నవ్వి “ఈతఁడు లోకగురుఁడు. అట్టివో మహాను భావు లగుమునీంద్రు లున్నసభయందుఁ బరమేశ్వరుఁడు సిగ్గు విడిచి భార్యతో నిట్లాసీనుడై యుండుట లెగునా!” యని పలికెను. ఆమాటలకు శివుఁ డేమియు మాటలాడలేదు. పార్వ తికిమాత్రము కోపము వచ్చెను. ఆమె చిత్రకేతునిఁజూచి

“ఓయీ! ముసీంద్రులెవ్వరును నీవలె ధర్మనిర్ణయము చేయలేరు కాబోలు! ఎవ్వనిచరణారవిందములను మహేంద్రాదిబృందాచారకులు సంతత మాశ్రయింతురో, ఎవ్వనిని గొల్చి భక్తులు శాశ్వతానందపదవిని గాంతురో యట్టిభగవంతుడై సయీశంకరుని దూషించుచున్న నీవు శ్రీహరి కెట్లు భక్తుడవైతివో తెలియకున్నది. లోకవంద్యుడగునానాథుని దూషించినందులకు ఫలముగా నీవు రాక్షసుడవై జన్మింపుము.” అని పలికెను. అంతటఁ జిత్రకేతుఁడు జగజ్జనుని యగుచ్ఛాతిపాదములపైఁ బడి “మాతా! నీశాపము నే సనుభవింపక తప్పదు. సుఖదుఃఖములు తనకర్మము సమసరించి వచ్చుచుండును. నాయపరాధమును మన్నింపు” మని వేడెను. తరువాతఁ గొన్నాళ్ల కాచిత్రకేతుఁడు వృత్రాసురుఁ డనుడైత్యుడై జన్మించి, యింద్రునిచేఁ గూలి, శాపమువాసి ముక్తిఁ బొందెను.

## 12. [ప్రహ్లాదచరిత్రము.]

—:0:—

జయవిజయులనుశ్రీహరిమందిరచాలకులే మునులశాపకారణమున హిరణ్యకశిపుహిరణ్యాక్షులై జనియించి రనియు నందు హిరణ్యాక్షుఁడు వరాహరూపుఁడగు హరిచే వధింపఁబడె ననియు జదివి యుంటిమికదా! తమ్మునిమృతివిని, హిరణ్య

కళింపుడు మిగుల విచారించి యాతనిస్మృతికిఁ గారణుడైన శ్రీహరిని సాధింపఁ దలంచి, మంత్రుల రావించి యిట్లు పలికెను. “మంత్రులారా! నాకుఁ దమ్ముడును, యుద్ధశాస్త్ర పండితుఁడును, త్రిలోకభయంకరుఁడును, సగుహిరణ్యతుని శ్రీహరి సూకరరూపమున వధించినాఁడట! ఆహరి యెట్లు లుండునో, వాని జాడ యెట్టిదో, తెలియకయున్నది. ఆతఁడు మనకుఁ జిక్కఁగ యున్నాఁడు. ఆతఁడెట్టిరూపము దాల్చినను, నాకు భయమంపి పాతాళమున దాగినను బట్టి వధించి, యాతనిరక్తమున నాతమ్మునకుఁ దర్పణములు విడిచెదఁ గాక! దానవవీరులారా! మీరు నావాక్యములు బాగుగా వినుఁడు. మీరు వెంటనే బయలుదేరి పోయి, యందందుఁదిరుగుచు జపములు తపములు చేసికొనువారిని వెదకి ఖండింపుఁడు. విష్ణుఁడెక్కడనో యుండఁడు. ఆతఁడే యజ్ఞము. ఆతఁడే వేదము. బ్రాహ్మణక్రియల కతఁడే మూలము. పితృదేవతలకును, దేవతలకును, ముచులకును, సకలధర్మములకును నాధార మతఁడే. ఇంతయేల! ఏస్థలములందు గోవులును, భూసురులును, వృక్షాశ్రమధర్మములు నుండునో, యచట నాతఁడుండును. కావున నట్టిస్థలము లన్నియు దగ్ధముచేసి రండు.”

అని యిట్లు రాక్షసులకుఁ జెప్పి యాదానవేంద్రుఁడు బ్రహ్మాంగూర్చి తపముఁ జేసి గొప్పవరములు వహింపచ్చుటకు మందరాచలమున కరిగెను. హిరణ్యకళింపుఁడు సగరమున లేఁడు



కదా యని దేవేంద్రుడు రాక్షసులపై దండెత్తి వచ్చెను. రాక్షసులు ఘోరముగఁ బోరాడిరి గాని తుదకింద్రుడే విజయము సందెను. ఇదియే సమయ మని యింద్రుడు హిరణ్యకశిపునియంతఃపురముఁ బ్రవేశించి యాతనిభార్య యగులీలావతినిఁ జెఱపట్టి గొనిపోవుచుండెను. గర్భవతి యగులీలావతి తన్ను విడువు మని మహేంద్రుని నెంతయో బతిమాలెను. ఆతఁడామెమాటలు వినిక గొనిపోవుచుండెను. అంతలో దైవయోగమున మార్గమధ్యమున నారదుఁ డెదురై లీలావతిని బలనంతముగాఁ గొనిపోవుచున్న శచీశత్రునిఁ జూచి “త్రిభువనాధీశ్వరా! నీవు వేల్పులలోనఁ బెద్దవు. పుణ్యమూర్తివి. సకల ధర్మము లెఱింగిన వాఁడవు. న్యాయాన్యాయములఁ బరిశీలించు వాఁడవు. అట్టి నీవు లీలావతినిఁ జెఱగొనిపోవుట యుచితము కాదు. ఈమె మహాపతివ్రత గాని కల్మషచిత్త కాదు,” అని చెప్పెను. అందులకు మహేంద్రుడు “నారదమునీంద్రా! నేను దుర్బుద్ధిఁ బూని యీమెను గొనిపోవుట లేదు. హిరణ్యకశిపుఁడు లోకకంటకుఁ డని నీకుఁ దెలియును గదా! ఇంక నీమెగర్భమున జనించువాఁ డెంతటివాఁడై లోకములకుఁ గీడు సేయునో! ఆకారణమున నే నీమెను గొనిపోవుచుంటిని. ప్రసూతిపర్యంత మీమెను బద్ధజేసి, యీమెకు జనించు కుమారుని వజ్రధారం దునిమి, పిదప విడిచెద” నని బదులు చెప్పెను. ఆమాటలు విని నారదుఁ డాతని కిట్లనెను. “ఈలీలావతిగర్భమునఁ బరమభాగవతోత్తముఁ డగుబాలుఁడున్నాఁడు.

ఆతః డెవ్వరి చేతను జావఁడు. ఆతనివలన జగంబులకు మేలొదవును.” అని పలికి యామెను విడిపించి “తల్లీ! నీవు చింతింపవలదు. నీవు మహాసాధ్వివి. నీగర్భమున విష్ణుభక్తుఁ డున్నాడు. దానవేంద్రుఁడు తనమునుండి వచ్చుపాతకు నీవు నాయాశ్రమమున నుండువుగాక” యని పలికి నారదుఁ డామెను దన యాశ్రమమునకుఁ దీసికొనిపోయెను. లీలావతీకిఁ బరిచర్యలు సేయు నిమిత్తము నారదుఁడు ఋషికన్యల నియమించెను. ఆమెయు నారదునియందు భక్తిఁబూని శుశ్రూషలు సేయుచుండెను. అంతఁ గొన్నాళ్ల కామెకుఁ బ్రహ్లాదుఁ డను కుమారుఁడు జనించెను.

మందరాద్రికిఁ జనిపహిరణ్యకశీపుఁడు నిశ్చల మైనచిత్తముతో బ్రహ్మసాగూర్చి తపముసేయుచుండెను. ఆతనితపము యొక్కవేడిమికి భూమి బ్రద్దలువాతెను. సప్తజలరాసులును గలంగెను. సకలజీవులకును గుండె లదరెను. దేవత లాతనితపమున కోర్వఁజాలక బ్రహ్మసన్నిధికిఁ బోయి యిట్లు వచించిరి. “దేవా! అభేద్యము లగువరము తెవ్వీయో యాశించి దానవేంద్రుఁడు ఘోరమైనాపము సేయుచున్నాడు. నీవెట్లు తపోబలమున లోకముల సృష్టించుచు దేవతలలోఁ బెద్దవైతివో యట్లే యాతఁడు గూడఁ దపోమహిమను వేటొక్కభువనమును నిర్మించుశక్తిఁ గాంచగోరినట్లు తోచుచున్నది. యేవేల! ఆతఁడు తనకు నిత్యత్వము నార్జించుకొనఁ దలఁచినాడు. కావున సతనితపము వారించి లోకముల రక్షింపుము.”

అనినఁ జతుర్ముఖుఁడు భయమందవల దని చెప్పి దేవతలను బంపివేసి, హిరణ్యకశిపునిఁ జూచుటకు మందరగిరికిఁ బోయెను. అప్పుడు దానవేంద్రుఁడు గాఢమైన తపస్సమాధియందుండెను. ఆతనిశరీర మంతయు వనమక్షికాపివీలికాదులచే భక్షింపఁబడుచుండెను. మాంససక్తములు లేక శల్యావసిష్టుడై యుండెను. చతుర్ముఖుఁ డాతనిని సమీపించి యతనిపైఁ దనకమండలుజలమును బ్రోక్షించెను. వెంటనే రాక్షసేంద్రుఁడు కన్నులు తెరిచి, భారతీనేరను జూచి తదీయపాదపద్మములకు నమస్కరించి నిలిచియుండెను. బ్రహ్మ తనకరకమలములతో దానవేంద్రునిశరీరము స్పృశించి “దానవేంద్రా! నీవలె నిట్లు గ్రమైన తపముఁ జేసినవా రెవ్వరును లేరు. నీతపమునకు మెచ్చితిని. ఇంక నీ వాయాస మందసలదు. నీకు వలసిన వరము లిచ్చెద. వేడుము.” అనిపలికెను. హిరణ్యకశిపుఁడు బ్రహ్మ సనేకవిధములఁ బ్రస్తుతించి యిట్లు పలికెను.

“ఆశ్రయించినవారిని రక్షించుటయందు నీతో సమాను లయినవేల్పులు లేరు. నాకు వరంబు లీయఁదలఁచితి వేని కరుణించి నేను గోరెనవరంబుల నిమ్ము.

“శా॥ గాలిం గుంభిని నగ్ని సంబువుల నాఁకాశస్థలికా దిక్కులకా  
రేలకా ఘస్రములం దమః ప్రబల భూఁ రిగ్రహరక్షోమృగ  
వ్యాళాదిత్యనరాదిజంతుకలహాఁ వ్యాప్తికా సమస్తాస్త్రశ  
స్త్రాల్లికా మృత్యువు లేనిజీవనము లోఁకాధీశయిప్పింపవే.”

ఇదియుం గాక యుద్ధముల యందు నాకు సాటిలేనిపరాక్రమము, దేవతల సతిక్రమించు ప్రభావము నిమ్ము.”

దాసవేంద్రునిపలుకులు విని బ్రహ్మ “దనుజేంద్రా! ఈవరము లన్నియు దుర్లభము లైనవి. ఇట్టివి మున్నెవ్వరును గోరలేదు. కాని, నీతపమునకు సంతోషించి యొసంగితిని. కావున నీవీవరముల జాగ్రత్తగాఁ గాపాడుకొనుచు సుగుణ శీలుఁడ వై యుండు” మని పలికి నిజలోకమున కరిగెను.

హిరణ్యకశిపుఁడు సంతోషించుచుఁ దనపురమునకు వచ్చెను. ఆతఁడు లేనప్పు డింద్రుఁడు వచ్చుటయు, లీలావతినిఁ జెఱగొని పోవుటయు, మొదలగువార్తలు దనుజులచే విని లోకద్రోక్కినత్రాచువలె మండిపడుచు దేవలోకముపై దాడి వెడలుటకుఁ దలంచుచుండెను. ఇంతలో నారదుఁడు ప్రహ్లాద సహిత యగులీలావతిని దోడ్కొనివచ్చి యాతని కప్పగించెను. కుమాగోదయమునకు రాక్షసేంద్రుఁడు మిగుల సంతసించి, తన యెడల నారదుఁడు చూపినకరుణకు మిగుల శ్లాఘించెను.

బ్రహ్మచే నరములు గాంచుటచే మిగుల గర్వించి, శ్రీహరి తనతమ్మునిఁ జంపినపగ సాధింపఁదలంచి హిరణ్యకశిపుఁడు లోకముల హింసంపఁ దొడఁగెను. ఒకసమయమున గంధర్వులఁ బరిమార్చును. మఱియొకసమయమున దేవతలఁ బాఱద్రోలును. ఒకనాఁడు గ్రహములఁ గట్టివైచును. ఒకనాఁడు యక్షుల దండించును. ఒకనాఁడు సిద్ధుల నోడించును. ఒకనాఁడు మనుష్యుల బంధించును. వేయేల! దుర్మార్గుఁడైన

యాదానవునిచేత బంధింపబడనివా రెవ్వరును లేరు. అతడే సర్వభువనములకును నేలక యని దేవత లందఱును గానుక లిచ్చి నేవింపసాగిరి. “నే డెవ్వనిమీఁదికి దండెత్తి వచ్చునో; ఎవ్వనిం జంపునో! ఎవ్వనిరాజ్య మసహించునో, యని దేవత లెల్లరును భయభ్రాంతులై చూచుచుందురు. హిరణ్యకశిపుని వాక్రమమునకు భయమంది కాఁబోలు! భూమి దున్నకయె పండుచుండెను. సమద్రములు రిన్నసందోహమును సంతతము వహించుచుండెను. సర్వలోకభయంకరుఁ డగు హిరణ్య కశిపుఁడు పెట్టుబాధల కోర్వఁజాలక దేవత లందఱును రహస్య ముగ శ్రీమన్నారాయణుని సన్నిధికిఁ బోయి నమస్కరించి దైత్యునివలనఁ దమకుఁ గలుగుచున్న బాధల విన్నవించిరి. లక్ష్మీనాథుఁడు వారియెడల గృపాంతరంగుఁ డై “దేవతలారా! మీరు భయమందవలదు. ఆదానవేంద్రుఁడు లోకకింబకుండై యున్నసంగతి నే నెఱుంగుచును. కాని, తగినసమయమునకై వేచియుంటిని.

“ఆ. శుద్ధసాధులందు ♦ సురలందుశ్రుతులందు  
గోవులందు విప్ర ♦ కోటియందు  
ధర్మపదివియందుఁ ♦ దగిలి నాయందు వాఁ  
డెన్నఁ డలుగు నాఁడె ♦ హింస నొందు.”

ఇదియుంగాక, తనకొమారుఁ డైనప్రహ్లాదుని యందు వాఁడెప్పుడు విరోధముఁ దలఁచి దండించునో యప్పుడే వాఁడు

నాచే నిహతుం డగును. ఇక విచార ముడిగి మీ నెలవుల కరుగుడు,” అని పలికి వారిం బంపివేసెను.

[ప్రహ్లాదునివిద్యాభ్యాసము.]

సీ. తనయందు నిఖిలభూ ధి తములందు

నొకభంగి, సమహితత్వంబున ధి జరుగువాడు

పెద్దల బాడంగన్న ధి భృత్యునికై వడి,

జేరి నమస్కృతుల్ ధి సేయువాడు

కన్నుదోయికి నన్య ధి కాంత లడ్డంబైన,

మాతృభావము జేసి ధి మరలువాడు

తల్లిదండ్రులభంగి ధి ధర్మవత్సలతను,

దీనుల గావఁ జిం ధి తించువాడు

తే. సఖులయెడ సోదరస్థితి ధి జరపువాడు

దైవతములంచు గురువులఁ ధి దలంచువాడు

లీలలందును బాంకులు ధి లేనివాడు

లలితమర్యాదుఁ దైనప్ర ధి హ్లాదుఁ డధిప.

పున్న ముద్భవించుతోడనే పరిమళముగూడఁ గలుగును.

ప్రహ్లాదుడు దైత్యబాలకుఁ దైనను, నాకులగుణము లేవియు

నాతనియొద్ద లేవు. శుక్లవక్షచంద్రునివిధమున దినదినాభివృద్ధి

నందుచు నాపమారుడు తల్లిదండ్రులకు ముదముఁ గూర్చు

చుండెను. బాలుఁ దైనను నాతడు తన కెవ్వరైనఁ బెద్దలు

గనిపించిరేని సమస్కరించును. నిరుపేదలఁ జూచిన జాలిఁ బొందును. అటపాటలయం దైన, సవ్వలకైన ససత్య మాడఁడు. బాల్యమునుండి యు నాతనిచిత్తము శ్రీహరివశ మయ్యెను. ఆకారణముచే నొక్కొక్కసమయమున శ్రీహరి తనసమీపమునకు వచ్చినట్లు భావించి సంతోషించుచుండును. ఒకసమయమునఁ దనలోఁ దానె మాటలాడును. ఒక్కొక్క సమయమున సమస్తము మఱచి కేవలము జడునివిధమున సంచరించుచుండును. అతనిహరిభక్తి యిట్లుండు నని వర్ణింపఁ జాలని దై యుండెను. నీరములు ద్రావునప్పు డైనను, భుజించు నప్పు డైనను, శయించినప్పు డైనను నాతఁడు శ్రీహరినామ స్మరణము మఱచియుండఁడు.

ప్రహ్లాదుఁ డేవిధమున నుండె నని హిరణ్యకశిపుఁడు విని, విద్యాభ్యాసమునఁ గాని వానిమనస్సు చక్కఁబడ దని, యక్తుమారుని రావించి,

“క॥ చదువనిహఁ డజ్ఞం డగు

జదివిన సదసద్వివేక ♦ చతురత గలుగుఁ

జదువఁగవలయును జనులకుఁ

జదివించెద నార్యులొద్దఁ ♦ జదువుము తండ్రి.”

నీవు గురువులసన్నిధియందు విద్య గఱపుము.” అని పలికి శుక్రాచార్యతనూజు లగుచండామార్కుల రావించి “గురుతనయు

లారా! ఈ బాలుడు విద్యాగంధ మింతయు లేక కేవల మంధునివలె నున్నాడు. దైత్యకులాచారము కొంచెమైనను గ్రహింపకయున్నాడు. కావున వీనికి సద్విద్య గలపి సీతి కుశలునిగాఁ జేయు”డని పలికెను. గురుపుత్రులు ప్రహ్లాదునిఁ దోడ్కొని పోయి, సమవయస్కులైన బాలుఁలతోఁ గలిపి విద్యనేర్పఁ బ్రారంభించిరి. కొన్నిదినములలోఁ బ్రహ్లాదుఁడు పెక్కుశాస్త్రములఁ గఱచెను. అంత నొకనాఁడు హిరణ్యకశిపుఁడు, తనకుమారుఁ డేమి చదివెనో చూడఁదలంచి, యక్కుమారుని రావించి, ముద్దుపెట్టుకొని, “వత్సా! కుమారుల మృదుమధురసంభాషణంబులు జనకుల కర్ణభూషణములును, దుఃఖశోషణములు నై యొప్పుచుండును. గురువులయొద్ద నీ వేమి పఠించితివి. నీ కెయ్యది భద్రం బని తోచుచున్నది” యని పలికెను.

అందులకుఁ బ్రహ్లాదుఁడు తండ్రికి సమస్కరించి “జనకా! శరీరధారు లెల్లరును, నిల్లనుకూపమునఁ బడి చావక, యరణ్యమునకుఁ బోయి చిత్తము శ్రీహరిపైఁ జేర్చి యుంచుట మే లనితోచుచున్నది” యని బదులు చెప్పెను. హిరణ్యకశిపునకు శ్రీహరి విరోధి యగుటచేఁ బ్రహ్లాదుని పలుకు లాతనికి వింతగఁ దోచి “వత్సా! నీపలుకులు నాకు మిగులఁ జోద్యముగ నున్నవి. ఈబుద్ధి నీకే తోచెనా! లేక యెవ్వరైన బోధించిరా! ఆశ్రీహరి మన కపరాధముఁ జేసినాడు. ఆతనిని స్మరించెదవేల? శౌర్యమును బూని రణరంగమున శత్రువులఁ



జంపవలయును. సిద్ధులను వేధింపవలయును. మునులను బాధింపవలయును. గరుడోరగాదుల సంతిమందింపవలయును. అంతియే కాని హరి యనియు, గిరి యనియుఁ బలుకుట దైత్యకులాచారము కాదు,” అని పలికెను. తండ్రిమాటలు విని ప్రహ్లాదుఁడు గురులతో నిట్లనెను. “మోహరాగాదుల జయించి శ్రీహరి యందుఁ దసచిత్తముఁ జేర్చి సర్వము నాతఁడే యని తలంచు వానికి వీరు వా రనుభేద ముండదు. ఇట్టిమాయలోఁ బడిన మూఢులు పరమాత్ముని జూడఁజాలరు.

“శే. ఇసు మయస్కాంతసన్నిధి ♦ నెట్లు భ్రాంత  
మగు, హృషీకేశుసన్నిధి ♦ నావిధమునఁ  
గరఁగుచున్నది దైవయో ♦ గమునఁ జేసి  
బ్రాహ్మణోత్తమ ! చిత్తంబు ♦ భ్రాంత మగుచు.

నాచిత్తము పూర్తిగా శ్రీహరియందుఁ జిక్కియున్నది.

“నీ. మందారమకరంద ♦ మాధుర్యమునఁ దేలు  
మధుపంబు వోవునే ♦ మదనములకు  
నిర్మలమందాకి ♦ నీవీచికలఁ దూఁగు  
రాయంచసనునె తరం ♦ గిణులకు  
లలితరసాలప ♦ ల్లవఖాది యై చొక్కు  
కోయిల చేరునే ♦ కుటజములకుఁ  
బూర్ణేందుచంద్రకా ♦ స్ఫురితచకోరకం  
బరుగునే సాంద్రనీ ♦ హరములకు

తే. సంబుజోదరదివ్యపా ♦ దారవింద  
చింతనామృతపానవి ♦ శేషమత్త  
చిత్త మేరితి నిశరంబు ♦ జేసేనేర్పు  
వినుతగుణశీల మాటలు ♦ వేయునేల.

ప్రహ్లాదునిపలుకుల కాగ్రహమంది గురుడు “నీవు బాలుఁడవు మేము చెప్పినశాస్త్రములలో నొక్కటియైన మీతండ్రికిఁ జెప్పక విరోధిం గూర్చి ప్రశంసించుచు మాకుఁ దలవంపులు గూర్చితివి,” అనిపలికి, యాతనిని మరలఁ జదివించి నీతులు బోధించి తోడ్కొనివత్తు మని హిరణ్యకశిపునితోఁ జెప్పి, కొని పోయిరి. కొన్నాళ్లు చనినపిదప గురువుత్రులుప్రహ్లాదునిఁ దండ్రియొద్దకుఁ దీసికొనిపోయిరి. లీలావతిగూడఁ బుత్రునివెంట నేగెను. ఆమె ప్రహ్లాదునకు “కుమారా ! మీతండ్రికిఁ గోపమువచ్చుపలుకులఁ బలుకకుము,” అని చెప్పెను. శ్రీమన్నారాయణనామసంస్మరణమునఁ గలుగుచున్న యానందముచే శరీరము మఱచుచున్నవాఁడును, హరిభక్తి సంపూర్తిగనభ్యసించినవాఁడును, తల్లిగర్భమునం దున్నప్పుడే చిత్తమును ముకుందునియందుఁ జేర్చినవాఁడును నగుప్రహ్లాదుఁడు గురువులచేఁ కొనిపోవఁబడి తండ్రికి నమస్కరించి నలుచుండెను. కుమారుని జూచి తండ్రి ముదం బంది, “వత్సా! ఉపాధ్యాయులు నీ కేమిశాస్త్రములు బోధించిరి. నీ వేమి చదివి గ్రహించితివి?” అని యడిగెను. అందులకుఁ బ్రహ్లాదుం డిట్లు ప్రత్యుత్తరముం జెప్పెను.

“తండ్రి ! నేను సమస్తశాస్త్రములుం జదివినాడను.  
శ్రీహరిని సేవించుచు నుండుటయే ముఖ్యమని నేను గ్రహిం  
చితిని.

సీ॥ కమలాక్షు సర్పించు ♦ కరములు కరములు  
శ్రీనాథువర్ణించు ♦ జహ్వా జహ్వా  
సురరక్షకునిఁ జూచు ♦ చూఁక్కులు చూఁక్కులు  
శేషశాయికి మ్రొక్కు ♦ శిరము శిరము  
విష్ణు నాకర్ణించు ♦ వీనులు వీనులు  
మధువైరిఁదవిలిన ♦ మనము మనము  
భగవంతు వలఁగొను ♦ పదములు పదములు  
పురుషోత్తమునిమీఁది ♦ బుద్ధి బుద్ధి

తే. దేవదేవునిఁజింతించు ♦ దినము దినము  
చక్రహస్తని బ్రకటించు ♦ చదువు చదువు  
కుంభినీధవుఁ జెప్పెడి ♦ గురుఁడు గురుఁడు  
తండ్రి ! హరిఁ జేరుమనియెడి ♦ తండ్రి తండ్రి.”

“సీ॥ కంజాక్షునకుఁ గాని ♦ కాయంబు కాయమే  
పవనకుంభితచర్మ ♦ భస్మి గాక  
వైకుంఠుఁ బొగడని ♦ వక్త్రంబు వక్త్రమే  
ధమధమధ్వనితోడి ♦ ధక్క గాక  
హరిపూజనము లేని ♦ హస్తంబు హస్తమే  
తరుశాఖనిర్మిత ♦ దర్పి గాక

కమలేశుఁ జూడని ♦ కన్నులు కన్నలే  
 తనుకుడ్యజాలరం ♦ ధ్రువులు గాక  
 ఆ. చక్రిచింతన లేని జస్మింబు ♦ జస్మమే  
 తరళనలిలబుద్బు ♦ దంబు గాక  
 విష్ణుభక్తి లేని ♦ విబుధుండు విబుధుడే  
 పాదయుగముతోఁజే ♦ పశువుగాక.”

సీ. సంసారజీమూత ♦ సంఘంబు విచ్చునే  
 చక్రిదాస్యప్రభం ♦ జనము లేక  
 తాపత్రయాభీల ♦ దావాగ్ను లాఱునే  
 విష్ణుసేవామృత ♦ వృష్టి లేక  
 సర్వంకషాఘాఘు ♦ జలరాసు లింకునే  
 హరిమనీపాబడ ♦ బాగ్ని లేక  
 ఘనవిపద్గాఢాంధ ♦ కారంబు లడఁగునే  
 పద్మాక్షుచుతిరవి ♦ ప్రభలు లేక

తే. నిరుపమానపురరావృత్తి ♦ నిష్కళంక  
 ముక్తినిధి కావచ్చునే ♦ ముఖ్య మైచ  
 శార్ఙ్గోదండచింతనాం ♦ జనము లేక  
 తామరసగర్భనకు నైన ♦ దానవేంద్ర.”

ఈవిధమున నిర్భయచిత్తుడై పలికిన కుమారునిపలుకుల కలుక  
 వాడమి హిరణ్యకశిపుండు గురువుత్రుల విలోకించి, వారే తన  
 తనయున కట్టిబోధలు గావించి రని దూషించెను. అందులకు

గురుపుత్రులు తమవలన నావంతయు దోషము లేదని తెలుప, దానవేంద్రుడు తనయుని గాంచి “గురువులు చెప్పని యీవిషయములు నీ కెవ్వరు బోధించి” రని యడిగెను. ప్రహ్లాదుడు “తండ్రి! సంసారవార్ధిని మునిగి, మోహనురాగ పాశములచే గట్టువడి, చచ్చుచు, మరిలఁ బుట్టుచు నుండు వానికి హరిభక్తి యొకరు బోధించినను లభింపదు. లక్ష్మీనాథ సేవానాకచేతఁ గాని భీకరసంసారసముద్రము నెవ్వరును దాటఁ జాలరు.” అని పలుకఁగనే హిరణ్యకశిపునకుఁ గ్రోధ మధికమై, తనయంకమున నున్నయాతని గ్రిందకుఁ ద్రోసి మంత్రులను జూచి “వినతండ్రిని జంపిగహరి నీతఁడు ప్రశంసించుచు, మనఁకలాచార మంతయు మన్ననఁ గలుపుచున్నాఁడు. ఈజనక ద్రోహిని మీయిచ్చవచ్చినయట్లు శిక్షింపుడు,” అనిపలికెను.

దైత్యేంద్రునియాజ్ఞ సనుసరించి దానవభటులు ప్రహ్లాదుని గొనిపోయి హరిభక్తి విషయ మని పలుకుచు శూలములతోఁ బొడిచిరి. అతఁ డిసుమంతయు భయ మందలేదు. తనచిత్త మంతయు హరిపైఁ జేర్చి యుండెను. భటు లాతని నెంతకొట్టుచుండినను బాటిపోవుట కైనఁ బ్రయత్నింపలేదు. రక్షింపు మని తల్లిదగ్గిఱ కైనఁ బోవలేదు. శరీర మొక్కింతయుఁ గందలేదు. ముఖము నాడలేదు. దైత్యభటు లాతని నేనుఁగులచేఁ దొక్కించిరి. సర్పములచేఁ గఱపించిరి. అగ్నిలోఁ ద్రోసిరి. దానవేంద్రుఁ డిదియంతయుఁ జూచి తనచిత్తమున “అక్కటా! ఈతనివిషయమై చేసినమూఁరణోపాయము లన్నియు వ్యర్థము

లైవవి. ఈతనిని రక్షించువా రెవ్వరును గనుపింపరు. ఈతఁడు మహామహిమ గలవాఁడు గఁ గన్పట్టుచున్నాఁడు. వీనితో మైము నాకు మరణమునకుఁ గారణ” మని తలంచుచుండెను. అప్పుడు శుక్రాచార్యునిపుత్రులు వచ్చి “రాజేంద్రా ! నీవు విచారింపవలదు. శుక్రాచార్యులు నేఁడో రేపో వచ్చును. ఆయన యీకుమారు నీతికుశలునిఁగా జేయును. ఇంతలో మే మితనికి గృహస్థధర్మముల బోధింతు” మని చెప్పి ప్రహ్లాదునిఁ బిలుచుకొనిపోయిరి.

—:శ్రీహరినరసింహరూపమున హిరణ్యకశిపుని వధించుట.:—

—:౦:—

గురుపుత్రులు ప్రహ్లాదునకు గృహస్థధర్మముల బోధింప సాగిరి. కామమోహములకుఁ జిక్కక హరిం గొల్చువారి కట్టివి తగ వని ప్రహ్లాదుఁడు తలఁచెను. ఇదియు గాక విద్యార్థుల నెల్లనకును నాతఁడు హరిభక్తి గూర్చి బోధించి వారిని హరిభక్తులుగాఁ జేసెను. విద్యార్థులు తమతమపుస్తకములఁ బాఠవైచి ప్రహ్లాదునితో హరిని గీర్తించుచుండిరి. ఇతఁ డమబోధ పనిసేయ దని తలచి గురుపుత్రులు ప్రహ్లాదుని దండ్రీకడకుఁ దోడ్కొనిపోయి “దానవేంద్రా ! నీకు మారున కింక మే మేమియుఁ జెప్పఁజాలము. ఈతఁడు తోడి విద్యార్థులను గూడ హరిభక్తులుగాఁ జేసినాఁడు,” అని పలికిరి. ఆమాటలకు హిరణ్యకశిపుండు ప్రశ్నయద్రునిలీల మండిపడి

కుమారున కిట్లు పలికెను. “ఓరీ ! దేవత లందఱును నాకు భయమందు చుందురు. అట్టివో నీవు నాయాజ్ఞ దాటుట కెట్లు సాహసించితివి? గురుబోధ విసక, తోడిబాలురకుఁగూడ హరిభక్తి నుపదేశించి, మనవంశాచారము నేలఁ గల్పితివి. ఇంక నిన్ను వధించి ధైత్యధర్మము గాపాడెదఁగాక ! నేను గిక్కులన్నియు గెలిచితిని. నీకు దెక్కెవ్వఁడు? నీవెవ్వనిబలము నమ్మి నాయాజ్ఞ నుల్లఘించుచుంటివి?” అని పలికినతండ్రివాక్య ములకుఁ గొడుగు విచయముతో నిట్లు బదులుచెప్పెను. “బలవంతులకును, బలహీనులకును, బ్రహ్మాదులకును, సమస్తప్రాణులకును నెవ్వఁడు బలమో, యట్టిమహాత్ముడే నాకును బలము. దిక్కు- గలవారికిని, దిక్కు- లేనివారికి నెవ్వఁడు దిక్కో- యాతడే నాకును దిక్కగును. తండ్రి ! నీవు భువనముల నన్నిటిని జయించితివి గాని, యింద్రియముల జయింపజాల వైతివి. నిన్నుఁ గట్టివేసిన నీయార్దురుశత్రువులను జయించితివేని నీకు లోకములో శత్రువే యుండఁడు. నీవు ధర్మమును బాలింపుము. సంసారముఁ జాలింపుము. హరిపై భక్తి గీలింపుము.” అని చావునకుఁ గూడ వెనుదీయక పలుకుచున్నకొడుకుమాటలకు రాక్షసేంద్రుఁ డద్భుతము నాగ్రహము నంది “ఓరీ ! నీవు నాకెదురాడుచుంటివి? నాకంటె నీజగమునకుఁ గర్త యెవ్వఁడును లేడు. నీ వేమో హరిని గీర్తించుచుంటివి. నాతమ్ముని జంపిన యాతన్నికె నేను బ్రపంచమంతయు వెదకితిని. ఎందును గానరాఁడు. వాఁడెక్కడ నేక్రియ నుండుచు? తెలుపుము.

నిన్ను ను వానిని గూడ సంత మందించెద” నని భీకరముగ నుడివెను. ప్రహ్లాదం డిట్లనెను.

“మ. కలఁ డంభోదీ గలండు గాలిఁ గలఁ డా ♦ కాశంబునం  
[గుంభినిం

గలఁ డన్నిం దిశలం బగల్గనిశలన్ ♦ ఖిన్నోతచంద్రాత్మలం  
గలఁ డోంకారమునం ద్రిమూర్తులఁ ద్రిలిం ♦ గవ్యక్తులం  
[దుతటం

గలఁ డీశుండు గలండు తండ్రి వెదకంఁగానేల నీయాయెడన్.

క. ఇందు, గలఁ డందు లేఁ డని

సుదేహము వలదు చక్రి ♦ సర్వోపగతుం

డెందెందు వెదకిచూచిన

సందందే కలఁడు దాన ♦ వాగ్గణి వింటే.”

ప్రహ్లాదుఁడు తండ్రితోనిట్లు పలుకుచువసరమున దీనసంరక్షణ పరాయణుఁ డగునారాయణుఁడు నరసింహరూపమును ధరించి యుండెను. శ్రీహరి ప్రతివోట నున్నాఁ డని ప్రహ్లాదుఁ డన్నమాటలు విని రోషించి హిరణ్యకశిపుఁ డాతనిఁ గాంచి” “ఒరీ! నీవీసభాస్థలమునం గలస్తంభమున హరిని జూపఁ గలవా!” యని పలికెను. అందులకుఁ బ్రహ్లాదుఁడు “తండ్రి! జగంబంతట నిండియుండు పరిమాత్ముఁ డిస్తంభమునమాత్ర మేలయుండఁడు? నీవు సంశయింపఁ బని లేదు. నీ వాతని నిందు దర్శింపఁగలవు” అని భయరహితుఁ డై పలికెను. అంతట



దానవేంద్రుడు “నీ వీరమును భద్రముగాఁ గాపాడు  
కొమ్మనిచెప్పిన మాటలను లక్ష్యమునేయక హస్తమున నున్న  
ఖడ్గము జలిపించుచు “హరి నిందుఁజూపు” మని సభాస్తంభ  
మును నటచేతితోగట్టిగాఁ గొట్టెను. వెంటనే శ్రీహరి  
హిరణ్యకశిపునకు బ్రహ్మ యిచ్చినవరమునకుఁ బ్రతిఘటనముగా  
సరసింహరూపమున స్తంభమునుండి యీవలకు వచ్చి, కేవలము  
సరరూపంబును, మృగరూపంబు గాని సరసింహరూపమున,  
రాత్రియును బలలును గాని సంధ్యాసమయమున, భూమియు  
గగనముగాని యూరుభాగమున, నస్త్రశస్త్రములు గాని  
నఖంబుల, జగత్కంటకుం డైనయాహిరణ్యకశిపు నుదగంబును  
ఛేదించి, తద్రక్తమును గంధముగాఁ బూసికొని, ప్రేవులు  
కంఠమాలికలుగా ధరించి, భయంకరమూర్తి యై యొప్పెను.  
దానవేంద్రునివృత్తికి సంతోషించి బ్రహ్మాదిదేవత లచ్చటికి  
వచ్చిరి. కాని యెవ్వరును సరసింహదేవుని సమీపింపఁ జాల  
రైరి. ప్రహ్లాదుడే యాదేవుని పాదములకు నమస్కరించి బహు  
విధంబుల స్తుతించెను. శ్రీహరి ప్రహ్లాదునియెడలఁ  
బ్రసన్నుడై వరము లిచ్చి యంతర్ధానుఁ డయ్యెను.

13. [గజేంద్రమోక్షము.]

—:0:—

త్రికూటంబును బర్వత ముండెను. ఆపర్వతమునుండి  
‘సెలయేటిమొత్తములు ప్రవహించుచుఁ జూపఱకుఁ గనుల  
పండువ యొనర్చుచుండును. ఆపర్వతమున కనతిదూరమున

నొకమహారణ్యము గలదు. ఆయరణ్యమునుండి యొకనాడు కొన్నియేనుగులు జలక్రీడార్థమై బయలుదేటి మార్గమధ్యమున వివిధక్రీడల వినోదించుచు బోవుచుండెను. అగజముల నాధుఁడుమాత్ర మెట్లో మార్గము దప్పి, పిసాసాపీడితుఁడై పోయిపోయి యగాధసలిలపూరం బగునొక్క కాసారంబును గాంచి యందుఁ బ్రవేశించి, కడుపార జలంబుల గ్రోలి, పిదపఁ దొండమున జలమును బూరించి, దేహముపైఁ జల్లుకొనుచు జలక్రీడఁ దేలుచుండెను. అప్పుడు నీటియందున్న భయంకరగ్రాహ మొకటి యాకరిని బట్టుకొనెను. నీరాటమునకు వనాటమునకునుఁ బెక్కునాల్గు పోరాట మయ్యెను. ఎంత పోరాడినను గజంబు మకరినుండి తప్పించుకొని యీవలఁ బడజాలక యుండెను. మకరిబలము హెచ్చుచుండెను. కరిబలము తగ్గుచుండెను. గజము తనకు గ్రాహమువలన మృత్యువు తప్పదని నిశ్చయించి పరమాత్ముం డగుహరిని మసంబునందుఁ జేర్చి యిట్లు చింతించెను.

“ నే నేవిధమున నీజలగ్రహంబును గెలుతును ? ఎవ్వరిని శరణంబు వేఁడుదును ? నామొర నెవ్వ రాలించి రక్షింతురు ?

“ఉ. ఎవ్వనిచే జనించు జగఁ ♦ మెవ్వనిలోపలనుండు లీన మై యెవ్వనియందు డిందుఁ బరఁ ♦ మేవ్వరుఁ డెవ్వఁడు మూల  
[కారణం

బెవ్వఁ డనాదిమధ్యలయుఁ • డెవ్వఁడు సర్వము దాపయైనవాఁ  
 డెవ్వఁడు వాని నాత్మభవుఁ • సీశ్వరు నే శరణంబు నేఁడెదన్.”  
 సర్వలోకములును, లోకస్థులును నశించి యలోకమైనను  
 బ్రహ్మసమయమున నేకాకృతి నెవ్వఁడు వెలుంగునో యట్టి  
 మహిమాస్పదుని శరణుఁ బొందెదను. దేవతలును దాసలును  
 దనమహిమఁ గనుఁగొనఁజాల కుండుటకై యనేకరూపంబు  
 లతో నెవ్వఁడు వర్తించునో యట్టిలోకకర్త నాశ్రయింతును.  
 ముక్తసంగు లగువారి కెవ్వఁడు దిక్కో, యామహాత్ముఁడు  
 నాకును దిక్తగుఁగాక! బ్రహ్మాదిదేవతల కాయాయధికారము  
 లిచ్చి, జగం బెవ్వఁడుచునుపునో వానిని భజింతును.

“క. కలఁ డందురు దీనులయెడఁ

గలఁ డందురు పామయోగి • గణములపాలం

గలఁ డందు రిన్నిదిశలను

గలఁడు కలం డనెడివాఁడు • కలఁడో లేఁడో.”

అని యీవిధంబునఁ జింతించి, మరలఁ బరమేశ్వరు నుద్దేశించి

“శా. లా వొక్కింతయు లేదుధైర్యము విహి • లం బయ్యెఁ

[బ్రాణంబులున్

తావుల్ దప్పెను మూర్ఖవచ్చెఁ దనువున్ • డస్సెన్ శ్రమం

[బయ్యెడిన్

నీవే తప్ప నితఃపరం బెఱుఁగ మ • న్నింపందగున్ దీనునిన్

రావే యీశ్వర! కావవే వరద! సంఘక్షీంచు భద్రాత్మకా.”

ఓదేవదేవా! పురుషోత్తమా! జలగ్రహముచే జిక్కిన నాప్రాణములు పోవుచున్నవి. ఇంక నేను దీనితోఁ గలహింపఁ జాల. యోగిజనవంద్యా! నన్ను గ్రహింపుము. నీవు తప్ప నాకెవ్వరును దిక్కు లేరు.” అని వేడికొనెను.

గజేంద్రుని ప్రార్థన వైకుంఠములో మందిరమునందు రమాదేవితో వినోదసంభాషణంబున నున్న శ్రీమన్నారాయణుఁ డాలించెను. వెంటనే ఆపరమాత్ముఁడు గజేంద్రప్రాణ సంరక్షణంబునకుఁ దొందర గలవాడై, లక్ష్మీదేవికైనఁ దెలుపక, చక్రమునైన ధరింపక, పరివారమునైన రమ్మనక, గరుడునైన నఁ బిలువక బయలుదేతెను. ఆతనివెంట గరుడుఁ డును, లక్ష్మీయుఁ బోయిరి. లక్ష్మీదేవి తననాథుఁ డెచ్చటికిఁ బోవుచున్నాఁడో తెలియక “అనాథాలాపము లేవైన జెవులఁ బడెనా! వేదంబుల నేరక్కనుఁ డైన మ్రుచ్చిలించెనా! అమర లోకముమీఁది కేదానవుఁడైన దండెత్తెనా? భగవంతుఁ డగు హరిం జూపుమని సాధువుల నేదుర్జనుఁడైన బాధించు చుండెనా” యని పరివరివిధముల నాలోచించుచుఁ బోయెను.

శ్రీహరి యాకాశమార్గమునఁ బోవునప్పుడు దేవతలు కొందఱు తమమైన నమస్కరించినను, కరిసంరక్షణోద్యోగము వహించి తొందరగాఁ బోవుచున్న యాతఁడు వారిప్రణామంబులు గూడఁ గైకొనలేదు. ఆతఁడు తిన్నగాఁ బోయి కరీంద్రుఁ డున్నసరికి జేరి చక్రమును దలంచిన యంతనే యదివచ్చి యాతనిహస్తము నలంకరించెను. అంతట నాతఁడు మకరిపై

నాచక్రమును బ్రయోగింప, నయ్యది కాసారంబునుజూచి  
యామకరిం ద్రుంచెను. పిదపఁ గరుణాసాగరుఁ డై సరమా  
కళత్రుడు గజఁబురు జలంబు వెడలఁదిగిచి, తనహస్తములచే  
స్పృశించెను. పుండరీకాక్షునికరసంస్పర్శవలన గజేంద్రుడు  
తాపము వాసి సంతోషముతో ఘీంకారముం జేసెను.

#### 14. [కూర్మవతారము.]

యుద్ధములో దేవతలు దానవుల కోడి తేజోహీనులై  
తమయునికిపట్టుల విడిచి యందందుఁ దిరుగసాగిరి. వా రొక  
నాఁడు చతుర్ముఖునిసన్నిధికిఁ బోయి తమ్ముద్ధరింపు మని  
ప్రార్థించిరి. బ్రహ్మ వారిని వెంటఁబెట్టుకొని శ్రీహరిపాలి  
కేగి యానుహాత్మునకు వారిదుస్థితి విన్నవించెను. శ్రీహరి  
దేవతలయెడలఁ గృపాంతరంగుఁ డై యిట్లు పలికెను. “బృందా  
రకులారా ! తనకుఁ గాలము శాసంస్కృత సర్పము మూష  
కమున కొడిగి యుండునట్లు దనకు సత్త్వము కలుగువఱకును  
విరోధి కడంగి యుండవలయును. మీ రింక నమృతోత్పాదన  
ప్రయత్నమునకుఁ బూనుకొనుఁడు. అమృతపానముంజేసినచో  
మీరు మరణవర్జితదేహు లగుదురు. క్షీరసాగరమున సర్వ  
తృణలతోషధములు వైచి, మందరశైలమును మంధాసముగ

నొసర్చి, వాసుకీని దరిత్రాడుగఁ గావించి నాసహాయమున మీరు తరువుఁడు. మీరు విజయమును గాంతురు. పాపమతులగుటచే రాక్షసులు దుఃఖమును బొందుదురు.”

శ్రీహరివాక్యములకు సంతోషించి యమరులు తమ నెలవుల కేగిరి. పిదప దేవేంద్రుఁడు, దైత్యచక్రవర్తి యైన బలిం జేరి విరోధము లేనివానివలె నాతనిని సేవింపఁ గడఁగెను. దేవేంద్రుని భక్తి విషయములు చూచి, బలిచక్రవర్తి యాతని కేఱియు హానిసేయవల దని తనవారి కెఱింగించెను. ఇట్లనేకదినములు గడచెను. ఒకదినంబున సమరేంద్రుఁడు దానవులెల్లరును విరుచుండ బలిని జూచి “మీరును మేమును నన్నదమ్ములము. మనలో మనకు విరోధమేల ? ఇంతవఱకును మనకు జరిగిన యుద్ధములు చాలును. ఇక మాకును దైత్యులకును నీవు విభుఁడవు. మన మన్యోన్యాయరాగమున వర్తించుచుంటిమేని శుభంబులఁ బడయఁగలము,” అని వచించి యమృతమధసంబును గూర్చి తెలియఁజేసెను. మహేంద్రుని వాక్యములకు దానవు లందఱును సమ్మతించి యమృతప్రయత్నము సేయఁజొచ్చిరి. తరువాత దేవదానవులు మందరనగరంబును జేరి, దాని నతికష్టముమీఁదఁ బెల్లగించి, శిరములపైఁ బెట్టుకొని క్షీరసముద్రమునకుఁ బోవుచుండిరి. సర్వతభార మధిక మగుటచే మార్గమధ్యమున వారిలోఁ బెక్కఁడు మడిసిరి. దేవతలు చింతించుచుండ సదృశ్యరూపమున నచ్చటనే యున్న శ్రీహరి యాపర్వతమును బలివలె నత్తి,

దానిని క్షీరసాగరమునకుఁ జేర్చుమని గరుడున కాజ్ఞాపించెను. గరుడుఁ డట్లొనర్చెను.

పిదప దేవదానవులు వాసుకిని రావించి, ఫలభాగ మిచ్చునట్లు సమ్మతింపజేసి మందరాచలంబును సాగగంబునఁ బడవేసి, వాసుకిని దానికిఁ జాట్టి, తఱచుటకుఁ బ్రారంభించిరి. మొదలఁ గుదురు గలుగక పోవుటచే నాకొండను ధరింపజాలక దేవదానవు లనేకులు నీటఁబడిరి. గిరి సముద్రమునఁ బడచుండెను. అప్పుడు శ్రీహరి దేవతల సమగ్రహింపఁదలచి యొకమహాకూర్మమై జలరాశిం జొచ్చి, యానగము నీటఁ బడకుండఁ దన వీపుపై నెత్తి నిలిపెను. సురాసురులు సంతోషించి మరలఁ ద్రచ్చుటకుఁ బ్రారంభించిరి. అట్లు తఱచునమయమున హాలాహలము జనించెను. అవిషము శతకోటి మార్తాండలేజమున నొప్పుచు, నెవ్వరికిని జూడ నశక్యమై నలు దెసల నావరించి, మహాభయంకరమై యుండెను. దేవతలచ్చట నిలువఁజాలక రక్షింపు మని శంభునికడకుఁ బోయి పేడుకొనిరి. అంతటఁ బరమేశ్వరుఁడు దేవతల రక్షింపఁదలచి క్షీరసాగరముకడకు వచ్చి, భయంకర మైనయాహాలాహలము తనమహిమచేఁ జేత నమర్చి, జంబూఫలము క్రింద నాహరించెను. అమ్మహానుభావుఁ డావిషమును దనకంఠబిలమున నిలిపి బ్రహ్మాండ్రాదుల వినుతిఁబొందెను. దేవదానవులు మరలఁ ద్రచ్చునవసరమున గామధేనువు జనించెను. దానిని దేవమునులు గైకొనిరి. తరువాత యుచ్చైశ్రవ మనుహయ

మును, నైరావత మనుగజమును, కల్పవృక్షమును గలిగెను. చంద్రుడుదయించి, బ్రహ్మయాజ్ఞ సనుసరించి నిజస్థానమున కేగెను. లక్ష్మీ యుదయించి విష్ణుని జేపట్టెను. తుదకు నిఖిల వైద్యశాస్త్రనిపుణుఁ డగు ధన్వంతరి యమృతకలశహస్తుఁడై వెడలి వచ్చెను. ఆయమృతకుంభమును జూచి చావులేని మందు మన కబ్బేనని దైత్యు లాధన్వంతరిహస్తములనుండి లాగుకొనిరి. దేవతలు తెల్లపోయి చూచుచుండిరి. దానవులలోఁ గొందఱు దేవతలుగూడ మనలోపాటమృతము సనుభవింప స్వర్గులని పలుకుచుండిరి. అట్టిసమయమున దేవతలకు శుభంబులఁ గూర్చి శ్రీమన్నారాయణుఁడు మోహినీరూపమున సురాసురుల మధ్యమున నిలిచెను. జగన్మోహనమైన కపట మోహినీస్వరూపమును జూచి దానవులు విబ్రంతులై సమీపించి “ఓస్త్రీగర్భమా! మే మందఱమును గశ్యపుని సంతతివారము. మేము సభదీర్చి యానీనులమై యుందుము. ఈయమృతమును నీవు పక్షపాతములేకుండ నూ కందఱకును బంచుము,” అని పలికిరి.

ఎట్లయిన దానవుల వంచింపఁ దలంచి మోహినీ రూపము గొన్న శ్రీహరిదానవులను దవచిఱునగవులచేతను, మృదుమధురవాక్యములచేతను, వాలుఁజూపులచేతను భ్రమింపఁజేయుచు, నిరు తెగలవారిని పంక్తులుగాఁ గూర్చుండఁజేసెను. దైత్యులను, ముసిముసినగవులచేతను, బావా-మఱిదీ యని వావులు గల్పించి పిలుచుటచేతను, దేహములు మఱిపించి



నెమ్మదిగా నమృత మంతయు దేవతలను ద్రాగజేసెను. ఆనమయమున రాహు వనుదైత్యుఁడు దేవతలలో జేరి యమృతముఁ ద్రాగుచుండ సూర్యచంద్రులు నారాయణునకు నన్న సేయ నాతఁడు రాహుపుశిరమును జక్రముచేఁ ద్రుంచెను. కాని యాశనిశిరము మాత్రము సుధాసిక్తమై యమరత్వ ముండెను. బ్రహ్మ రాహుశిరమును గ్రహముగఁ జేసి యగబరంబున నిలిపెను. ఈకారణముచేతనే రాహుపు పర్వములయందు సూర్యచంద్రులను బట్టుచుండును. ఈవిధమున శ్రీహరి యమృతమంతయు బృందారకుల కిచ్చి యదృశ్యుఁడయ్యెను.

దైత్యు లీమోసమును గ్రహించి యమరులతో నమరమునకుఁ గడంగిరి. హరికరుణవలన బృందారకులకు విజయము కలిగెను. యుద్ధమున మృతించిన దానవులను శుక్రాచార్యుఁడు మృతసంజీవనివిద్యామహిమంబున బ్రదికించి, యసురుల కిది మంచికాలము కాదని నుడివెను. అంతట బలిచక్రవర్తి శుక్రాచార్యునివాక్యముల ననుసరించి దైత్యులఁ దోడ్కొని పశ్చిమగిరిఁ జేరెను,

### 15. [వామనచరిత్రము.]

—: 0 :—

దేవదానవయుద్ధమున నోడినదానవు లెల్లరును దమ యేలిక యగుబలితోఁ బశ్చిమశిఖరిఁ జేరిరికదా! దైత్యాచార్యుఁ డగుశుక్రుఁడు బలిచక్రవర్తిచే విశ్వజిత్తును పేరుగల

యొకగొప్పయాగమును జేయించెను. ఆయాగ మొనర్చుటచే బలికి సువర్ణరథమును, మార్తాండునిహయంబులఁ బోలు హయంబులును, సింహధ్వజమును, గవచమును నగ్నిహోత్రుఁ డొసంగెను. శుక్రుఁడు శంఖ మిచ్చెను. ఇట్టి వన్నియు లభించుటచేత నాబలి దైత్యేంద్రుఁడు మిగులఁ బరాక్రమ వంతుఁ డై చతుర్దశభువనభయంకరుఁ డై యుండెను.

ఈవిధమున సమితపరాక్రమంబున దర్పించి యున్న యాబలి, దేవేంద్రుని సాధింపనెంచి చతురంగబలములతోఁ బోయి దేవతారాజధానిని ముట్టడించెను. ఆసమయమున మహేంద్రుఁడు దేవగురుఁ డైనబృహస్పతిని రావించి “గురు వర్యా! బలిదానపుఁ డిప్పుడు మనపై దాడివెడలి వచ్చినాఁడు. వీని కిట్టిబల మిప్పు డెట్లు గలిగినది? వీని నెట్లు మనము జయింపఁగల” మని పలికెను. బృహస్పతి యందులకు “శచీనాథా! శుక్రాచార్యుఁడు చేయించిన యాగమువలన వీని కింత బలము నేకుఁజినది. ఈతనినెదిరించుటకు శ్రీహరి తప్ప నితరులు శక్తులు గారు. ఈసమయములో మన మమ రావతిని విడిచి పోవుట మంచిది. శుభదినములు వచ్చినప్పుడు మరల రావచ్చు”నని చెప్పెను. బృహస్పతి వాక్యము లాలించి దేవేంద్రుఁ డమరులతో దేవలోకము విడిచి చనెను.

బలి నాకలోకమును వశము చేసికొనియెను. శుక్రుఁ డతనిచే శతాశ్వమేధములు చేయించెను. దానపుఁ డైనను బలిరాజ్యపాలనము ధర్మము ననుసరించి యుండెను. అతఁడు

దేవబ్రాహ్మణభక్తి, ధర్మాసక్తి, గురుజనానురక్తి గలిగి యుండెను. అతని పరిపాలనమున దరిద్రులు లేరు. పాడిపంటలు సమృద్ధిగా నుండెను.

బలివైభవ మంతయుఁ గాంచి యింద్రునితల్లి యగు నదితి, తనకుమారుఁ డగునింద్రుఁడు రాజ్యము గోలుపోయినందు లకు విచారించి, భర్త యగు కశ్యపునిపాలి కరిగి తన పరితాపముఁ దెలిపి రిక్షింపు మనివేడెను. కశ్యపుఁ డామెం గాంచి “ఇది యంతయు శ్రీహరి మాయ. నీవు శ్రీమన్నారాయణుని సేవింపుము. శుభములఁ బడయఁగలవు.” అని చెప్పి శ్రీహరినిఁ బూజించు క్రమముం దెలిపెను. అదితి శ్రీహరిని స్మితతో సేవించెను. ఆమహాపుత్రుఁ డామెకుఁ బ్రసన్నుడై “సాధ్వీమణి! నేను మాయోపాయమున బలి దర్పి మడచి యింద్రునకు రాజ్య మిచ్చెదను. అందులకై నేను నీకు సుతుఁడనయ్యెద” అని పలికి యంతిథానుఁ డయ్యెను.

అదితి కశ్యపుని సేవించుచుండెను. కొన్నాళ్ల కామె గర్భము ధరించి కాలక్రమమున నొకశుభదినంబున హరిని బుత్రునిగాఁ గాంచెను. హరితనరూపమును మఱుగుపఱిచి కపటవటుడై యుండెను. ఈతడే వామరుఁడు. కశ్యపుఁ డాతని కువనయనము గావించెను. కశ్యపుఁడు వామనున కువనయనము గావించెను. వామనునకు బృహస్పతి జన్మిదమును, కశ్యపుఁడు ముంజయు, నితి కౌవీరము, భూదేవి కృష్ణాజినము, సోముఁడు దండమును, సరస్వతి యక్షమాలికయు, సప్త

ఋషులు కుశపవిత్రములును నర్పించిరి. కుబేరుడు భిక్షాపాత్ర మొసంగెను. అందుఁ బార్వతి “అక్షయ” మని తొలి భిక్షఁ బెట్టెను.

దానము సేయుటయందు బలిచక్రవర్తిని జెప్పి మఱి యొకరిని జెప్పవలయును. అద్భుతేదికోరిన నది యిచ్చును. వామనుఁడు బలివదాన్యతంగూర్చి విని, యతనిం గాంచుటకు బయలుదేఱెను. అప్పుడాబలి సర్వదాసదీతీరమున నొకగొప్ప యాగముఁ జేయుచుండెను. వామనుఁడు తిన్నగా నాప్రదేశమున కరిగి యాయాగవాటికం బ్రవేశించెను. ఆప్రదేశమనేకమునిపుంగవులతోడను, వేదపారాయణు లగుబ్రాహ్మణోత్తముల తోడను, మంత్రవేత్తలతోడను సిండి యుండెను. సభ్యులు వామనుని జూచి వేదము లీరూపము నందె నని తలంచిరి. వామనుఁడు నెమ్మదిగా బలిని సమీపించి,

“ఉ. స్వస్తి జగత్ప్రయోభువన • శాసనకర్తకు హాసమాత్రవి  
ధ్వస్తనిలింప భర్తకు ను • దారపదవ్యవహర్తకు మునీం  
ద్రస్తుతమంగళాధ్వరివి • ధానవిహర్తకు నిర్జరీగళ  
స్వస్తసువర్ణసూత్రపరి • హర్తకు దానవలోకభర్తకు.”

అని దీవించి యాతని శిరముపై నక్షత్రలు చల్లెను. బలి సింహాసనమును దిగి, వామనుని చరణంబులకు నమస్కరించి, యాచరణంబులఁ గడిగి, జలంబును శిరంబుపైఁ జల్లుకొని సుఖానీనుం జేసి కులగోత్రనామము లడిగి యిట్లు పలికెను. “భూసు

రోతమా! నీవు వచ్చుటంజేసి నేను గృతాథుడ నైతిని. మఖముగూడఁ బావనం బయ్యెను. నీ కేమి కావలయును. వస్త్రములా! రూకలా! ఫలములా! గోవులా! కరులా! భూషణములా! భూములా!”

బలివాక్యములకు వామనుఁడు సంతసించి యిట్లు పలికెను. “దాసవేంద్ర! నాకు నివాస మనునది యొకటి లేదు. సర్వప్రదేశములయందు నిండి యుంచును. నే నెవ్వరి వాడను గాను. అందఱును నావారే! లోకములో నేను నేర్పని దేదియు లేదు. నీవు మహాదాత వని నిన్నుఁ జూచుటకు వచ్చితిని. బ్రాహ్మణు లందఱివలె నిన్ను నిరంతరము యాచించుటకు వచ్చువాడఁ గాను. నే నొంటివాడను. కావున నాకు మూఁడడుగులనేల యిచ్చినఁ జాలును.”

వామనునివాక్యములకు బలి సర్వీ “ఓయీ వెఱ్ఱి బ్రాహ్మణుడా! ఈస్వల్పమునకేనా నన్ను యాచింప వచ్చితివి. యాచన యనఁగా నేమో తెలియనివానివలె నుంటివి. మఱియొకఁ గోరు” మనియెను. మూఁడడుగులనేల తప్ప మఱియొకటి వల దనీ వామనుఁడు బదులు చెప్పెను. వామనుఁడు కోరినదాన మిచ్చుటకు బలి సంసిద్ధుఁ డయ్యెను. అప్పుడు శుక్రాచార్యుఁడు బలికి రహస్యముగా నిట్లు పలికెను. “ఓదాసవలోకచక్రవర్తి! ఈతఁడు నిజమయిన భూసురుఁడు గాఁడు. దేవతలకు మేలుఁ గూర్పఁదలచి వచ్చిన శ్రీమన్నారాయణుఁడు. నిన్ను చంచించి నీభాగ్య మింద్రున కీయఁదలచి

నాఁడు. మహాకాయుఁడై మూఁడడుగులలో జగం బెల్ల నాక్రమించును. ఒకపాదమున భూమియు, నొకపాదమున నాకాశమును నాక్రమించె నేని నీ వెచ్చటికి వెడలఁగలవు? వివాహములందును, బ్రాణవిత్తమాసభంగము లందును నబద్ధ మాడినఁ బాపము లేదు. కావున నీదానము మానుము.” బలిచక్రవర్తి శుక్రునివాక్యములకు సమ్మతించలేదు. ఆతఁడు శుక్రునిగాంచి యిట్లనెను. “ఆచార్యా! ఇచ్చెద నని పలికి మరల లే దని పలుకుట కంటఁబాపము మఱియొకటి లేదు.

“శా. కారే రాజులు రాజ్యముల్ గలుగ వే • గర్వోన్నతిం  
[బొందరే

వా రేరీ సిరిమూటఁగట్టికొని పో • వంజులిరే భూమిపైఁ  
బేరై సం గలదే శిబిప్రముఖులుం • బ్రీతిక యశఃకాములై  
యారే కోర్టులువారలక మఱచిరే • యిక్కాలమున్ భార్గవా.”

క్రతువులఁ గాని వ్రతములఁ గాని చిక్కనిమహాత్ముఁడు నన్ను దాన మడిగినప్పు డీయ నని చెప్పఁగలనా?

“శా. ఆదిక శ్రీ సతీకొప్పపైఁ దనువుపైఁ • సంసో త్రరీయంబుపైఁ  
బాదాబ్జంబులపైఁ గపోలతటిపై • బాలిండ్లపై నూత్నను  
ర్యాదం జెందుకరంబు గ్రిందగుట మీ • డైనాకరం బుంట  
మేల్గాదే రాజ్యము గీజ్యమున్ సతతమే • కాయంబు  
[నాపాయమే.”

ఈతఁడు శ్రీహరియే యగుఁగాక! అడిగిన దిచ్చుచున్న  
ప్పుడు న న్నేలబంధించును? బంధించుఁగాక! ఆతఁడే కరుణించి  
విడచును! విడువఁడా పోనిమ్ము. అసత్యమునకు మాత్రము  
నాచిత్తము సమ్మతంపదు.”

ఇట్లు చెప్పి యాబలిచక్రవర్తి వామనునకు దాన  
మీయఁదలంచి తనభార్యను హేమకలశముతోఁ జలముఁ  
దెమ్మని చెప్పెను. పిదత నాతఁడు వామనుని జూచి “బ్రాహ్మ  
ణోత్తమా? నీపాంశితముఁ దీర్చుచున్నాను. నీపాదము లిటు  
దెమ్ము. కడిగెద” నని పలికి, యామాయామాణవకునిపాద  
ములు కడిగి,

“శా. విప్రాయ ప్రకటవ్రతాయ భనతేఽవిష్ణుస్వరూపాయ, వే  
దప్రమాణ్యవిధే త్రిపాదధరణిం • దాస్వామి యంచుం  
[గ్రియా  
క్షీప్రుండై దనుజేశ్వరుంఘ వడుగుంఁజేసాచి పూజించి, బ్ర  
హ్మప్రీతం బని ధారవోసె భువనం • బాశ్చర్యముం  
[బొందఁగన్.”

ఇట్లు మూఁడడుగులభూమిని దానముగా గ్రహించి వటుఁడు  
విశ్వరూపము ధరించి, యొకపాదమున భూతలమును, వేటొక  
పాదమున స్వర్లోకమును నాక్రమించి, బలిం గాంచి “దాన  
వేంద్రా! నేను రెండడుగులే గైకొంటిని. మూఁడవయడుగునకుఁ  
బ్రదేశము గానిపింపదయ్యెను. నీ విచ్చెద నని చెప్పితివి.

మూఁడవయడుగుఁ జూపు” మని పలికెను. బలి “దేవా ! నే నసత్య మాడను. నీమూఁడవపాదము నాశిరమున మోపుము. నీవు శ్రీహరి వని తెలియును. సన్నీదానముం గోరుట నాపుణ్యఫల మని తలంచెద” నని భక్తిపూర్వముగఁ జెప్పెను. అంతట హరి యాబలిశిరముపైఁ బాద మిడి, కరుణించి యాతనిని సుతలంబున నుండు మని చెప్పి పంపించెను. వామనుఁ డీవిధమున దేవతాసామ్రాజ్యము మరల నింద్రున కొసంగెను.

---

16. [మత్స్యావతారము.]

---

:0:

మున్న కల్పాంతమున ద్రవిళదేశాధీశుఁ డైనసత్య వ్రతుఁడు కృతమాలికానదీ తీరమున శ్రీమన్నారాయణుం గూర్చి జలపానమమాత్రము సేయుచుఁ దపంబొనర్చుచుండెను. అతఁ డొకదినంబున స్నానం బొచరించి హరికి జలతర్పణము సేయుచుండ నతనిదోసిట నొకచిన్నమీనము పడెను. అతఁడు దానిని మరల నదియందు విడువ నయ్యది రాజుతో నిట్లనెను. “భూపాలా ! ఈదియం దున్నమత్స్యరాజములకు భయంబంది, నీమఱుగుఁ జూచ్చితిని. అట్టియెడల నన్నుఁ గరుణఁ బూనక మరలఁ నిందుఁ బడవేయ నీకు ధర్మమా ! ఇదియుంగాక వల్లెవాం డ్రుదెంచి వలల, బన్నునప్పుడు నే నెక్కడికిఁ బోవఁ



గలుగుదును. ఇం దుంటినేని సన్నుఁ జాలరులు పట్టుకొనుటయో, లేక ఁద్దచేపలు మ్రింగుటయో సంభవించును. కావున సన్ను రక్షింపుము.”

ఆమాటలకు సత్యవ్రతుఁడు జాలినహించి దానిని నీరములనుండి తీసి తన కమండ టువులోఁ జెట్టుకొని యాశ్రమమునకుఁ బోయెను. ఒక రాత్రిలో నామతస్యశింభకము పెరిగి, కమండఁబువున దుండుటకు నెలవు చాలక తన కందు స్థలము చాలదని రాజునకుఁ జెప్పెను. అంతట రాజేంద్రుఁడు వేఱొక పెద్దకలశంబును దెచ్చి దాని నందుంచెను. ముహూర్తమాత్రములో నామతస్య మాకలశము గూడఁ బట్టనిదై యొప్పెను. దానిని గలశమునుండి తీసి యొక చిన్నమడుగున వైచెను. నుడుగునకుఁ గూడ సయ్యది పెద్దదై తన కందుఁ జరించుటకు వీలు లే దని పలికెను. నృపాలుఁడు మరల నొక పెద్దప్రదంబున విడిచెను. ప్రదము గూడఁ జాలనట్టి శరీరము కలదయ్యెను. అప్పుడు సముద్రంబునఁ బడ్డవైచెను. ఆమీనము రాజుగొంచి “ధరణీపాలా ! ఇంతవఱకు సన్నుఁ గాపాడి తుదకు సాగరంబునఁ బడవేసితివా ! ఇం దుండుమకరంబులు సన్నుఁ బ్రతుకనిచ్చునా?” యనెను. “మీనమా ! మత్స్యముల కిట్టిశరీరముండునా ? నిన్నుఁ జూచిన నాకు మిగుల నాశ్చర్యము గలుగుచున్నది. ఆపన్నలను రక్షించుట కిట్టి మత్స్యకృతి వహించిన శ్రీమన్నారాయణుడ వని నేను దలంచెద,”నని యనేకవిధంబుల రాజు స్తుతించెను.

మత్స్యకృతి నున్నభగవంతుఁడు నిజభక్తుఁడైనసత్యవ్రతుఁడు కిట్లు పలికెను. “నేటి కేడవదినమునఁ జతుర్ముఖున కొక పగలు నిండును. జగంబు లన్నియు విలయాభిని ముచుం గును. అప్పుడు నావంపున నొకనావ చేరవచ్చును. దానిపై నోషధీతతులును, బీజరాసులు నిడి సప్తదులతో నీవు విహరిం పఁగలవు. ఆనాద జలధితరంగములకు లోనుగాకుండ, దానిం బొడువవచ్చు గ్రాహంబుల నొడియుచు, నాకొమ్ముతులం బది లముచేసి కాచాడెదను. దానంజేసి నీకును మునులకును నావం తియు భయం బుండదు. ఇందులకై నేను జలచరయాపంబు గైకొంటివి. నావలన నీవనుగ్రహింపఁబడుదువు.” అని చెప్పి హరి యదృశ్యుఁ డయ్యెను.

అనంతరము శ్రీమన్నారాయణుని వాక్యములఁ దలచి సత్యవ్రతుఁడాతనిని స్మరించుచు దర్శనయన్తుడై చెప్పినసమయమునకైవేచియుండెన. అంతఁ గల్పాంతము దాయ, గొప్ప వర్షము గురియ నారంభించి జగము లన్నియు సంధికారమున ముంచివైచెను. సమస్తభూతములు ప్రళయజలధిం గూతెను. అంత సమృహారాత్రియందు విరించి యంతకమున్ను ప్రాణీ చయమును నిర్మించి యలసియుండినవాఁడగుటచే నేవిధమయిన సృష్టియు మాని, చేయి తలగడఁజేసికొని నిద్రింపఁ జొడంగెను. అట్లు నిద్రించుచున్న పరిమేష్ఠిముఖమునుండి శ్రుతు లుద్భవమయ్యెను. “ఆవేదములను హయగ్రీవుఁ డనురక్త-సుఁడు తిస్కరించి జలధిం జొచ్చెను. శ్రుతివోరుఁ డగునారక్త-సునిఁ గూల్చి హరి పాతీనమై జలధిం జొచ్చి విహరింపఁదొడంగెను.

అంతకుమున్నే ప్రళయజలధి మసీసలయంబును ముంచుచుండ హరి ప్రేరితయై యొకనావ వచ్చిఁ గాంచి, దాని కొఱకు నిరీక్షించుచున్న సత్యవ్రతుఁడు దానిపై మునిసంఘముతో నెక్కి సమద్రమధ్యమున మత్స్యకృతిని విహరించుచున్న దేవుని బెక్కుభంగుల స్తుతించెను. శ్రీహరి సత్యవ్రతు ననుగ్రహించెను. పిదప జలచరాకారుఁ డగునాతఁడు సముద్రగర్భమును జొచ్చి హయగ్రీవుని వధించి వేదములఁ దెచ్చి, యప్పుడే మేల్కొని కన్నలు నలఁపుకొనుచు సృష్టికార్యమునకు యత్నించుచున్న యజ్ఞుఁ కిచ్చెను.

### 17 [అంబరీషోపాఖ్యానము.]

అంబరీషుం డనురాజేంద్రుఁడు భూతలంబును నిరంకుశముగఁ బరిపాలించుచుండెను. అతఁడు సద్గుణగరిష్ఠుఁడు. ధర్మమూర్తి. హరిభక్తుఁడు. శ్రీమన్నారాయణునిఁగూర్చి సరస్వతీ నదీతీరమున బెక్కుయాగములు గావించి యనేకభూసురులను భూరిదక్షిణలచే సంతృప్తి జేసెను. అమ్మేదినీకాంతుఁడు తనచిత్త మంతయు శ్రీహరిపదాయత్తంబు గావించి, రాజ్యంబు సేయుచుండ, భగవంతుఁ డాతని నిర్మలభక్తికి మెచ్చి ప్రతిభటశిక్షణంబును, స్వజనరక్షణంబును సగుచక్రంబును బ్రసాదించెను.

ఈరాజునకు ద్వాదశీ వ్రతము సేయునియమము గలదు. ఒకద్వాదశీదిసంబున నారాయణుంబూజించి, యనేక భూసురులకు సంత్సృష్టిగ భోజనంబిడి, తాను బాగనసేయఁ దలంచి యుండఁ, నపోవిలాసుం డగుదుర్వాసుం డాతనిమందిరమున కరుదెంచెను. అంబరీషుఁ డామునిచంద్రునిఁ బూజించి, తనయింట భుజింపు మని కోరెను. దుర్వాసుం డందులకు సమ్మతించి న్నానార్థము నది కేగి యెంతసేపటికిని రాకయుండెను. రాజును బ్రాహ్మణులును నిరీక్షించుచుండిరి. ఆలస్య మైచివో ద్వాదశీ వ్రతమునకు భంగ మొదవును, గావున, నావిషయమై శాస్త్రజ్ఞు లయిన ధరామరపుంగవులతో యోజించి, వారీయనుమతంబున జలపారణముఁ జేసెను.

అంతలో దుర్వాసుఁడు వచ్చి, యంబరీషుఁడు జలపారణముం జేచినసంగతి నెరింగి ప్రళయరుద్రునిలీల మండిపడుచు, “రాజాధమా ! నన్ను భుజించుటకు రమ్మని ప్రార్థించి, నేను రాకపూర్వమే భుజించి యిట్టియవమానముఁ గూర్తువా ! మునులయెడ నపరాధము గావించునీవు విష్ణుభక్తుడవా ! నేను గోపించినచో మార్పువాఁ డెవ్వఁడు?” అనిపలికి తనజటంబెరికి రాజుపై వైచెను. అయ్యది శూలాయుధహస్త యైనమహాకృత్యయై యంబరీషుం డాసెను. విశ్వరూపుం డగుశ్రీహరి యీవిధం బెరిగి యంబరీషుని రక్షించుటకుఁ దనచక్రమును బంపెను. అగ్నిజ్వాలలు గ్రక్కుచుఁ జక్ర మరుదెంచి దుర్వాసునిచేఁ బ్రయోగింపఁబడిన కృత్యను దహించి యంతటితో

నూరకుండక మున్నిపై కేగెను. దుర్వాసుఁడు ప్రాణభీతిచే బరు  
వెత్తదొడఁగెను. చక్ర మాతఁ డెక్కడికిఁ బోయిన సక్కడికి  
వెన్నంటుచుండెను.

శా. ఏలోకంబున కైన వెంటఁబడి తో ♦ నేతెంచుచక్రానల  
జ్వాలల్ మానుపువారు లేమిఁజని దేవ ♦ జ్యేష్ఠు  
[లోకేశు వాఁ  
డాలోకించి, విధాత విశ్వజనన ♦ వ్యాపారపారీణ రే  
ఖాలీలేక్షణ చూడవే కరుణఁ జ ♦ క్రంబు న్ని  
వారింపవే.”

అని బ్రహ్మను జేరి రక్షింపుమనియెను. అతఁ డందులకు శక్తుఁ  
డఁగా నని పలికెను. శివుని జేరి వేడెను. శివుఁడు గూడ  
“మునీంద్రా! ని న్నైవ్యరును రక్షింపఁ జాలరు. ఆశ్రీమన్నారా  
యణునే వేడికొను.” మని పలికెను. ఇఁకమునీంద్రుఁ డే  
మియుఁ జేయఁజాలక కడురయమున వైకుంఠమునకుఁ బోయి  
హరింజేరి పాదములపైఁ బడి యిట్లు పలికెను.

“ఉ. నీమహిమార్ణవంబు తుది ♦ నిక్కమగా నెఱుఁ  
[గంగలేక నీ  
ప్రేమకు వచ్చుదాసులకుఁ ♦ గ్రించుతనంబున నెగ్గు  
(నేసితిన్  
నామఱపున్ సహింపు మట ♦ నారకుఁడైన మనంబు  
(లో భవ  
న్నామము చింతసేసిన న ♦ నంతసుఖిస్థితి నొందకుండునే.

దేవా ! నీభక్తున కెక్కుంజేసిన నాయపరాధము ఊమించి రక్షింపుము.” అనిప్రార్థించిన, శ్రీహరి దుర్వాసుం గాంచి “బుద్ధిమంతు లగుసాధులు నాహృదయంబును దొంగిలింతురు నేను నిరంతరము భక్తుల రక్షించుచుందును. వారి కాపద గల్గినఁ జూడఁజాల.

“ఆ. తనువు మనువు విడిచి ♦ తనయులఁ జుట్టాల  
నాలి విడిచి సంప ♦ దాలి విడిచి  
సన్న కాని యన్య ♦ మెన్నఁడు నెఱుంగని  
వారి విషవ నెట్టి ♦ వార్ని నెన.”

నాతేజము నిరంతరము సాధులయం దుండి, వారి కెగ్గొనర్చు వారికి భీతిఁ గలిగించుచుండును. నీ విష్ణుడు రయమునఁజని యాయంబరీషునే శరణుఁబొందుము. ఆతఁడే నిన్ను రక్షించును.” అనిచెప్పిన దుర్వాసుఁడు హరియాజ్ఞ సనుసరించి యంబరీషునిపాలికం జని రక్షింపు మని వేడెను. అంబరీషుఁడు జాలివహించి, యాతనిని రక్షింపు మని చిత్తంబునఁ బరమాత్ముం డగుశ్రీహరిని వేడి కొనియెను. వెంటనే చక్ర మద్రుశ్యమయ్యెను. దుర్వాసుఁడు భయము వాసి యంబరీషుని బహు విధంబుల దీవించి చనియెను.



## 18. [శ్రీ రామచరిత్రము.]

—: 0 :—

సాకేతపురాధీశ్వరుఁ డైనదశరథుచకు శ్రీమన్నారాయణుఁడు శ్రీరామభరతలక్ష్మణశత్రుఘ్ననామంబుల నాలుగు విధంబులుగా జనించెను. ఇందు జ్యేష్ఠుఁడగు శ్రీరాముఁడు దశరథునకుఁ గౌసల్య యనుపట్టమహిషియందుఁ బుట్టెను. బాల్యమునందే రాముఁడు నవనసంరక్షణార్థము తగ్గిడిపంప విశ్వామిత్రునివెంట నేగి, తాటకియను నసురకాంతను దునుమాడి, మారీచను బాహులను వధించి కాశికునియాగముఁ గాచి యాతనివిమతిఁ బొందెను. తరువాత రామచంద్రుఁడనుజుఁ డగులక్ష్మణుఁడు వెంటరా విశ్వామిత్రుఁడు దోడ్కొని పోవ మిథిలాపురంబున కరిగి, యచ్చట శివునిల్లుచు భంగపఱచి భూహత యగుసీతను బెండ్లియాడి, యయోధ్యకు మరలి వచ్చుచోఁ దన్నెదిర్చిన రణరంగభీముఁ డగుపరిశురాముని గర్వమును భంగపఱచెను. కైకవరంబుల ననునరించి దశరథుఁడంపఁగా నీతాలక్ష్మణసహితుఁ డై యరిణ్యముల కేగి దండకారణ్యమునఁ బర్ణశాలయందుండఁగా, నచ్చిన లోకవిద్రావణుఁ డగురావణుని చెలియలైన శూర్పణఖను ముక్కుఁ జెవులుఁ చక్కఁజేసి, తనపై కెత్తివచ్చిన ఖరదూషణలఁ గూల్చెను. దశకంధరుఁడు రామలక్ష్మణులను వంచించి, మారీచుని మాయాహరిణముగఁ జేసి పంపి, సీత నపహరించి

లంకకుఁ గొనిపోయెను. సీతను గొనిపోవునప్పుడు మార్గమధ్యమున నాతని నెదిరించి జటాము వను పతంగకులనాధుఁడు హతుఁడయ్యెను. రామచంద్రుఁడు సౌమిత్రిసహితుఁడై సీత నన్వేషించుచుఁ బోయి, మార్గమధ్యమున దననిమిత్త మైరావణునిచేఁ గూలిన జటాయువునకుఁ బరలోకక్రియలు నిర్వృత్తిఁచి, ఋశ్యమూకగిరిం జేరి, సుగ్రీవుఁ డనుకపిపుంగవునితో సఖ్యముఁ జేసికొనియెను.

సుగ్రీవుఁడు తనకును సగ్రజుఁ డగుచాలికిని గలవిరోధ కారణము దెలిపి తన్ను రక్షింపుమని రాముని బ్రార్థించెను. రాముఁ డొక్కొకలను వారిం గూలనేసి, సుగ్రీవునిఁ గిష్కింధ కథిపతిగ నొనర్చి, సీతను వెదకుటకు హనుమంతునిఁ బంపెను.

హనుమంతుఁడు సముద్రమును దాటి లంకఁజూచి, యశోకవనంబున సీతఁగాంచి, తిరిగి వచ్చుచో నక్షకుమారాదిదైత్యుల నుక్కడఁగించి, లంకాదహనంబు నలిపి, కిష్కింధఁ జేరి, సీతకుశలము రాఘవున కెఱింగించి ప్రముదితమనస్కునిఁ జేసెను. అనంతరము శ్రీరామచంద్రుఁడు వనచర బలసహితుఁడై వార్ధిదాటి, రావణానుజం డైనవిభీష్ణునకు శరణ మొనంగి, భీకరసమరతలమున రావణునిఁ దాడి,

“మ. చపలత్వంబున డాఁగి హేమమృగముకా • సంప్రీతిఁ  
[బుత్తెంచుటో

కపటబ్రాహ్మణమూర్తివై యబల నాకాంతారమధ్యంబునం



దపలాలించుటయో మదీయశితది ♦ వ్యామోఘ

[బాణాగ్నిసం

తపనం బేగతి నోర్పువాడవు దురం ♦ తం బెంతయున్

[రావణా.

అనిపలికి, తీవ్రనారాచంబులఁ బఱపి, వానినిఁ బుత్రమాత్య భృత్యాదివర్గంబుతో నేలం గూల్చి, విభీషణునకు లంకారాజ్య మొసఁగెను. అనంతరము, రామచంద్రుఁడు వహ్నిముఖంబున సీతాపాతివ్రత్యమును బరీక్షించి, యామెను గ్రహించి, సుగ్రీవహనుమదాదులతో నయోధ్యకుఁ బోయి పట్ట భద్రుండై ధర్మపరిపాలనంబు నేయుచుండెను.

పిదపఁ గొన్నాళ్లకు జననిందానివారితార్థము సంపూర్ణ గర్భవతి యైనసీతను రాముఁడు వసంబులకుఁ బంపివేసెను. సీత తన క్రిటిదుర్దశ సంభవించినందులకుఁ జింతించుచు వాల్మీక్యా శ్రమమును జేరెను. అక్కడ నామె కుశలపులను కుమారులఁ గాంచెను. వాల్మీకి యాకుమారులకు సమస్తాస్త్రవిద్యలను తాను రచించిన రామాయణమహాకావ్యంబునుఁ బాఠుటయు నేర్పెను. వాల్మీకియాజ్ఞ సనుసరించి యాకుశలపులు రాముని యజ్ఞశాలం బ్రవేశించి రామాయణకథాశ్లోకంబులు బాఠు చుండ రాముఁడు వానిని దససందనులుగాఁ గ్రహించెను. వాల్మీకి సీతం దోడ్కొనివచ్చి యామెసాధ్వీత్యమును గూర్చి రామున కెంతయో చెప్పెను. సీత తననిర్మలచారిత్రమును

బ్రకటించుటకు సభ్యులెల్లగును జూచుచుండ భూమియందుఁ బ్రవేశించెను. ఆమె మరల గాలేదు. రాముఁ డామెం గూర్చి కడు విచారించి, కుమారులఁ జూచుకొని దుఃఖము మ్రింగి, పెక్కుసంవత్సరములు రాజ్యమేలి, యాత్మీయధామంబును బ్రవేశించెను.

### 19. [పరశురామునిచరిత్రము.]

—:0:—

పరశురాముఁడు జమదగ్నియనుమునీంద్రునకు రేణుక యందు జన్మించినపుత్రుఁడు. ఈతఁడు సమస్తవిద్యల నభ్యసించెను. ముఖ్యముగా నీతఁ డస్త్రశస్త్రవిద్యలయందు దధికకృషి యొనర్చి, పితామహుఁ డగుభృగుమునీంద్రునియాజ్ఞ ననుసరించి శివునిఁగూర్చి యఖండ మైత్రపన్ను జేసెను. శివుఁ డాపరశురామునకుఁ బ్రసన్నుడై తీర్థయాత్రలు సలిపి రమ్మని నియోగించెను.

పరశురాముఁడు తీర్థయాత్రలు సేయుచున్న సమయమున దానవులు దేవలోకముపై దాడివెడలిరి. అమరులు వారి బాధలకు సహింపజాలక పరమేశ్వరుని శరణు పొందిరి. పరమేశ్వరుఁడు పరశురాముని రావించి, యఖండశక్తి గలయొక పరశువు నాతని కొనంగి, దైత్యులఁ దునుమాడి బృందారకుల

రక్షింపు మని చెప్పెను. శివునిపంపునఁ బరిశ్రాముఁడు  
దైత్యులఁ దునిమి దేవతలకానందముఁ గూర్చి నిజాశ్రమముఁ  
జేరి పగమేశ్వరునిఁ జిత్తమున నిలిపి సుఖముగాఁ గాలము  
గడుపుచుండెను. శ్రీకంఠుఁ డాతనిభక్తికి మెచ్చి పెక్కువరి  
ముల నిచ్చుటయే గాక అస్త్రవిద్యారహస్యంబులఁ జెప్పి,  
స్వచ్ఛందమరణము వరముగా నిచ్చెను.

ఒకదినంబున మాహిష్మతీపురాధీశ్వరుఁ డగుకార్త  
వీర్యార్జునుఁడు వేటాడుట కరిగ్యమునకువచ్చి, యాప్రాంతము  
నందే యున్నజమదగ్నిని దర్శింపఁ బోయెను. జమదగ్ని  
యాస్మసాలునిరాకకు సంతసించి, తానొసంగు నాతిధ్యమును  
గ్రహింపు మని కోరెను. కార్తవీర్యార్జునుఁడు జమదగ్నిం  
గాంచి “మహాత్మా! నీవాక్యములు నా కెంతయు సంతసము  
గలిగించినవి. నేను సీనాసహితుఁడనై వచ్చియుంటిని. ఇంత  
మందికి నీ వాతిధ్య మెట్లాసంగఁగలవు?” అని పలికెను. జమ  
దగ్ని నవ్వి “రాజా! నీవు సంశయింపఁ బనిలే”దనియెను.  
రాజేంద్రుఁడు మునీంద్రునియాతిధ్యమున కంగీకరించి యానాఁ  
డచ్చట నిలిచెను. అప్పుడు మునీంద్రునియొద్ద నిష్టార్థంబులు  
గురియు కామధేనువునుహిమంబున కార్తవీర్యార్జునుఁడును,  
సైన్యములును విడియుటకు, దగిన మందిరిములు నిర్మింపఁ  
బడెను. ఏవిధమున నెవ్వరికిఁ గావలయునో, యట్టివిధమున  
భోజనసదార్థములు సమకూర్పబడెను. ఆనాఁడు రాజు తన  
సేనలతో నచ్చట సమస్తసౌఖ్యముల ననుభవించెను. మఱు

నాఁడు మునిచే సెలవుబొంది తనసెలవునకు బయలుదేఱెను. ఆశ్రమమును విడిచి యీవలకు వచ్చె సనుమాటయే గాని, జమదగ్నియొద్ద నున్నకామధేనువు నెట్లయిన హరింపవలయు నని కొరిక పుట్టెను. అందులకు మంత్రులుగూడఁ బ్రేరేచిరి. వెంటనే కార్తవీర్యుఁడు తనమంత్రులను కామధేనువు నిమ్మని యడుగుటకుఁ బంపెను. జమదగ్ని కామధేనువును వారి కొసం గుటకు సమ్మతించిపోవుటచే వారాతనినిఁ జావమోది బల వంతముగా దానిని గొనిపోయిరి. కామధేనువు హుంకరించి మంత్రులఁ జీకాకుపఱిచి, గగనంబున కెగసి యదృశ్య యయ్యెను.

ఇది యంతయు జరిగినప్పుడు పరశురాముఁ డాశ్రమం బున లేడు. కార్తవీర్యునిమంత్రులు కొట్టినదెబ్బలచే మరణించిన జమదగ్నికై రేఖకాదేవి విలపించుచుండెను. అప్పుడు పరశురాముఁడు వచ్చి తల్లివలన సమస్తము నెఱింగి కార్తవీర్యునిని జంపెద నని ప్రతిజ్ఞఁజేసెను. రేణుక-తనకుమారులఁ జూచి “పతిలేని నాబ్రదుకే” యని యగ్నింబడఁ బోయెను. కాని జమదగ్ని సజీవుఁ డగు నని యాకాశవాణి పలుక నాలకించి యూరకుండెను. ఇంతలో నచ్చటికి భృగు మునీంద్రుఁ డరుదెంచి, మృతసంజీవనీవిద్యాప్రభావమున జమదగ్నిని సజీవునిగఁ జేసెను.

అనంతరము పరశురాముఁడు కుఠారధరుడై మాహిష్మతీపురంబుఁజూచి కార్తవీర్యుని యుద్ధమునకుఁ బిలిచెను.

ఇహురకును భయంకర మైనసమరము జరిగెను. అందుఁ బరశురాముఁడు కార్తవీర్యుని వధించెను. కార్తవీర్యునిసూతులు పరశురామునితో సమరమునకుఁ దలపడి, పరశురామునియమో ఘోరాస్త్రానలజ్వాలలకుఁ దాళజాలక పాటిపోయిరి. కొందఱు సైనికులు మడిసిరి. పరశురాముఁడు నిజాశ్రమమునకుఁబోయి కార్తవీర్యార్జునుని వధంగూర్చిజమదగ్గి కెఱింగించెను. జమ దగ్గి తనయునిసాహసకావ్యమాలించి, యిట్లనెను.

“క. తమ గలిగిన సిరి గలుగును

తమ గలిగిన వాణి కలుగు • సారప్రభయున్

తమగలుగఁ దోస కలుగును

తమగలిగిన మెచ్చు శౌరి • సదయుఁడు తండ్రి!”

పిదపఁ బరశురాముఁడు తండ్రియానతి శిరంబున దాల్చి సకల తీర్థముల సేవించి వచ్చెను.

ఇట్లుండ నొక్కనాఁడు రేణుక జలంబులకై నదికిఁ బోయి, యచ్చట నొకగంధర్వుఁడు కాంతలతో జలక్రీడఁ దేలుచుండ నావినోదముం జూచుచు నాశ్రమమునకు వచ్చుటకుఁ దడసెను. ఆమె యాశ్రమంబునకు వచ్చిన యంతనే జమదగ్గి కోపమంది, యామెను వధింపుఁడని కుమారుల కాజ్ఞ నిచ్చెను. అందులకుఁ బెద్దవారు సమ్మతించ లేదు. జమదగ్గిచిన్నకొడు కయినపరశురాముని గాంచి “రామా! నీయన్నలు నాయాజ్ఞఁ బాలింపకున్నారు. కావున

నీవు వీరిని-నీతల్లిని గూడ వధించి పితృభక్తితత్పరుడవు గమ్ము,” అని పలికెను. పరశురాముడు కొంతసేపు విచారించి, తుదకు ధైర్యముంబూని, పరశువుచే దనయన్నలను దల్లిని వధించి, తండ్రికి సమస్కరించి నిలిచి యుండెను. జమదగ్ని పరశురామునిభక్తికి సంతసించి “నీకుఁ గావలసినవరము గోరుకొ” మ్మనియెను. మృతులై సత్యోబుట్టులును, దల్లియు సజ్జీవు లగు నట్లు వరి మరుగ్రహింపు మని కుమారుడు తండ్రినిగోరెను. జమదగ్ని తపఃప్రభావమున కేఱకయు, దనయులును నిద్ర నుండిలేచి సవారివలె లేచి కూర్చుండిరి, పరశురాముఁ డానంద ముండెను.

మఱియొకసమయమునఁ గార్తవీర్యాష్టనుని పుత్రులు పరశురాముడు తమతండ్రిని జంపినపగ సాధింపఁదలచి, పరశు రాముఁడాశ్రమంబున లేనిసమయమునవచ్చి, జమదగ్నిశిర మును ఖండించి చనిరి. పరశురాముడు వచ్చి సర్వము విని “అమ్మా ! నీవు విచారింపవలదు. నీవును నాయన్నలును నాతండ్రికశేబరమును జాగరూకతతోఁ జూచుచుండుడు. నాతండ్రిని జంపినయాహైహయలను జంపి వచ్చుటయేగాక, నాతండ్రిని వారు జంపునప్పుడు నీవు నన్నుద్దేశించి యెన్నిమా టులు పిలిచితివో, యన్నిమాటులు క్షత్రియకులకాంతార మును ఛేదించి, వారిరక్తమునఁ బితృతర్పణములఁ దీర్చెద” నని పలికి, మహిష్మతీపురమున కేగి, హైహయలనెల్లర వధించెను. అనంతరము భూతలం బెల్లఁ గ్రమ్మరి, యాతఁడు

క్షత్రియులను నిలువదియొక్కమాటు వధించి, కురుక్షేత్ర సమీపమున శమంతసంచకంబును నారక్తముచే నించి, పితృ తర్పణం బొసఁచెను.

జమదగ్ని పత్నీసహితుడై దివ్యరూపమున స్వర్గము నకుఁ బోయెను. తరువాతఁ బరశురాముఁడు యాగం బొసర్చి, ధరాతలం బెల్లఁ గళ్యపుఁ డను మానికి దాన మిచ్చి, యాతని యాదేశంబునఁ దపోవృత్తి నుండుటకు మహేంద్రగిరికిఁ బోయెను.

త్రేతాయుగంబున రాముడై జన్మించిన శ్రీమన్నారాయణుఁడు పరశురామునిశక్తి హరించెను. దావపంబునఁ బరశురాము నాశ్రయించి భీష్మకిర్ణులు శరవిద్య నందిరి.

## 20. [య యా తి.]

వృషపర్వుఁ డనుదానవేంద్రునకు శుక్రాచార్యుఁడు గురుడై యుండెను. శుక్రునియొద్ద మృతసంజీవని యను మహావిద్య యుండుటచే నాతఁ డావిద్యాప్రభావంబున రణంబులోఁ జచ్చిన దనుజవీరులను బ్రదికించుచుండును. ఈవిద్య దేవతలలోఁగూడ నెవ్వరికిని దెలియదు. అందుచేత నీవిద్య నెల్లయున గ్రహించి రమ్మని దేవతలు బృహస్పతిపుత్రుఁ డగు కచుని నియోగించిరి. కచుఁడు శుక్రునియొద్దకుఁ బోయి

తత్పాదములకు నమస్కరించి “మహాత్మా! నేను బృహస్పతి సూనుడను. నీకు శిష్యుడనై విద్యల నేర్చి వచ్చితిని. ఆను గ్రహింపు” మని పలికెను. శుక్రుడు కనుని భక్తినిఁ యములకు మిగుల సంతోషించి శిష్యునిగా స్వీకరించెను. తనసుగుణములచే గురుడు శుక్రునిపరీవర్ణకృతకు బాత్తు డగుటయే గాక యాతని పుత్రిక యగుదేవయాని యనురాగమునకుఁ గూడ బాత్తుడై యుండెను.

ఇట్లుండఁ గురుడు శుక్రునివలన మృతసంజీవనీవిద్య గ్రహించుటకు వచ్చినాఁ డని గ్రహించి, యాతఁడు ధేనువుల దోలుకొని యరణ్యమునకుఁ బోయిసస్పృశు దానవుల తనిని జంపి, యొకచెట్టునకు వ్రేలాడఁగట్టిరి. సంధ్యాసమయమగుటచేత గోవులు గృహమునకు వచ్చెను. కురుడు మాత్రము రాలేదు. దేవయాని యతఁడు రానందులకు విచారమంది, తద్వృత్తాంత మరియు మని శుక్రుని వేడికొని యెను. శుక్రుడు తిండివ్యధృష్టిని గురునివృత్తాంత మెఱింగి, యరణ్యమునకుఁ బోయి మృతుం డైనయాతనిని సజీవనిఁ జేసి గృహమునకుఁ దోడ్కొనివచ్చెను. మఱియొకసమయమున రాక్షసులు కురుని జంపి కాల్చి, యాబూడిదను సురలోఁ గలిపి శుక్రునిచే ద్రావించిరి. సంధ్యాసమయమునకుఁ గురుడు గృహంబునకు రాకుండుటచే దుఃఖించుకూతును శుక్రుడు చూచి “అతఁడు నావలన మృతసంజీవనీవిద్య గ్రహించునని దైత్యులు చంపియుందురేమో! అతనికై నీవు దుఃఖింపఁ



బనిలేదు.” అనిపలికెను. అందుల కామె కచుండు వచ్చినఁ గాని భుజింపను. నీరము ద్రావ నని చెప్పి మఱింతదుఃఖించు చుండెను. శుక్రుండు పుత్రికయెడల జాలివహించి, దైత్యు లాకచుని బూడిదను సురలోఁ గలిపి తనచేఁ ద్రావించి రని యోగదృష్టివలన నెఱింగి, తనయుదగమున నున్నకచుని మృత సంజీవనీవిద్యాప్రభావమున బ్రదికించెను. అప్పుడు శుక్రుని యుదరంబున నున్నకచుండు “దేవా! నీయుదరంబునుండి వెలు వడుమార్గము గానరాకున్నది” యనియెను. అప్పుడు శుక్రుండు “కుమారా! నాయుదము ఛేదించుకొని నీవీవలకు రాజాలపు. అట్లానిర్చితివేని నేను బ్రాణములఁ బాయును. కావున నీకు మృతసంజీవనీవిద్య నిచ్చుచున్నాను. నీవీవలకువచ్చి, మృతుండ నగునన్ను బ్రదికింపు” మని చెప్పి యావిద్య నుపదేశించెను. కచుండు శుక్రునియుదరము చీల్చుకొని యీవలకు వచ్చి యాతనిని బ్రదికించెను. ఈవిధమునఁ గచుండు శుక్రునివలన మృతసంజీవని గ్రహించి, కొన్నిదినము లచ్చటనుండి యొక నాఁడు తనలోకమున కేగుటకు గురునియాజ్ఞబొంది, దేవయాని కాసంగతిఁ దెలిపెను. దేవయాని యాతనితోఁ దన్నుగ్రహింపు మనిపలికెను. ఆమాట విన్నంతనే యతఁడు “నీవు కడుఁ బాపపుఁ బలుకుఁ బలికితివి. గురుతనూజ వగుటం జేసి నీవు నాకు సహోదరి” వని నుడివి యామెయభీష్టము నిరాకరించెను. అందులకు దేవయాని యాగ్రహమంది సంజీవనీవిద్య యాతనికిఁ బనిసేయకుండు నని శాపంబిచ్చెను. కచుండు

“నేను ధర్మము దప్పించుచువాడఁ గాను. అట్టి నన్ను నీ వకారణముగ శపించితివి. నే నిందులకు విచారింపను. సంజీవని నాకొక బనిసేయకపోయినను నాచే నుపదేశమందినవారికిఁ బనిసేయుఁగాక! నీవు నన్నధర్మకార్యమునందుఁ బ్రవేశపెట్టఁ దలచితివి కావున నిన్ను బ్రాహ్మణుఁడు పరిణయముచేసె కొనఁడు!” అని పలికి యమరలోకమునకుఁ బోయెను.

తరువాత నొకనాఁడు వృషపర్షుని పుత్రిక యైన శర్మిష్ఠ చేటీకనంబుతో దేవయాని వెంటరా సరోవరంబునకు జలక్రీడార్థమై యరిగెను. తనమయమునఁ బెద్దగాలి వీచి వారెల్లగు గట్టునఁ బెట్టినవస్త్రము లన్నియుఁ గలిసిపోయెను. తొందరలో దేవయానివస్త్రము శర్మిష్ఠ కట్టెను. శర్మిష్ఠ పుట్టము దేవయాని కట్టినొల్లక “నాజనకుఁడు మీకు గురుఁడు. నేను నీకుగురుపుత్రి సగుటచేఁ బూజింపఁ బడఁదగినదానను. నీమైల పుట్టము నేను గట్టుదునా!” యని పలికెను. అందులకు శర్మిష్ఠ యలిగి, దేవయాని నొక నూతన ద్రోయించి యింటికిఁ బోయెను.

కొంతసే పటి కచ్చటికి యయాతి స్వపాలుఁడు వచ్చి యామెవృత్తాంత మెఱింగి తనదక్షిణహస్తముచే నామెను నూతనినుండి వెలువడఁ జేసి తనపురంబునకుఁ బోయెను. అప్పుడే దేవయాని సరయాచు నచ్చటి కొకపరిచారిక వచ్చెను. దేవయాని తనకు శర్మిష్ఠచేసిన పరాభవము పరిచారిక కెఱింగించి, తండ్రి కెఱింగింపు” మనియెను. పరిచారిక వెంటనే యరిగి

దేవయానివృత్తాంత మంతయు శుక్రున కెఱింగించెను. శుక్రుడు దేవయానియొద్దకు వచ్చి “శర్మిష్ఠ దైత్యేంద్రుని కూతురు. ఆమెతో నీకేమి? గృహంబునకు రమ్మి” అని పలికెను. అందులకు దేవయాని “నేను బురంబులో నడుగులెట్టు. వివేకశూన్యులయొద్ద మన ముండనేల? మఱియొక చోటికిఁ బోవుదము. సుహృద్భావసంపన్నుడ వగుచిన్నుఁ బూజింపనివా రెవ్వరు?” అనిచుడివెను. వృషపర్వుఁ డీవృత్తాంతము చారులవలన నెఱింగి తొందరిగా శుక్రునింజేరి యాతని సనేకవిధముల స్తుతించి, “నీవు త్రిక యగుదేవయాని కెద్ది యిష్టమో యది కూర్తు” అని పలికెను. శర్మిష్ఠును జెలికత్తై లతోఁ గూడఁ దనకు దాసిగాఁ జేయు మని దేవయాని చెప్పెను. వృషపర్వుడు బహుచెప్పక శర్మిష్ఠును దేవయానికి దాసిగాఁ జేసెను. పితృవాక్యము ననుసరించి శర్మిష్ఠ దేవయానిని సేవించుచుండెను.

“మ. చల మిం కేలని నన్నుఁ దండ్రీ వనుపన్ శర్మిష్ఠసన్నివృత్తో  
జలజాతాస్యలు సద్యయస్యలు సహస్రంబు స్నజ స్రంబుద  
స్నలమన్ దాసి సుదాసియయ్యెఁ బగవా యన్ భూరి  
క్రోధాచలా  
కలితగ్లానికి దేవయానికి మహా • గర్వోద్యమస్థానికన్.”

ఒకనాఁడు దేవయాని శర్మిష్ఠతో వసంబున విహరించుచుండగా నయ్యెడకు యయాతి వచ్చి, దేవయాని నెఱింగినవాఁ

డయ్యను నెఱుంగనట్లామె వృత్తాంత మడిగెను. అందులకు దేవయాని యిట్లనెను. “రాజేంద్రా! నీవు సన్నేటికి యుండియు నిట్లుడుగుచుంటివి. నాడు నీకుడిహస్తముచే నన్ను గూపము వెల్విడజేసినసంగతి మఱచితివా? నాడే నీవు నాపాణిగ్రహించినాడవు. ఇక సంశయ మేల? నన్ను గ్రహించి సుఖంబులనందుము. వృషపర్వునికూతురగునీశర్మిష్ఠుని నన్ను గొలిచినప్పుడు.” దేవయానిమాట లాతని కచ్చెరువుంబుట్టించెను. ఆతఁడామెతో “నీవు బ్రాహ్మణకన్యవు. నేను శూత్రీయుడ. రాజు సగునేను వర్ణాశ్రమ ధర్మమున కెట్లు విరుద్ధముగ బ్రవర్తింతు?” అని పలుక, నామె మరల “లోకపూజ్యుడగుమాతండ్రి చెప్పిన సమ్మతించువా?” యనియెను. గాజేంద్రుడు డందుల కంగీకరించెను. దేవయాని తండ్రింజేరి తనయభిష్టము దెలిపెను. శుక్రుడు “ధర్మవిరోధము లేకుండు గాక” యని వరం బిచ్చి, యామెను యయాతికి విహవాముచేసి, యారాజునకు శర్మిష్ఠును జూపి యిట్లనెను. “నృపాలా! ఒకశయనవిషయమున దప్ప, దక్కినవిషయములలో నీమెను నాపుత్రికతో సమానముగ జూడవలయును.” అనియొప్పించెను.

యయాతికి దేవయానియందు గొన్నాళ్లకు యదుతుర్వసులను కొడుకులు జనించిరి. తనకు సంతానము లేదని శర్మిష్ఠు విచారించి, యొకనాడు యయాతి వసంబున కొంటరిగా వచ్చినప్పు డాతనిని దనకు భర్తగ గమ్మని కోరెను.

శుక్రుఁడు తనకుఁ జెప్పినవాక్యములకు భయమందెను గాని, శర్మిష్ఠ బలవంతముచేఁ దుద కాతఁ డంగీకరించెను. శర్మిష్ఠ యాతనివలన మువ్వరుపుత్రుల గనియెను. ఇంతవఱకు యయాతి శర్మిష్ఠలదాంపత్యము దేవయాని యెఱుంగదు. ఒక నాఁడు శర్మిష్ఠపుత్రులు యయాతి యొద్దకువచ్చి యాడుకొను చుండఁగా నచ్చటకు దేవయాని వచ్చెను. ఆకుమారులరూప ములు యయాతిం బోలియుండుటచే దేవయాని వారిని మీతల్లిదండ్రు లెవ్వ” రని యడిగెను. వారు శర్మిష్ఠయయాతులు తమతల్లిదండ్రు లని బదులుచెప్పిరి. దేవయాని యప్పటి కేమియుఁ బలుకక మందిరమునకుఁ బోయి, యయాతికిఁ దెలుపకుండఁ దండ్రికడకుఁ బోయి, యానంగతిఁ జెప్పెను. శుక్రాచార్యుఁడు యయాతిని రావించి “శర్మిష్ఠవిషయములో నేను జెప్పినమాట మఱచి వర్తించితివి గాన వృద్ధుఁడ వగుదువు గాక” యని శిషిచెను. యయాతి శుక్రునిచరణములపైఁ బడి రక్షింపు మని వేడెను. ఆతఁడు కరుణవహించి “నీముసలి తనము నీకొడుకులలో నొకని కిచ్చి వానియావసము నీవు తీసికొని సుఖించి, మరల నీమదిమిని నీవు గ్రహింతువుగాక” యని సలికెను.

శాపము ప్రకారము యయాతి వృద్ధుఁ డయ్యెను. అప్పుడాతఁడు పుత్రులనెల్లఁ రావించి, “కుమారులారా! నావృద్ధత్వమును మీలో నెవ్వరై నఁ దీసికొని మీయావసము నాకొనఁ గుఁడు. నాకు రాజ్యసుఖంబులయం దిచ్చ తీరలేదు.” అని నుడివెను. అందులకు వారు,

“శా. కాంతాహేయము బంధునింద్యము దురా ♦ కంఠూతి  
 (మిశ్రంబు హృ  
 చ్చిత్రామూలము పీనసాన్వితము ప్ర ♦ స్వేదప్రణాకంపన  
 శ్రాంతిస్ఫోటకయుక్త మీముదిమి వాం ♦ ఛం చాల్చి  
 (నానాసుఖో  
 పాంతం బైనవయోనిధాన మిది య ♦ య్యా తేర  
 (యీవచ్చునే.”

యనిపలికి నిరాకరించిరి. కాని, శర్మిష్ఠయందు జనించినకడ  
 గొట్టుకొమరుఁ డైనపూరుడందుఁకు సంతోషమున సమ్మ  
 తించెను. యయాతి తనవృద్ధత్వము పూరునకిచ్చి వానియావ  
 నము దీసికొని రాజ్యసుఖముల ననుభవించి తృప్తుఁడై, మరల  
 వానియావనము వాని కొసంగెను. పితృభక్తిఁ జూపించిన  
 యాపూరుసకే రాజ్య మిచ్చి యయాతి తపోవనంబుఁ  
 బ్రవేశించెను.

—:0:—

21. [భరతుఁడు.]

దుష్యంతుఁ డనునృపాలుఁడు పూర్వరాజన్యుల కీర్తివల్లి  
 కలఁ బ్రాకించుచు, ధర్మపద్ధతిని హస్తినాపురసామ్రాజ్యమును  
 బాలించుచుండెను. అతఁ డొక్కదినంబున మృగయావ్యాపారం

బున సరణ్యంబునఁ బెక్కుమృగముల నుక్తఁగించుచు సతిదూరం  
 బరిగెను. వెంటనరిగిన వేటకాండ్రు కడు నలసి యందందు  
 విశ్రమించిరి. దుష్ట్యంతుఁ డొకమృగంబును దఱుముకొనుచుఁ  
 గడుదూరం బరిగెను. ఆప్రదేశమున నాతనికి సమస్తతరులతా  
 పుష్పశోభితం బై సందనవనంబును బురుడింపఁజాలు నొక  
 దివ్యవనంబు పొడకట్టెను. అవ్వసరామణీయత కాతఁ డచ్చెరు  
 వొందుచు నందుఁ బ్రవేశించి, సమిత్కుశఫలార్థమై యరు  
 దెంచిన మునిజాలురచే సయ్యది కణ్వమహామునితపోవనం బని  
 యెఱింగి, తనవెంట వచ్చినవారి సచ్చట నుండనియమించి,  
 తాను గణ్వనిదర్శించుట కేగెను. దుష్ట్యంతుఁడు కణ్వశ్రమం  
 బును బ్రవేశించి యందు భువనమోహినిచండంబున రాజ్యల్లు  
 చున్న శకుంతలం గాంచి, యామెరూపలాణ్యంబుల కచ్చెరు  
 వందుచు నిలుచుండెను. శకుంతల యాతనింజూచి, దుష్ట్యంతుఁ  
 డని యెఱింగి యర్థ్యపాద్యాదివిధులఁ బూజించెను. సృపాలుఁ  
 డామెను వీక్షించి “వేటకై యరణ్యంబున కరుడెంచి కణ్వ  
 మహామునిదర్శనముఁ జేసికొని పోవవచ్చితిని. అమ్మనివల్లభం  
 డెచ్చటి కరిగె”నని యడిగిన, సక్కస్యక “వారిప్పుడే వనంబు  
 నకుఁ బండ్లుదేరఁ బోయిరి. సత్వరముగ రాగలరు. అంతవఱకు  
 నిట విశ్రమింపు” డని బదులు చెప్పెను. శకుంతలను జూచి  
 సంతనే సరపాలునిచిత్తము చలించెను. ఒకసారి మునికన్నియ  
 పైకిఁ దనచిత్త మరిగినందులకు విచారించెను. ఒకసారి,  
 యామెమునికన్యయే యైనచోఁ దనచిత్తము చలంపదని

తలంచెను. తుద కామయవినాహిత యగురాచకన్నియ యని కృతనిశ్చయుడై యామెను విలోకించి “నారీమణీ ! నీసౌందర్యాదివిశేషంబులు వర్ణనాతీతమై యున్నవి. నీయన్వయాభిదానంబు లెట్టివి? నీ వీయాశ్రమంబున నుండుటకేమికారణము” అని యడుగ నాశకుంతల రాజుం జూచి “నృపాలా! సకలధర్మస్వరూపుడై సకణ్వనికూతురను. శకుంతల యనునామంబునఁ దనరుదాన” నని ప్రత్యుత్తరమిచ్చెను. దుష్యంతుఁ డందులకు సంశయాస్పదచిత్తుడై మరల నామెను విలోకించి “సుందరీమణీ ! బ్రహ్మచర్యవ్రతస్థుడై సకణ్వసకు నీవు తనూజ వెట్లయితి” వని యడిగెను. అందులకు శకుంతల యాతనికిఁ దనజన్మప్రకారింప, కణ్వఁడు కొందఱుమురులతోఁ జెప్పిన విధంబు నిట్లు వచించెను.

“తొలుతి రాజుర్ని యై, యనంతరము తపశ్శక్తిచేత బ్రహ్మర్షి భావంబు వడసినవిశ్వామిత్రుఁడు సెయుచున్న ఘోర తపంబునకు సింధ్రుఁడు భయంబంది మేఘక యను దేవవేశ్యును బిలిచి, “నీవు కడురయంబున నరిగి విశ్వామిత్రుని తపంబునకు విఘ్నము గలిగించి మమ్ముఁ గాపాడవలయు” నని పలికెను. అందులకు మేఘక “అనుకేశ్వరా! ఆగాధేయునికోపాగ్నికిఁ జతుర్దశభువనములును భయమందుచుండును. ఆతఁ డొక్కొంత యలిగి చూచెనేని లోకము లన్నియు భస్మ మగును. అట్టి యెడల నబల నగునే నాతని యెదుటకుఁ బోయి నిలువఁ గలనా? అయినను నీయాజ్ఞ ననుసరించి యమ్మునివరునిపాలికిఁ



బోయి నానేర్చుతెఱంగున నాశనితపము విఘ్నము గావింప  
యత్నించెదను. ఇట్లు పలికి యామేనక, హిమవత్పర్వతసమీప  
వనంబునఁ దపము నేయుచున్న యామునివరునికడ కరిగి,  
నమస్కరించి, పుష్పాపచయంబు నేయునెవంబున నందు విహ  
రించుచుండెను. మేనకను వీక్షించినయంతనే విశ్వామిత్రుని  
హృదయము చెదరిపోయెను. తపముఁ జాలించి తదేకదృష్టితో  
నామెను జూడఁదొడంగెను. అంతట నాతఁడు నిష్ఠనెల్ల నీరు  
పాలుగావించి, యమ్మందయానకు లోపడెను. మేనక యాముని  
యొద్దఁ బెద్దకాలం బుండి, యీమెం గాంచి, యొక్కయేటి  
పులినతలంబునఁ బెట్టి, యమరలోకింబున కరిగెను. విశ్వా  
మిత్రుఁడును మేనకవలనఁ దనతపంబునకంతరాయము గలిగె  
నని పశ్చాత్తాపమునంది మరలఁ దపంబునఁ బ్రవేశించెను.  
మునిప్రభావంబునఁ జేసి, యచ్చటచున్న శకుంతపక్షులు  
శిశువును గూరమృగంబులు స్పృశింపకుండఁ బర్ణంబులు గప్పి  
రక్షించుచుండెను. అంత నే నొకదినంబున సమిత్కుశ  
ఫలార్థ మై యచ్చట కరిగి శకుంతరక్షితం బగుశిశువుం గాంచి,  
నాయాశ్రమంబునకుఁ దెచ్చి శకుంతల యనునామం బిడి  
పెంచితిని. ఈవిధంబున నీమె నాకు గారాబుఁబట్టి యొసడి.”

శకుంతలజన్మప్రకారము విని దువ్యంతుఁ డామె నెట్ల  
యిన వినాహమాడఁదలంచి, యిట్లు పలికెను. “అరుణీమణీ!  
నిన్నుఁ బెండ్లయాడ నా కిచ్చజరించినది. చతురదధివేలా  
వలయిత మహితలంబునకుఁ జక్రవర్తి నైననా కిల్లాలుగా

నుండఁదగిన నీవీయరణ్యమున నుండఁదగదు. బ్రాహ్మము, దైవము—ఆర్షము—ప్రాజాపత్యము—రాక్షసము—అసురము—గాంధర్వము—పైశాచము—ననియెనిమిదివిధములు శాస్త్రముల యందుఁ జెప్పఁబడియున్నవి. అందు క్షత్రియులకు గాంధర్వ రాక్షసములు ప్రశస్తంబులై యొప్పును. కావున నన్ను గాంధర్వవిధనిఁ బరిణయంబగుము.”

దుష్యంతునిపలుకులు విని, యాశకుంతల “కణ్వఁ డరుదెంచి యిందులకు సమ్మతించినచో నన్నుఁ జెండ్లాడు” మనియెను. ఎట్లకేలకు దుష్యంతుఁ డామెకు జనించునందనుని రాజుగాఁ జేసెన నని వరంబిచ్చి, గాంధర్వవిధిని గైకొని “తరుణీ! ఇంక నేను బురంబున కరిగి నన్నుఁ దోడ్కొనివచ్చుటకుఁ బురోహితామాత్యబృందమును గణ్వనిసాలి కంపెదను,” అని పలికి యరిగెను. స్వపాలుం డరిగినప్పిట్ట శకుంతల తాను జేసినకార్యమును గణ్వఁ డెఱింగి యేమికోపించునో యని విచారించుచుండెను. ఫలంబుల కరిగినకణ్వఁ డాశ్రమమునకు వచ్చి, భయమందుచు నెదుట నిలిచియున్న శకుంతలంగాంచి “కుమారీ! నీ వొక్కింతయు భయం బందవలదు. సమస్తము నాకు గోచరమైనది. నీకుఁ దగినవరుని గాంచితివి. గాంధర్వ వివాహము శాస్త్రసమ్మతి మైనదే. నీవిప్పుడు గర్భవతివైతివి,” అని పలికి యామెచిత్తం బనవరతియు ధర్మమునందే వర్తిల్లు నట్లుచు, నామె కుదయించు కుమారుఁడు వంశశర్తయు, దీర్ఘాయురారోగ్యబలపరాక్రమసమన్వితుఁడు నై యుండునట్లుగను వరం బొసంగెను.

శకుంతలకుఁ గాలక్రమమున నొకకుమారుఁడు జనించెను. కణ్వఁ డక్కుమారునకు జాతకర్మాదిక్రియల నెఱవేర్చి భరతుఁ డని పేరు పెట్టెను. భరతుఁడు దినదినప్రసర్థమానుఁ డగుచు, గణ్వశ్రమప్రాంతమున నున్న క్రూరమృగంబులఁ బట్టితెచ్చి, యాశ్రమంబున భూజంబులకుఁ గట్టుచు, బాల్యక్రీడలచే శకుంతలకును, గణ్వనకును ముదిము గలుగఁజేయుచుండెను. అచ్చటమునీంద్రు లెల్లరును నాకుమారుని సాహసగుణంబుల కద్భుతమంది సర్వదమఁడు డనిపేరు పెట్టిరి. ఇట్లు కొంతకాలము జరిగినపిదప నొకనాఁడు కణ్వఁడు శకుంతలను పుత్రసహితముగా మునిశిష్యులను దోడిచ్చి దుష్ట్యంతుని పాలికిఁ బంపెను. దుష్ట్యంతుఁడు శకుంతలను జూచి యేమియుఁ బలుకలేదు. అప్పు డామె రాజేంద్రునిఁ జూచి “నృపాలచంద్రా! వేటనెపంబుఁ గణ్వశ్రమంబునకు వచ్చి యచ్చట నా కొసంగినవరంబుఁ దలంపుము. ద్యుమతినమానతేజుఁ డయినయీపుత్రుఁడు నీపుత్రుఁడు. వీనిని యువరాజుగాఁ జేయుము.” అని పలికెను. అందులకు దుష్ట్యంతుఁడు “అబలా! నీవెవ్వతెవో నే నెఱుంగను. ఇట్టియనుచితవాక్యము లాడకుము. ఎక్కడినుండి వచ్చితివో యక్కడి కేగుము,” అని నుడివెను. దుష్ట్యంతుని నోటినుండి వెలువడిన యానుడులకు శకుంతల నిశ్చేష్టిత యయ్యెను. కన్నులవెంట జలములు బయలుదేఱెను. కొంతసేపటి కామె సంతాప మంతయు నడంచుకొని, యప్పుడ మితేని కిట్లు పలికెను.

“ప్రాణేశ్వరా! సమస్తము నెఱిగియుండియు, నెఱుంగ  
నని వచించినమాత్రమునఁ దప్పిపోవునా! వేదములు, పంచ  
భూతములు, ధర్మపు, రాత్రింబవళ్లు, సూర్యచంద్రులు,  
యఁగిండును జూచుచుండఁగాఁ దాను జేసినకార్యము నరుఁడు  
దాచినను దాఁగునా! నీవు కన్యాశ్రమమునకు వచ్చివాకిచ్చి  
వరము జ్ఞప్తికిఁ దెచ్చుకొని నన్ను గ్రహింపుము. గుణవతి  
యగునతిని నీచదృష్టిని జూచువాని కిహపరము లుండవని ధర్మ  
శాస్త్రములందుఁ జెప్పఁబడియున్నది. నీవు సత్యమునందే బుద్ధి  
నిలుపుము. మహాతపోనిష్ఠాగఃస్థుఁ డైనవిశ్వామిత్రుఁడు  
దనయనైన నే ససత్యముఁ బూకుదునా?” అని శకుంతల  
యిట్లుపలుకుచున్న సమయమున,

“మ. అదె నీవల్లభ వాఁడునీసుతుఁడు భా • ర్యాపుత్రులం  
[బ్రాత్రులన్

వదలంఁగాఁ దలనాఁటికణ్వువనికా • వై వాహికాంభముల్  
మదినూహింపు శకుంతలావచనముల్ • మాన్యంబు లా  
[భూవరేం

ద్ర దయంజేకొను మంచ మ్రోసెను వియ • ద్వాణీవధూ  
[గీతముల్.”

ఆకాశవాణివాక్యములు విని దుష్యంతుఁడు శకుంతలను  
గ్రహించి, భరతునియావరాజ్యమున కభిషిక్తునిఁ జేసెను.

దుష్యంతుఁడు పెక్కేండ్లు రాజ్యపరిపాలనం బొనర్చి  
పరిలోకంబున కేగెను. భరతుఁడు చక్రవర్తియై వసుంధరా

తలముం బాలించుచు యమునాతటంబున సనేకాశ్వమేధ  
యాగంబు లొనర్చెను.

22. [రంతిదేవుడు.]

రంతిదేవుడు డనుస్వపాలుడు పెక్కిండ్లు ధరణీతలంబున  
బాలించి, తుదకు రాజ్యభోగంబులయందు విరక్తుడై, తన  
యర్థ మంతయు దీనులకు బంచి, యరణ్యమునకు బోయెను.  
ఆతఁ డరణ్యమున జరించుచుండగా నెక్కడను వరుసగా  
నలువదియెనిమిదిదినములు ఆహారముగాని నీరముగాని లభింప  
లేదు. తుద కాతనికి నలువదియెనిమిదవదినంబున సనేకాశ్వమేధ  
బులతోఁ గూడినయన్నంబును, బాసీయములును లభించెను.  
ఆతఁ డాయన్నంబును భుజించుటకు సంసిద్ధుడై యున్నసమ  
యంబున నాతనికడ కతిథులై యొకభూసురుఁడును, నొక  
శూద్రుఁడును, నొకరితరువాతనొకరు వచ్చిరి. నిరంతరధర్మవ్రత  
పరాయణుఁ డగునాతఁ డొక్కంతయు సంశయింపక సంతోష  
మును బొందుచుఁ దనయన్నముతోఁ గొంత వారికిఁ బెట్టి  
పంపించెను. ఇంక మిగిలినభాగమును దాను దినదలచు  
చుండఁగా నొకశునక మాత్రనికడకు వచ్చెను. అంతట నాతఁడు  
తాను దినదలచుకొన్న యన్నము నాకుక్కకుఁ బెట్టివేసెను.  
ఇంక నాతనియొద్ద నన్న మేమియును లేదు. త్రాగుటకు

జలంబులు మాత్రమున్నవి. వానినైనను ద్రావి కడుపు నింపు  
కొండ మనుకొనుచుండ, సంతలో నొక చండాలుడు వచ్చి

“క. హీనుడఁ జండాలుండను

మానవకులనాథ దప్పి ♦ మానదు సవలం

బోనేర నీకుఁ జిక్కిన

పానీయము నాకుఁబోసి ♦ బ్రతికింపఁగదే.”

అని పలికెను. రంతిదేవుఁ డాచండాలుని వాక్యము లాలించి  
మిగుల జాలిఁ గొని,

“ఉ. అన్నములేను కొన్ని మధు ♦ రాంబువులున్నవి త్రావు  
[ మన్న రా

వన్న శరీరధారులకు ♦ నాపదవచ్చిన వారియాపదల్

గ్రన్ననమాన్చి వారికి నుఖంబులు నేయుట కన్ననొండుమే

లున్నదె నాకు దిక్కు పురు ♦ పోత్తముఁడొక్కఁడు చుమ్ము  
(పుల్క సా.”

అని పలికి, తనయొద్ద నున్న జలంబుల నాచండాలునకుఁ బోసెను.  
రంతిదేవునిధర్మగుణమునకు హరిహరబ్రహ్మలు సంతోషించి  
నిజరూపములతో నాతనికిఁ బ్రసన్నులై “రంతిదేవా !  
నీభక్తికిని ధర్మసంధతకును మేము మెచ్చితిమి. నీచిత్తమును  
బరీక్షించుటకు మేమే యట్టిరూపములతో వచ్చి నిన్నున్నపా  
నీయము లర్పించితిమి,” అని పలికిరి.

రంతిదేవుడు వారికి సమస్కరించి తనచిత్తమున శ్రీమన్నారాయణభక్తి యచంచలంబుగ నుండునట్లు వరము గ్రహించెను.

### 23. [శ్రీకృష్ణజననము.]

మధురాపురాధీశ్వరుఁ డగునుగ్రసేనునకుఁ గంసుఁ డను కుమారుఁడు గలఁడు. ఆకంసుఁడు మిగులఁ గ్రూరితుఁడై తండ్రిసింహాసనమును గైకొని లోకభయంకరుఁడై రాజ్యముఁ బరిపాలించుచుండెను. అతనిపరిపాలనమున జనులు సౌఖ్యమునుమాట నెన్నఁడు నెఱుంగరు. ఈతఁడు తనచెల్లెలగుదేవకిని యదువిభుం డైననసుదేవున కొసంగి మహావైభవముతో వివాహముఁ గావించెను. వివాహానంతరమున నసుదేవుఁడు దేవకిని రథముపైఁ బెట్టుకొని తననెల్లప్పుడు బయలుదేఱెను. దేవకివసుదేవులు ముదంబందఁ గంసుఁ డారథమును గడపుచుండెను. అట్టిసమయమున నాకసమునుండి యశరీరవాణి కంసు నుద్దేశించి “కంసా ! సంజోషముతో రథ మిప్పుడు గడపుచుంటివి గాని, ముందు నచ్చుహాని యెఱుంగలేకుంటివి. ఈదేవకి యష్టమగర్భము నిన్ను హరించు” నని పలికెను.

అశరీరవాణిసలుకులకుఁ గంసుఁ డులికిపడి, రథంబునుండి నేలకు లంఘించి, యొఱనుండి ఖడ్గముఁదీసి, దేవకిశిరోజంబులఁ

బట్టుకొని, తోఁబుట్టువని తలంపక చంపఁ దలంచెను. కంసుని కోపాటోపమును గాంచి దేవకి శరీరము కంపమెత్తుచుండెను. అప్పుడు వాని నెట్లయిన శాంతచిత్తునిఁ జేయుటకు వసుదేవుఁ డిట్లు పలికెను. “భోజేశ్వరా! ఈమె నీకుఁ జెల్లెలు. అట్టిదానిని- మిన్నుమ్రోతలు నిజంబని చంపసాహసించితివా! చాలుఁజాలు. కోప ముడుగుము.

“మ. వెలియల్ గన్నియ ముద్దరాలబల సీఁసేమంబ చింతించు,  
నిర్మల దీనిక బయలాడుమాటలకునై ఁమర్యాదఁ బోఁదట్టి స  
త్కులజాతుండవు పుణ్యమూర్తి వకటాఁగోపంబు పాపంబు  
నెచ్చెలి నోహో తెగవ్రేయఁ బాడియగునే ఁ చింతింపు  
[భోజేశ్వరా.]”

ఎవ్వరికైనను మృత్యు వెప్పటికైనఁ దప్పదు. మానవుఁడు పురాత్పితకర్మంబుల ననుసరించి మేలుగీడులను బొందు చుండును. పరులకు హింసించినందువలనఁ దనకు సంప్రాప్తింప నున్న కీడు తప్పదు. ఈమె నీకు వావికిఁ జెల్లెలైనను గూఁతుగు నంటిది. ఉత్తమురాలు. నీయడిదముఁ జూచి మిగుల బెగడు చున్నది. ఈమెయెడలఁ గరుణవహించి రక్షింపుము.” అని పలికి బతిమాలింను-కంసుఁడు కోపము విడువక పోవుటచే వసుదేవుఁ డుపతరంగమున “ఈమెకు జనించుపుత్రుల నెప్పటి కప్పుడు తెచ్చియిచ్చుచుందుననిచెప్పి యాపన్నురాలైన యిక్కాంతను రక్షించుట తగినది. కొడుకులు పుట్టి నప్పుడు



భగవంతుడు మఱియొకయుచాయముఁ జూపకయుండునా ! ఇదియుంగాక, ఇక్కంత యెనిమిదవచూలుగదా వీనిం దును మాడు నని యశరీరవాణిపలికినది. అపలు కసత్య మేల యగును?" అని తలంచి నెమ్మదిగాఁ గంసునితో దేవకికి జనించిన నుతులను దెచ్చి యర్పించుచుందు" నని పలికి, యతనిని సమ్మతింపజేసి, భార్యంగొని నిజనివాసమునకుఁ జనెను.

కాలక్రమమున దేవకికి జనించుచున్న కుమారులను సత్యవాక్యబద్ధుఁ డగువసుదేవుఁడు కంసునకుఁ దెచ్చి యప్ప గించుచుండెను. కంసుఁడు వసుదేవుని సత్యమునకు సంతసించి, యాకొడుకులవలనఁ దనకు హానిలే దని పలుకుచు మరల నిచ్చి వేయుచుండెను. ఇట్లుండ నారిదుం డొకనాఁడు, కంసునికడకు వచ్చి మందయం దున్నసందాదులను వసుదేవాదియావవులును సురలు గాని సరులు గారనియు, గాలనేమి యనురక్తముడే కంసుడై జన్మించె ననియు, దుష్టులసంహరింప శ్రీహరి దేవకిగర్భంబున జన్మించు ననియుఁ జెప్పి యరిగెను. అంతటఁ గంసుఁడు మిగులఁ గలఁతఁజెంది, యింతవఱకు దేవకి గన్న యార్వరపుత్రులను జంపి, దేవకీనసుదేవులను గారాగారంబున బంధించెను. దేవకి యేడవగర్భము ధరించెను. శ్రీహరియాజ్ఞ ననుసరించి యోగమాయ దేవకిగర్భమును దిగిచి, సందగోకు లమం దున్నవసుదేవునిపెద్దభార్య యగురోహిణిగర్భమునఁ బ్రవేశపెట్టెను. రోహిణికి బలరాముఁ డనుకొడుకు పుట్టెను. దేవకి యష్టమగర్భమున సర్వాత్ముం డగుశ్రీహరి జనించెను.

అకుమారుని యద్వితీయతేజంబుఁ జూచి దేవకీదేవి యాతని నుద్దేశించి

“శా. మింటన్ మ్రోసిన మ్రోత దాలిమిని లో ♦ మేండ్రింప  
[మున్ నీవు నా  
యింటం బుట్టెన వంచుఁ గంసుఁడు దొడిగ్ ♦ హింసించె  
[నీయన్నలం  
గంటం గూరుకుఁ దేక్ష నీయుదయ మీ ♦ కారాజనుల్  
[సెప్పఁగా

బంటింపం డెదురేగుదెంచువడి నీ ♦ నేడు సన్నద్ధుడై.”  
యని పలికి, యద్దేవదేవు ననేకవిధంబులఁ బ్రస్తుతించెను. దేవకీదేవి కుమారుని గ్నానమయముననే గోకులంబున నందుని భార్య యగుయశోద యాచుకేశువుం గాంచెను. భగవంతుని యాజ్ఞ ననుసరించి, యాయర్థవిశియందు వసుదేవుఁడు దేవకి గ్నా కుమారుని దీసికొని పోయి, యశోద ప్రక్కఁ బరుండఁ బెట్టి, యాయశోదగన్న యాచుబిడ్డను దెచ్చి దేవకియొద్దఁ జేర్చెను. ఇట్లు చేయుట యశోద యెఱుంగదు. ఆమె భగవన్నాయచే నొడలు తెలియక యుండెను.

“దేవకి యొద్ద నున్నశిశు వేడ్కినయంతనే కావలివారు కంసునికడకుఁ బోయి దేవకి నీల్లాడె నని చెప్పిరి. అంతఁ గంసుఁడు ఖడ్గధనుడై కడువయంబున వచ్చి, పురుట్టల్లు సొచ్చి, యాపాపం జంకఁబోవ, దేవకి యడ్డమువచ్చి

“ఉ. అన్న శమింపు మన్న తగఁదల్లుఁడు గాఁడిది మేనగోడలొ  
మన్న నేయుమన్న వినుఁచూనినిఁ జంపుట రాచసాడి గా  
దన్న నుకీర్తివై మనఁగఁదన్న మహాత్ములు వోపుత్రోవఁ బో  
వన్న భవత్సహోదరిఁగఁదన్న నిరున్ శరణంబు వేడెదన్.”

ఇంతవఱకు నార్దురుగొడుకులఁ జంపితివి. పుత్రుడైనఁ గదా  
నీకు శత్రుఁ డగునని వింటివి. పుత్రీదాన మైనఁ జేయు.” మని  
బదిమాలెను. కంసుఁ డామెవాక్యంబుల వినక, సాహసించి,  
ఊవాపను బైకెగురివైచి ఖడ్గముం బట్టెను. ఆశిశువు నేలం  
బడక దివ్యశక్తిస్వరూపము దాల్చి, యాకసంబున విలిచి,  
కంసున కిట్లు పలికెను.

“ఉ. తెంపరివై పొరింబారిని • దేవకిబిడ్డలఁ జిన్నికుట్టలం  
జంపితి వంతనైన నుపఁజూఁతి వహింపక తాలమీఁద నొ  
ప్పించితి విస్మిరో యిదియు • బీరమె నాసరసన్ జనించినన్  
జగపెడివీరుఁ డొక్కఁడెన • సత్కృతి నొందెనాఁడు  
[దుర్మతీ.]”

అనిపలికి యదృశ్య మయ్యెను.

అక్కడ గోకులంబున యశోదకు సందనుఁడు గలిగె  
నని యందఱు నానందించిరి. సందుండు కుమారోదయము  
నకు మహాత్సాహంబంది, భూసురుల కనేకగోళుల దానము  
లిచ్చెను. గర్గమునీంద్రుఁ డాబాలునకుఁ గృష్ణుఁ డను పేరు  
వెట్టెను.

## 24. [కంసవధ.]

—: 0 :—

గోకులంబున బలరామకృష్ణులు దినదినాభివృద్ధి సందుచు  
సందయశోదలకును రోహిణికిని, దక్కిన గోపగోపిజనంబు  
నకును నపరిమితానందము గూర్చుచుండిరి. శ్రీకృష్ణునిబాల్య  
క్రీడలన్నియు వారి కత్యంతమృతముగనే యుండెను. కృష్ణుడు  
బాల్యమునందే తన్ను జంపవచ్చి కంసాచరులగురక్కసుల  
బెక్కండ్ర నుక్కడగించెను. కంసుడు నారదునివలన బృందా  
వనంబున నున్నబలరాముడు రోహిణికొడు కనియు,  
కృష్ణుడు దేవకీసుతుఁ డనియు విని, ఎనుదేవుడు తన్ను మోస  
పుచ్చె నని కోపాయత్తచిత్తుడై యాతనిని జంపబోయెను.  
కానినారదునిచే నారంపఁబడి, దేవకీసుదేవులను లోహపాశ  
బద్ధులఁ జేసెను. ఆతఁ డేవిధముగా నైన బలరామకృష్ణులను  
చధిప విశ్చయించి, యందులకై వారు తనకడకు వచ్చుటకు  
ధనుర్యాగమహోత్సవ ము నిమిత్తముఁ గల్పించి, యదు  
శ్రేష్ఠుఁ డగుఅక్రూరుని రావించి వానితోనిట్లు పలికెను.  
“అక్రూరా! సందగోకులంబున బలరామకృష్ణులు మద్వినాశ  
క్రీడారతులై చరించుచున్నారట. నాకు భీతిల్లి దేవతలు  
శ్రీహరిని వేడఁగా నాతఁడు దేవకికిఁ గృష్ణుడై జనించిననాఁ  
డని వింటిని. కావున నీవు బృందావనంబునకుఁ బోయి యాబల  
రామకృష్ణులను ధనుర్యాగమహోత్సవముఁ జూచుట కిటకుఁ

దోడ్కొనిరమ్ము. అట్లు దోడ్కొనినత్తువేని వారి నిచ్చట నెట్లయిన మట్టు వెట్టుదును. వైరిజనులను నృద్ధిబొందనీయ రాదు.”

అక్రూరుం డందులకు సమ్మతించి రథం బెక్కి బయలు దేఱెను. ఆతని కీహాపముగా నైన శ్రీకృష్ణదివ్యమంగళ విగ్రహసందర్శనము లభించు నని సంతోషించుచుఁ జిత్తంబున నిట్లు దలంచెను.

ఉ. ఎట్టితపంబు సేయఁబడెఁ నెట్టిచరిత్రము లభమయ్యెనో  
యెట్టిధనంబు లర్హులకుఁ ♦ నీఁబడెనో తొలిబామునందు నా  
యట్టివివేకహీనునకు ♦ నాదిమునీంద్రులు యోగదృష్టులం  
బట్టఁగలేనియీశ్వరుని ♦ బ్రహ్మమయుఁ హరిఁ జూడఁ

[గల్గెడిఁ

ఉ. సూరులు తొల్లి యేవిభుని ♦ శోభితపాదసఖప్రభావళిం  
జేరి భవాంధకారములఁ ♦ జిక్కిఁగ దాఁటుదు రట్టిదేవరక్ష  
వైరముతోడ నైనఁ బిలు ♦ వన్ననుఁబంచి శుభంబుసేసె ని  
ష్కారణ మైసప్రేమ నిడె ♦ కంసునిబోలుసఖుండు గల్గునే.”

“మ. ఇతఁ డా కంసునిచేతఁ బంపువడిసఁ ♦ హింసింపనేతెంచినా  
డతిదుష్టుం డని చూచునో నకలభూ ♦ తాంతర్వహిర్మర్మ్యసం  
గతుఁ డౌటం దలపోసి నన్ను సుజనుం ♦ గాఁజూచునో యెట్టి  
యున్నతిఁ గావించునో యేక్రియం బలుకునో ♦ నాభాగ్య  
[మెట్లున్నదో.”

ఇట్లు తలంచుచు సంన్యాసమయంబునకు బృందావనంబుఁ బ్రవేశించి, నందునిగృహంబుఁ జొచ్చి బలరామకృష్ణులఁ జూచి తత్పాదంబులకు ననుస్కరించెను. కృష్ణుడు తనచక్రాంకితహస్తములతో నక్రూరుని గొంగిలించుకొని బహువిధంబుల గౌరవించి కుశలప్రశ్నానంతరమున నిట్లు పలికెను. “అక్రూరా! నీ విక్కడ కరుదెంతు నని విని, మాల్గిదండ్రులు నీతో నేమైనఁ జెప్పలేదుకదా! నాజననంబుచే నారు మిగులఁ గష్టముల ననుభవించుచుండిరి. నీ వేమికారణంబున నియ్యెడ కరుదెంచితివి?” అని యడిగిన విని యక్రూరుడు తన్నుఁ గంసుఁడు పుత్రైవినకారణము కృష్ణున కెఱిగించెను. కంసునినుస్తంత్తమునకు బలరామకృష్ణులు నవ్వరి. కృష్ణుడు నందాదిగోపకులఁ గాంచి “కంసుని ధనుర్వాగమహోత్సవము జూడఁ బోవలయును గావునఁ బెరుగు నెయ్యి మొదలగునవి కానుకగా నిచ్చుటకు సిద్ధపడితి ప్రయాణసంసిద్ధు లగుఁడు” అని పలికెను. ఆమఱువాఁడు సూర్యోదయమున నందాదిగోపకులు వెనుకెంటరా బలరామకృష్ణు లక్రూర వోదితం బై సరథం బెక్కిమధురకా బయలుదేరిరి. బలరామకృష్ణు నిట్లు వచ్చుచు మార్గమధ్యమునఁ గాలింగీనదిం జూచి, దప్పి దీర్చుకొనుటకు రథము దిగి నీరుత్రావి మరల రథమెక్కిరి. అక్రూడు గూడ నీరంబులను గ్రోలుటకు నదియందుఁ జొచ్చెను. జలపానము నేయుచుండఁగా నాతనికి నీటియందు బలరామకృష్ణులు గాని పించిరి. అందుల కచ్చెరువందుచు రథమువంకఁ జూచెను.

అమహానుభావులు రథమునందే యుండిరి. అక్రూరుడు రథం బెక్కి భగవంతుడైన కృష్ణుని ననేకవిధముల స్తుతించెను.

సంధ్యాసమయమునకు వారు మధురాపురముం జేరిరి. అక్రూరుడు బలరామకృష్ణులను దసయింతికి విచ్చేయుఁ డని ప్రార్థించెను. అందులకుఁ గృష్ణుడు “ఈసుని జంపినపిమ్మట వచ్చెద” మని ప్రత్యుత్తరము చెప్పి యక్రూరుని బిలిపి, యనుచరులతోఁ బురిసౌందర్యముం జూడ బయలుదేఱెను. అసమయమున నొకరిజనుఁడు కంసునివస్త్రంబులను గోటలోనికిఁ దీసికొని పోవుచుండెను. కృష్ణుడు వానిని దశయనుచరులకు ధరించుకొనుట కి మన్ని యడుగ వాఁ డనేకదుర్భాష లాడి, యాతనిచే నేలఁ గూఱెను. సుదాముం డనుమాలాకరుఁడు బలరామకృష్ణులను బెక్కువిధంబులఁ బూజించి, తాంబూలకుసుమగంధంబు లొసంగి ధన్యుడయ్యె. కింబ యనుకంసదాసి కృష్ణుని గంధమిచ్చి పూజించి కృతార్థురాలయ్యెను. తరువాతఁ గృష్ణుడు బలరామసహితుడై ధనుష్కాలం బ్రవేశించి, యచ్చట గుప్తముగా నుంచిన మహాధనువు నొకదానిం జూచి,

శా. బంధల్ మేలన వామహస్తమునఁ జూపంబెత్తి మార్వీలతా  
సంధానం బొనరించి కొంచెపుఁ దెగన్ ♦ శబ్దించుచున్ ధీరతా  
సింధుం డాహరి దాని ఖండితముగాఁ ♦ జేసెన్ జనుల్

[చూడఁగా  
గంధేధంబు రసాలదండము నొగిన్ ♦ ఖండించుచు  
[దంబునన్.

అశబ్దము విని కావలివా రరుదెంచి క్రుద్ధులై కృష్ణుని గవయ నాతఁడు వారిని మడియించెను. పిదప బలరామకృష్ణులు సందాదు లయినగోపకులతోఁ దమవిడివలకుఁ జని యారేయి సుఖముగాఁ గడిపిరి.

కృష్ణుని పరాక్రమచర్య లన్నియు వినినకంసున కాకాత్రి నిదురయే పట్టలేదు. కన్నుతెరిచినను మూసినను నాతనికిఁ గృష్ణుఁడే కనిపించుచుండెను. ఎట్లో యాతఁడు కాత్రి గడపెను. అనాఁడే ధనుర్యాగమహోత్సవము. మల్ల రంగ మనేకచిత్ర గతుల సలంకరింపఁబడెను. ఆమహోత్స వముం జూచుటకు నెచ్చినవారికిఁ దగినయాసనంబు లేర్పాటు చేయఁబడెను. మల్లరంగమునకు సమీపముగాఁ గంసుఁ డున్నత వీతంబున నాసీరుఁడై యుండెను. సందాదు లయినగోపకులు కంసుని దర్శించి కానుక లర్పించి, వరుసగా నాసనంబుల నధిష్ఠించియుండిరి.

అంత బలరామకృష్ణులు రంగద్వారమునకు వచ్చిరి. అంతకుముందే యాజ్ఞాపింపఁబడియున్న కుంజరపాలకుఁడు కువల యాపీడ మనుమదగజమును బలరామకృష్ణులపైకిఁ బోనిచ్చెను. అట్లు సేయవల దని చెప్పినను వినకపోవుటచేఁ గృష్ణుఁ డాకుంజరంబును, దత్తులకునిగూడ వధించి మల్లరంగమును బ్రవేశించెను. కంసప్రేరేపణంబునఁ జాణూకముష్టికు లను మల్లుల బలరామకృష్ణులను దమతో మల్లయుద్ధమునకుఁ బిలిచిరి. భయంకర మైసమల్లయుద్ధమునఁ గృష్ణుఁడు చాణూ



రుని, బలభద్రుడు ముష్టికుని వధించిరి. సభయందు గొప్పకలకలము ప్రారంభమయ్యెను. కంసునిచిత్తము కలఁతనందెను. ఆతఁడు మంత్రులను జూచి “నల్లవబాలురైన బలరామకృష్ణులను నగరవాకిటికి వెడలఁజేయుఁడు. నందుని బంధింపుఁడు. ననుదేవునిఁ జంపుఁడు” అని పలికెను. అప్పుడు కృష్ణుడు పర్వతాగ్రమునుండి సారంగమును వధించుటకు లంఘించు మృగేంద్రునివచ్చునఁ, గగనుఁజేరి లంఘించి, కేశబంధంబును బట్టుకొని, వీరమునుండి క్రిందకీడ్చి వధించెను.

ఈవిధంబునఁ గృష్ణుడు కంసునిసంహరించి, బలరామసహితుడై కారాగృహంబును నున్న తల్లిదండ్రులగుదేవకీ ననుదేవులం జేరి, వారిని బాధముక్తులఁ జేసి, సమస్కరించి,

“శా. కాగాశాలల మానిమిత్తగా మిముం ♦ గంసుండు  
[వారింపఁగా

వారింపంగ సమర్థతల్ గలిగియున్ ♦ వారింపఁగారాక ని  
ప్తార్కుణ్యత్ముల మ్రొక్కూరుల మహా ♦ కౌటిల్యసంచారులన్  
సారాతిక్షములార మమ్ముఁ గొఱతల్ ♦ సైరించి రక్షింపరే.”

అనిపలికెను. దేవకీవసుదేవులు కుమారులఁ గొంగిలించుకొని యానందబాష్పములు విడిచిరి. తరువాతఁ గృష్ణుడు మధురా నగరరాజ్యమున కుఁ గంసుని తండ్రియుఁ దనమాతానుహుఁ డును నగు నుగ్రసేనుని సభిషిక్తునిఁజేసి, సందువిలోకించి, “తండ్రి! ఇంతవఱకును మేము మాతల్లిదండ్రులను జూడలేదు.

యోగోదాదేవియు నీవును మాతల్లిదండ్రు లనిభావించితిమి. నీయనుగ్రహమువలన మే మింతవార మైతిమి. నిన్ను విడనాడి యుండుటకు మాచిత్తము సమ్మతంపదు. కాని, యిక్కడ నున్న బాంధవులకు సౌఖ్యము గూర్చి గోకులంబున కరు దెంతుము,” అని పలికి, యాతనికిని, దక్కినగోపకులకును వస్త్రభూషణాదుల నొసంగెను. కృష్ణునివిడిచి వెళ్లవలసివచ్చి సందులకు బాష్పజలపూరితసయనుగ డగుచు సందుఁడు తన కారితో వేసల్లెకుఁ జరియెను.

25. [కృష్ణజరాసంధులయుద్ధము.]

—:0:—

కంసునిభార్య లరిగి తమతండ్రియు, మగధనాథుఁడు సగుజరాసంధునితోఁ గృష్ణుఁడు తమనాథుని వధించె నని చెప్పిరి. జరాసంధుఁడు సామాన్యుఁడు గాఁడు. మహాబలపరాక్రమ సంపన్నుఁడు. భూమండలంబున నున్న రాజు లెల్లరును నాతనికి భయ మంచుచుందురు. కృష్ణుఁడు, తనయల్లునిఁ జంపె నని వినినయంతనే యాజరాసంధుఁడు ప్రళయకాలరుద్రునిలీల మండిపడుచుఁ బుత్రికలం గాంచి”

“శా. ఏమీ కంసునిఁ గృష్ణుఁడే రణములో • హింసించెనో  
(చెల్ల నా

సామర్థ్యంబుఁ దలంపఁ డించుకయు ముచ్చండప్రతాపానలో

ద్దామార్పుల్ వడి నేడు గాల్పు యదుసం ♦ తానాట  
 (వీవాటికన్  
 భూమిం గ్రుంగిన మింటదాఁగిన ముఁగం ♦ భోరాశిలోఁ  
 (జొచ్చినన్.”

“క. యాదవవిరహిత యగుఁ బో  
 మేదిని నాచేత నేడు ♦ మీఁదుమిగిలి సం  
 పాదితబలులై హరిరు  
 ద్రాదులు నింద్రాదు తెవ్వ ♦ రడ్డం బైసన్.”

అని పలికి, సైన్యంబులఁ గూర్చుకొని వచ్చి కృష్ణబాహుదండ  
 పరిరక్షితం బై సమధురాంగరంబును ముట్టడించి చుట్టును విడిసి  
 యుండెను.

ఇట్లు మహాసైన్యముతో వచ్చియున్న జరాసంధునిఁ  
 గూర్చి శ్రీహరి తనమనంబున “మాగధుఁడు సేనలతో వచ్చి  
 పురంబును ముట్టడించినాఁడు. వీనియెడల సామదానములు పనికి  
 రావు. దండవిధినే ప్రయోగించి భూభార ముడుపఁజెల్లును.  
 భూభార ముడుపుటకే గదా నే నవతరించితిని. ఇంక నక్కా  
 ర్యంబునకుఁ బ్రారంభింతు” నని తలంచుచుండెను. అట్టిసమయ  
 మున, వివిధబాణబాణాననచక్రాద్యాయుధోపేతము లయిన  
 రెండురథములు సభంబునుండి దైవయోగమున నతనికిఁగడు  
 వచ్చెను. కృష్ణుఁడు వానిం జూచి ముదంబంది బహురామున కెఱిం  
 గించియతనితోఁగూడ సమరసన్నాహంబునఁ బురంబు వెడలివచ్చి

శాత్రులు తల్లడిల్ల బాంచజ్యము నొత్తెను. అప్పుడు జరా సంధుడు కృష్ణుని గాంచి పరిహసించుచు నిట్లు పలికెను. “గోపాలా ! ఇచ్చట నీవు గాయుటకు నాలమందలు లేవు. చరణహతింగూల్చుటకు బ్రాతబండ్లు లేవు. ప్రియవాక్యము లాడుట కాభీరులు లేరు. మరియును సంచరించుట కియ్యది బృందావనము గాదు. ఈజరాసంధునితో బోరుట, తరుణిని జంపుటయు, బకని గెడపుటయు, వృక్షముల గూల్చుటయు, సర్పమును ద్రోకుటయు, గిరిహస్తమున నెత్తుటయు, సనితలంచితివి కాబోలు ! మదీయదుర్వాగ శ్రీవ్రాణాన్ని కోర్వంగలవే!” అని కగధరుం డిట్లనియెను. “మాగధా ! మారులు మగటిమి జూపుదురు గాని నీవలె బాగను కొనరు. బిరుగు లాడుట బంటుతనంబు గాదు. మాట లేల ! కల్పాంతమహాగ్రాసావకుని నెఱుగు హరింతును.

“క. గోపాలుడ నని పక్షితి

భూపాలక దీని నేమి ♦ పోరాడంగా

గోపాలమహీపాల

వ్యాపారాంతరము డెలియ ♦ నచ్చుం బిడపన్.”

ఇట్లు పలికి యాగోవిందుడు బలరామసహితుడై జరాసంధుని బలంబుల దాకి, తీవ్రాస్త్రంబులు గప్పదొడంగెను. బలరాముడు వైరసేనామధ్యమున జండమార్తాండుని లీల విహరించుచు హలముచే శాత్రులను మర్దించుచుండెను. బల

రామకృష్ణుల పరాక్రమమును సహింపలేక జరాసంధుని బలంబులు వితిగి వెన్నిచ్చెను. అట్టిసమయమున బలోద్ధాముం డగు ఓలరామాఁడు రథంబు నుగ్గుఁజేసి, భుజవీర్యసింధుం డగుజరాసంధుని బట్టుకొని, సోల్లుంతము లాడుచు, ముష్టిచే మొత్తుచుండ గృష్ణుఁడు వచ్చి, యాతనిని వారించి, పగఱకుఁ జిక్కిరిసి గదాయని విచారించుచున్న జరాసంధుని విలోకించి,

“శా. దుఃఖింసం బనిలేదు పొమ్మ బలసం ♦ దోహంబులం  
(దెమ్మ, చే  
తఃఖేదం బెడలంగ రమ్మ, రిపులం ♦ దండింపు కాదేని భూ  
స్వఃపేలజ్జం మెల్ల మెచ్చ నృప నీ ♦ శౌర్యోన్నతుల్  
(చూసి మే  
దఃఖిండంబులు భూతమల్ దినఁ దను ♦ త్యాగంబు  
(నేయందగున్.”

అని పలికి విడిచివుచ్చెను. జరాసంధుఁడు సిగ్గుపడుచు, బలాయితు లైనవీరుల వెంటఁబెట్టుకొని మగధఁ జేరెను.

26. [ము చి కు ం దు, చు.]

—:0:—

జరాసంధుఁడు బలరామకృష్ణులవలన నట్లుపరాభవింపఁబడి, నిజపురంబునకు మరలిపోయె ననుమాటయే గాని,

యాతఁడు కృష్ణునిపై నెట్లయినఁ బగఁ దీర్చుకొనఁ దలంచుచు నేయుండెను. ఆతఁడు పదునేడుసారులు మధుగాపురముపై దాడివెడలి యాదవులతో యుద్ధములు చేసి, నిర్మూలితబలుండయ్యెను. మరిల సప్తాదశయుద్ధమునకుఁ బ్రయత్నము సేయించుండెను.

అట్టిసమయమునఁ గలహవిద్యావిశారదుం డగునారదుఁడు కాలయవనునికడకుఁ బోయి “యవనా! నీవు భూమండలంబునఁ గలసమస్తభూపతులను జయించితి గాని యాదవులను గెల్పివైతివి. ఈసంగతిని మఱచితివా! లేక వారికి వేఱచితివా! యాదవులమణి యగుకృష్ణుఁడు జరాసంధాదులను భయంకరసంగ్రామతలంబులందు గెలిచె నన్నసంగతి నీవు విసలేదా!” యని పలికెను. ఆమాటలు విని కాలయవనుఁడు “నారదా! నీవు చెప్పిన కృష్ణుండెట్లుండును? ఎచ్చట నుండును? వాని బలం బెట్టిది? నాకౌర్వంబును భరించి సంగరక్షిణిని నిలువఁ గలఁడే” యని యడిగెను. ఆందులకు నారదుఁడు కృష్ణునిబలపరాక్రమాదిలక్షణంబులను సవిస్తరముగా నాతనికి వినిపించెను. అంతట యవనుఁడు సైన్యంబులతో వెడలి మధురాపురముమీఁద విడిసెను. కాలయవనునిదాడిఁ జూచి కృష్ణుఁడు తనమనంబుతో “యవనుఁడు పురంబెల్ల నావరించిరాఁడు. నేఁడో రేపటనో మాగధుఁడు గూడ సైన్యములతో నిటకు వచ్చు నని వినియుంటిని. వీరిరువురును గలిసి రేని పోరుట మిగులఁ గష్టముగ నుండును,” అని యాలోచించి, విశ్వకర్మ

నిర్మితం బగుద్వైకాచగరంబునకు నిజయోగప్రభావంబున  
 మధురాపురంబున నున్న జనంబులను ధనధాన్యంబులను జేర్చి,  
 నిరాయుధుడై యొక్కఁడును గాలయవసున కభీముఖముగాఁ  
 బోయెను. కాలయవనుఁ డాతనిని గృష్ణునిగా నెఱింగి, కమల  
 సంభవాదుల కై నను బట్టువడని యామహాత్ముని బట్టుబకు  
 వెంటనంటెను. మునుందుఁడు వానికి భీతిల్లుచున్నట్లు నటించు  
 చుండెను. అతఁడు లేన్నుఁ జూచి నిజముగా భయమందుచుండె  
 నని తెలంచి యవనుఁ డిట్లు పలికెను. “కృష్ణా! ఇట్లు పాటి  
 పోయెదవేల? కదనంబునఁ గంసాదుల జయించిన వీరాగ్రే  
 నరుడ వని విని రాతిధ్వము గోరి వచ్చితిని. అట్టివో నీవు  
 వెన్నిచ్చిపోయినవో రాజులు నవ్వరా! నేను శరప్రయోగ  
 మైనను జేయుటలేదు. నీవేల పరుగిడెదవు? ఇట్టివాడవు నీవు  
 వాతాశితోడను, కేశితోడను, మల్లులతోడను, గంసునితోడను,  
 జరాసుతునితోడను నెట్లుపోరాడితివి?” అట్లుపలుకుచు, ముందు  
 పరుగెత్తుచున్న వానుదేవునిం బట్టుటకు వెంటనంటెను. కృష్ణుఁడు  
 యసనుని గడుదూరము దీసికొనిపోయి, యొక్కశైలగుహం బ్రవే  
 శించెను. కృష్ణుఁ డిక్కఁ దనకుఁ జిక్కె నని తెలంచి యవనుఁడు  
 గూడ నాగిరిగహ్వరంబును బ్రవేశించెను. అగుహయం దొక  
 మహాపురుషుఁడు గుట్టువెట్టుచు నిద్రించుచుండెను. తన్నింత  
 పటకుఁ దెచ్చి మాటువేషమునఁ గృష్ణుడే యట్లు నిద్రించు  
 చుండినట్లు నటించుచుండె నని తెలంచి యవనుఁడు వానిం  
 గాంచి,

“ఉ. ఆలము నేయలేక పురు • మాధమ దుర్లభకంటక ద్రుమా  
భీలమహాశీలాసహిత • భీకరకుంజరఖడ్గసింహశా  
ర్థులతరితనుసంకలిత • దుర్గపథంబునఁ బాటుతెంచి యీ  
శైలగహన్ సనిద్రుక్రియఁజూగిసటించినఁ బోవనిత్తునే.”

నీ నెన్ననికిని జక్కవని నానదుఁడు చెప్పినాఁడు. ఇప్పుడు నాకుఁ జిక్కిరివి? ఇక నెక్కడికఁ బోవఁగలవు?” అనిపలికి, తన పాద మెత్తి యీడ్చుచున్న పురుషుని దన్నెను. వెంటనే యప్పురుషుఁడు పోచి, కన్నలు తెరిచి, కోపదృష్టిం బ్రసించిన యంతనే యవసుఁడు తత్తో పాలసంబున భస్మమయ్యెను.

ఈపురుషుఁడు ముచికుండుఁ డనువాఁడు. ఇత్సోకుకుల సంభవుఁడు. మాంధాతకుమారుఁడు. రాక్షసభీతు లై దేవతల నాతఁడు చిరకాలము రక్షించుటచే వా రాతని నొకవరము గోరుకొనుమనిరి. అందుల కాతఁడు నిద్రంగోరెను. ఆకారణమున దేవదత్తనిద్రావశుం డై శైలగుహయందు శయనించియుండెను. కాలయవసుఁడు సమసింపిదప వాసుదేవుఁ డాతనిముందు నిల్చెను. ముచికుండుఁ డా మహాత్మునియద్వితీయ తేజుబుఁ గాంచి యాశ్చర్యమునంది,

“మ. శశివో యింద్రుడవో విభావనుడవో • చండప్రభా  
(రాశివో  
శశిమాడామణివో పితామహుడవో • చక్రాంక  
(హస్తండువో



దిశలున్ భూమియు మిన్ను నిండె నిదె నీ ♦ తేజంబుఁ  
(జూడం గదు  
ర్వశమై యెవ్వఁడ వేలవచ్చి తిచటన్ ♦ వర్తించె  
(దేకాకివై.”

మహానుభావా ! నేను ముచికుందుడను. దేవదత్తనిద్రానశం  
డైనె యుండ, నెవ్వఁడో యొకమానవుఁడు నన్నుఁ దన్ని భస్మ  
మైనాఁడు. పిదప శ్రీమన్నారాయణస్వరూపుండ వగునిన్నుఁ  
జూచితిని. నీ వెవ్వరవో నేనెఱుంగ నర్హుడనేనిఁ గృపాంతరం  
గుండ వై వినిపింపు,” మని పలికెను.

అందులకుఁ గృష్ణుం డిట్లు పలికెను. “ముచికుందా !  
నాగుణజన్మకర్మనామము లెవ్వరును నెన్నఁజాలరు. ఇంతయేల  
నేనే చెప్పఁజాలను. దుష్టుల శిక్షించి, ధర్మసంస్థాపనముఁ జేయు  
టకు బ్రహ్మచేఁ బ్రార్థితుఁడనై, యావకులంబున వసుదేవుని  
సూనుఁడనై యవతరించి కంసాదులఁ గూల్చితిని. ఇప్పుడు  
నీకోపానలంబున భస్మమైనవాఁడు కాలయవనుఁడు. నిన్ను  
గ్రహించుటకే యీశైలగుహకు వచ్చితి. నీకుఁ గావలసిన  
వరము గోరుము.”

అనిన ముచికుందుఁడు శ్రీకృష్ణుని పాదములకు నమస్క  
రించి, యనేకవిధంబుల స్తుతించి యిట్లు పలికెను.

నీ. సంసారి యైయున్న ♦ జనునకు నిశ్చర  
నీకృప యెప్పుడు ♦ నెఱతాఁ గల్గు

సప్తపద బంధంబు ♦ లన్నయుఁ దెగిపోవు

బందమోక్షంబైనఁ ♦ బ్రాప్త మగుచు

సత్సంగమంబు న ♦ తత్సంగమంబున నీదు

భక్తి సిద్ధించు నీ ♦ భక్తివలన

సన్మక్తి యగు నాకు ♦ సత్సంగమముకంటె

మును రాజ్యబంధని ♦ రూపలనంబు

తే. గలిగినది దేవ నీయను ♦ గ్రహము గాదె

కృష్ణ నీసేవ గాని త ♦ క్రిష్ణవి వలదు

ముక్తిసంధాయి వగునిన్ను ♦ ముట్టఁ గొలిచి

యాత్మబంధంబుఁ గోరునే ♦ యార్యుఁ డెందు.”

అనినఁ గృష్ణుం డాతనికి ముందు జన్మంబున దివ్య

పదంబు నొందఁ గలవని చెప్పి యరిగెను. ముచికుండుఁడు  
శైలగృహ వెడలి వచ్చి, బదరికాశ్రమంబునకుఁ దపమునకై  
పోయెను.

కృష్ణుఁడు మధురకు వచ్చి బలరామసహితుఁడై యవ  
నునిసైన్యము నెల్ల మడియించెను.

27. [రుక్మిణీకల్యాణము.]

విదర్భదేవమునఁ గుండిననగరంబునకు భీష్మకుం డనువాఁ  
డేలికయై యుండెను. ఆతనికేఘరుకుమారులును నొక్క

పుత్రికయుఁ గలదు. ఆపుత్రికామణియే రుక్మిణి. సహజ సౌందర్యవతి యగునక్కస్యకాతిలకము, తమగేహమునకు వచ్చుచుండు నతిధిజనులవలనఁ గృష్ణునిరూపబలగుణాదులను విని యాతఁడే తనకుఁ దగిననరుం డని తలంచియుండెను. కృష్ణుఁడు గూడ రుక్మిణిసౌందర్యగుణముల విని యామె నిల్లాలుగఁ జేకొనఁదలంచి యుండెను.

భీష్మకుండు రుక్మిణిని గృష్ణున కిచ్చి వివాహము సేయఁదలంచి యుండఁగా, నాతనిజ్యేష్ఠపుత్రుఁ డగుదుక్కియందుల కడ్డుపెట్టి, చేదిపురాధీశ్వరుం డగుశిశుపాలుఁ కిచ్చెద నని లగ్ననిశ్చయ మొనర్చి, యావృత్తాంతము శిశుపాలుఁ కెఱింగించెను. ఇందులకు రుక్మిణి మిగుల విచారించి, తనకు సమ్మతము గలయగ్నిద్యోతనుఁ డనుభూసురుని రావించి యిట్లు పలికెను. “బ్రాహ్మణోత్తమా! కృష్ణునిఁ గైకొనఁ దలంచి యున్నను మాయన్న శిశుపాలుఁ కీయఁదలంచి నాఁడు. నే నెంత బదిమూలినను బ్రయోజనము లేదు. అతఁడు నాతండ్రి చెప్పినను విచక యున్నాఁడు. కావున నీవు నాయందుఁ గరుణవహించి ద్వారకాపురంబున కరిగి శ్రీహరిం గాంచి యీవృత్తాంత మెఱిగించి, యాతఁ డియ్యెడకు వచ్చు నట్లు చేయవలయును.” ఇట్లు చెప్పి కృష్ణునితో నాబ్రాహ్మణుఁడు చెప్పవలసినవాక్యములు గూడఁ జెప్పెను.

అగ్నిద్యోతనుఁడు ద్వారకానగరంబున కేగి, కృష్ణుని గాంచి పెండ్లికొడుకవు గమ్మని దీవింప, సమ్మాధవుఁడు వీరం

బునుండి దిగి, భూసురోత్తమునకు భక్తిమీఱ నమస్కరించి,  
వీరంబున నాసీనుజేసి,

“ఉ. ఎవ్వనిదేశముం దునికి • యెవ్వనిచేఁ గుశలంబుగల్గు మీ  
కెవ్వనిరాజ్యమందుఁ బ్రజ • లెల్ల సుఖింతురు వాఁడు  
[మత్స్రీయుం  
డివ్వనరాశిదుర్గమున • కెట్లరుదెంచితివయ్య నీవు లే  
నవులుగావు నీతలఁపు • నంగల మే లొనరింతు ధీమణి.”

అని పలికెను. అందులకు సబ్బూమిబృందాగకుండు కృష్ణుఁ డిట్లు  
ఁబలికెను. “మాధవా ! పదునాల్గుభువనంబులును గుక్కియం  
దున్ననీకు నారాకకుఁ గారణము తెలియకయుండునా! నాచే  
వినఁదలఁచి యిట్లడిగితివి. విదర్భదేశాధీశ్వరుఁ డైనభీష్ముని  
తనూజ యగుఁగక్కిణి నిన్ను వివాహ మాహుఁగోరి నాచే  
సం దేశముగ బంపెను. మంగళకరం బైనయామెసం దేశమును  
సావధానచిత్తుడవై యాలింపుము.

“మహామథవా ! బాల్య మాదిగ నాహృదయము  
నీయందుఁ జిక్కియున్నది. అట్టిచో నన్ను శిశుపాలున కీయ  
మాయన్న యగురుక్మి నిశ్చయించినాఁడు. భవత్రతాప  
మెఱుంగక చైద్యుఁడు నన్నుఁ గొనిపోవనున్నాఁడు.

“ఉ. అంకిలి సెప్పలేను చతు • రంగబలంబులతోడ నెల్లి యో  
పంకజనాథ నీవు శిశు • పాలజరాసుతులన్ జయించి నా

వంకకు వచ్చి రాక్షస వివాహమునన్ భవదీయశౌర్య మే  
యుంకువ నేసి కృష్ణపురు ధోతమ చేకొని పొమ్ము  
(వచ్చెనన్.)

న న్నెట్లు గొనిపోవుదునా యని నీవు సంశయింపఁ బనిలేదు.  
పెండ్లికి ముందుగా నగరమునకు వెలుపలనున్న దుర్గాదేవిని  
బూజించుటకు నన్ను మావారు తీసికొని పోవుదురు. ఆసమయ  
మున నీ వచ్చట వేచియుండి నన్నుఁ గొనిపోవచ్చును. నేను  
నీయనుగ్రహమునకుఁ బాత్రురాలను గాకుంటినేని నిన్ను  
స్మరించుచు బ్రాణములు విడిచెదను.”

అను నీరుక్మిణిసందేశమును భూసురుం డిట్లు వినిపించి  
మరలఁ గృష్ణున కిట్లు పలికెను. “కృష్ణా! సందేశంబును వింటివి  
కదా! ఇక నీవు యోజించుచు జాగు సేయవలయు. రేపే  
వివాహలగ్నము.

“ఉ. ఆయెలనాఁగ నీకుఁ దగుఁ సంగనకుం దగు దీవు మాయుపా  
ధ్యాయులయాన పెండ్లియగుఁ దప్పదు హృదయములేల నీవు నీ  
శోయమువారిఁ గూడుకొని శోయరుహాసనం దెత్తుఁగాని వి  
చ్చేయుము శత్రుల న్నులుముఁ సేయుము సేయుము శోధ  
[నంబిలన్.]”

ఈమాటలు విని కృష్ణుడు “బ్రాహ్మణోత్తమా !  
రుక్మిణికి నాపైఁ జిత్త మున్నసంగతియు, రుక్మి యామెను శిశు  
పాలునకీయఁదలఁచినసంగతియు నెఱుంగుదును. ఇక సంశయింప  
వేల! నేను కుండిననగరంబున కరుదెంచి యక్కన్యం దెచ్చెద.

రిపులెవ్వరింజ్ఞంబైనను వచ్చెన” నని పలికి, రథంబు సిద్ధము సేయు మని సారథి యగు దారుకున కాజ్ఞ నిచ్చెను. అంత దారుకుడు సైన్యముగ్రీవమేఘపుష్పవలాహకంబులను హయంబులఁ బూని రథ మాయత్తముచేసి తెచ్చెను. అంతట వాను దేవుఁ డగ్నిద్యోతనసహితంబుగా దాని నెక్కి యొకరాత్రిలోఁ గుండినపురంబున కేగెను.

కుండిననగరంబునఁ గుమారునకు వశుఁ డైనభీష్మకుఁడు రుక్మిణిని శిశుపాలున కిచ్చుటకుఁ బెండ్లిప్రయత్నము లన్నియుఁ జేసెను. నగరం బెల్ల మహావైభవముగ నలంకరింపఁబడెను. కన్యకను గొందు నని సంతోషముతో శిశుపాలుఁడు చతురంగ బలసమన్వితుఁడై వచ్చెను. ఆతనికిఁ దోడు జరాసంధదంత వక్త్రసాల్వపాండ్ర కాదులును వచ్చిరి. భీష్మకుఁడు వీరందఱిని సముచితప్రదేశంబులయందు విడియించెను. రుక్మిణిని దెచ్చుటకుఁ గృష్ణుఁ డొక్కఁడే యేగినాడనియు, అట్టిసందర్భమునఁ గలహము సంభవించినచో నాతనికిఁ దోడుగావలయు ననియు బలరాముఁడు యాదవపై సైన్యముతో వచ్చెను.

లగ్నము సమీపించుచుండుటచేఁ గృష్ణుఁడు నచ్చునో లేదో యనియు, భూసురుం డాతనికడకుఁ బోయెనో లేదో యనియు రుక్మిణి పరిపరివిధములఁ జింతించుచుండెను. అట్టి సమయమున నగ్నిద్యోతనుఁ డామెంజేరి కృష్ణుఁడువచ్చెనని తెలిపెను. ఆమాట విని రుక్మిణి యందినయానందమునకు మేర లేదు. ఆమె భూసురునకు నమస్కరించి యిట్లనెను.

“మ. జలజాతేక్షణుః దోడితెచ్చితివి నాఁసందేశముం జెప్పినఁ  
నిలువంబెట్టితి సీక్రపం బ్రతికితిన్ • నీయంతపుణ్యాత్మకుల్  
గలరే దీనికి సీక్రం బ్రత్యుపకృతిం • గావింపనే నేర  
జలిగావించెద భూసురాస్వయమణీఁసద్భంధుచింతామణి.”

తరువాత లగ్నమునకు ముందుగాఁ దుక్కిణిని నగజాతకు  
మ్రొక్కించుటకుఁ దీసికొనిపోయిరి. రాజులందఱును గూడ  
దుర్గాలయంబున కేగిరి. చేటిపరివృత యగుదుక్కిణి, యాల  
యంబును బ్రవేశించి శారీదేవికి మ్రొక్కి బహువిధములఁ  
బూజించి యీవలకు వచ్చి, తనదృష్టి హరిపైఁ బఱపి  
నిలిచియుండెను. ఆమెసౌందర్యమును గాంచి రాజులందఱును  
విభ్రాంతాత్ములై యుండిరి. అట్టిసమయంబునఁ గృష్ణుఁడు  
నిఖిలభూపాలురును జూనుచుండ, దుక్కిణిం దెచ్చి, రథంబుపై  
నిడికొని, భూంభూంత శాశ్వమునిడ శంఖముం బూరించి  
ద్వారకాపురమార్గముంబట్టి చనెను.

ఇది యంతయుఁ జూచి శిశుపాలజరాసంధాదిరాజులు  
రోషించి, శోపాలదేవుని రథమును వెన్నంటిరి. వీరరాకం  
గాంచి భయకంపితచిత్త మైదుక్కిణిం గాంచి కృష్ణుఁ డీట్లు  
పలికెను.

“క. నొచ్చెద రిదె యదువీరులు

వచ్చెద రిసేన నెల్ల • వైరులు పెలుచన్

నొచ్చెదరును విచ్చెదరును

జచ్చెదరును నేడు మాడు • జలజాతాక్షి.”

హరిరథంబును నడ్డగించుటకు వచ్చిసరాజస్యలోకమును బల  
రాముడు దాకి సంపూర్తిగఁ బరాభవించెను. రుక్మిణిని  
గృష్ణుడు దోహ్నినిపోయె నని విచారించుచున్నశిశుపాలుం  
గాంచి జరాసంధాదులు,

“ఆ. బ్రతుకవచ్చు నొడలఁ ♦ బ్రాణంబు లుండిన  
బ్రతుకు గలిగెనేని ♦ భార్య గలదు  
బ్రతికి తీసి భార్య ♦ పట్టు దయ్య మెఱుంగు  
వగవలదు చ్చెన్న ♦ వలదు వలదు.”

అని పలికి యూరిడించిరి. శిశుపాలుడు సిగ్గుబొందుచుఁ దనపు  
రమునకుఁ బోయెను. అంతరము రుక్మిణియగ్రజుఁ డగు  
రుక్మి—కడురయంబునఁ బోయి హరిరథగమనంబు నాఁచి, యాత  
నిని విలోకించి “ఓయీ ! కృష్ణా ! నీవెందు జన్మించితివి?  
ఎక్కడఁ జెరిగితివి? మాకస్యం గొనిపోవుటకు నీవు మాసరి  
వాడవా ! నీవు రాజపు గావు. నీహృదయము సకలవిధము  
లగుమాయలకును బుట్టియిల్లు. కొంచెముకాలము నిలుపుము.  
తీవ్ర శరలపరంపరలచే నీగర్వ మడగించెద” నని పలికి, యస్త్ర  
ప్రయోగముఁ జేసెను. సగధరుఁ డాయస్త్రంబుల నెల్ల ఖం  
డించి, రుక్మినిం బట్టుకొని, యొలుచుండి ఖడ్గము నీసి తచ్చిరము  
ఖండింపఁబోవ రుక్మిణి యమ్మహాత్ముని చేయిబట్టుకొని, “దేవా!  
నీమహామహిమ నెఱుంగఁజాలక యీతఁ డపరాధము గావించి  
నాఁడు. ఈతనిని త్సమింపుము. నీ వీతనిఁ గూల్చితివేని,



కృష్ణుఁ డల్లుఁ డయ్యెనుగదా యని సంతసించు మాతల్లిదండ్రులకుఁ బుత్రశోకము గల్గును.” అని వేడుకొనెను. ఆమె మాటలు విని కృష్ణుఁ డాతనిం జంపక నగుచు బావారమ్మని పిలిచి బంధించి, గడ్డమును మీసమును దలయును రేవులువాఱఁ గొటిగి విరూపిం గావించి విడిచిపెట్టెను. అనంతరము కృష్ణుఁడు రుక్మిణీసహితుడై, బలరామాదులువెంటఱా ద్వారకానగరంబును బ్రవేశించెను. ఈవిధమున శ్రీకృష్ణుఁడు రుక్మిణిం దెచ్చి మహావైభవమున వివాహమాడెను.

---

23. [శమంతకమణి.]

—:0:—

ద్వారకానగరంబున సత్రాజిత్తును వాఁడు సూర్య నారాధింప, నద్దేవుఁ డాతనిభక్తికి మెచ్చి, శమంతక మనుమణి నొకదాని నొసంగెను. అమ్మణి దినముల కెనిమిది బారువుల హేమము నొసంగుచుండును. ఏదోసందర్భమున నొకదినంబునఁ గృష్ణుఁడు సత్రాజితుని గృహంబున కేగి యామణిని దన కిమ్మని పరిహాసముగా నడిగెను. సత్రాజితుఁ డందులకు నిరాకరించెను.

మఱి కొన్నాళ్ల కొకనాఁడు సత్రాజితుని తమ్ముడగు ప్రసేనుఁ డాశమంతకమణినిఁ గంతమున ధరించుకొని మృగ

యావ్యాజమున నరణ్యమున కేగెను. ఆయరణ్యమున నొకసింహ  
మాప్రసేనునిం జంపి, యామణి, గొనిపోవుచుండగా జాంబ  
వంతుఁ డామృగేంద్రుని వధించి, యామణిఁగైకొని పోయి తన  
క్షాత్రునకుఁ గేళికందుకముగాఁ జేసెను. సంధ్యాసమయంబు  
నకుఁ బ్రసేనుఁ డింటికి రాకపోవుటచే సత్రాజితుఁ డాతనికై  
వెదకించెను. అతనిజాడ యెక్కడను గానిపింపకపోవుటచే  
మిగుల దుఃఖించి “అరణ్యమునకు నాతమ్ముఁ డరుగఁగా,  
గృష్ణుఁడు మణినినుత్తము వానిని జంపినాఁ” డని సత్రాజితు  
కృష్ణునిపై నిందవేసెను. కృష్ణుఁ డిది విని యకారణముగఁ  
దనపైఁ బడినయూనిందఁ బాపుకొనఁ దలచి, ప్రసేనుజాడఁ  
దీయుచు నరణ్యమునకుఁ బోయెను. అచ్చట నాతనికిఁ,  
ప్రసేనుని సింహము చంపినవిధమును, సింహమును వధించి  
భల్లుకము గుహలోనికిఁ జొచ్చినవిధమును గానిపించెను.  
అంతట నాతఁడు తనతో వచ్చినవారిని గుహముఖంబున  
నుండ నియమించి, తాను లోపలికిఁ బోయెను. ఆగుహ,  
నిబిడాంధకారబంధుర మై, మిగుల భయంకరముగ నుండెను.  
అం దొకయుయ్యాలకుఁ గట్టఁబడియున్న శమంతక మాతనికిఁ  
గనఁబడెను. అతఁడు దానిని గైకొనఁదలచి యుయ్యలను  
సమీపించుచుండ, నం దున్న బాలిక భీతిచే నేడ్చెను. ఆయేడుపు  
విని జాంబవంతుఁడు వచ్చి, కృష్ణుని సామాన్యపురుషునిగా  
భావించి, యాతనితో యుద్ధమునకుఁ గడంగెను. ఇరువురకును  
నిరువదియెనిమిదిదిశములు భయంకర మైనయుద్ధము జరిగెను.  
తుదకుఁ జాంబవంతుఁ డాతనిని బరమాత్మునిగా నెఱింగి,

“నీ. బాణాన్ని నెవ్వడు ♦ పట్టి పయోరాశి  
 నింకించి బంధించి ♦ యేవుమాపె  
 బరంగనెవ్వడు ప్రతా ♦ సప్రభారాశిచే  
 దాచవగర్వాంధ ♦ తమన మడచె  
 గంజాశములు ద్రెంచు ♦ కరిభంగి నెవ్వడు  
 దశకంఠకంఠబృం ♦ దములు ద్రుంచె  
 నాచంద్రసూర్యమై ♦ యమరులంకారాజ్య  
 మునకు నెవ్వడు విభీ ♦ షణుని నిలిపె  
 తే. నన్ను నేలినలోకాది ♦ నాధుడెవ్వ  
 డంచిలోదారకరుణార ♦ సాబ్ధి యెవ్వ  
 డాతడవు నీవకావె మ ♦ హాత్మ నేమ  
 మాటుపడి యెగ్గునేసితి ♦ మఱవ నలయు.”

అని పలికి, యాచూఢప్రనిపాదంబులపైఁ బడి యనేకవిధంబులఁ  
 బ్రస్తుతించెను. శ్రీహరి తనకరంబులచే జాంబవంతుని శరీరము  
 నిమిరి “భల్లూకేంద్ర! ఈనుణి నాచేఁ బడెనని నుష్టాత్ములు  
 వేసించిందఁ బాపుకొనుటకై యిట్లు వచ్చితి” నని పలికెను.  
 భల్లూకేంద్రుడు శమంతకమణితోఁ శ్రీహరికిఁ దసపుత్రికా  
 మణి యగుజాంబవతినిగూడ నొసంగి కృతార్థుడయ్యెను.

ఇట్లు శ్రీకృష్ణుడు మణిని దీసికొని జాంబవతితో  
 ద్వారకకు వచ్చి, సత్రాజిత్తును విలిపించి, జరిగినవృత్తాంత  
 మెఱింగించి, యాచూణి నాతని కొనంగెను. సత్రాజిత్తు లజ్జనంది

మణిఁ గైకొని నిజగృహంబున కేగి, హరిపై సకారణముగ నిండచేసితినిగదా యని చింతించి, యాతనిని బ్రసన్నునిగాఁ జేసికొననెంచి, తనతనూడయగు సత్యభామనొసంగి వివాహము గావించెను.

ఈవివాహ మైనకొన్నాళ్లకుఁ బాండవులు లాక్షాగారంబున దగ్ధులైరిని విని, సర్వ మెఱింగినవాఁ డయ్యును, గ్రుష్టుఁడు బలభద్ర సహితముగా ధృతరాష్ట్రాదుల మాఱడించుటకు హస్తినాపురంబున కరిగెను. ఆసమయమున శతధన్వఁ డనువాఁడు సత్రాజిత్తు సత్యభామను దన కీయలే దనుకోపంబున, నాతఁడు నిద్రవోపుచుండఁగాఁ జంపివేసి, శ్యమంతక మణిని గొంపోయెను. మృతుం డైనతండ్రి కై సత్యభామ మిగుల శోకించి, యాతనిక శేబరమును దైలద్రోఁయిందుఁ బెట్టించి, హస్తినాపురమున కరిగి యావృత్తాంతముఁ గ్రుష్టున కెఱింగించెను. కృష్ణుఁడు బలరామసత్యభామాసహితుఁడై నెంటనే ద్వారకకు వచ్చెను. శతధన్వఁడు కృష్ణుఁడు తన్నుఁ జంపు నని భయంబంది, కృతవర్మయనువానిపాలికిఁ బోయి తనకు సహాయుఁడవు గమ్మని వేడెను. అందులకుఁ గృతవర్మ శతధన్వనిఁ గాంచి “బలరామకృష్ణులు మహాత్ములు. వారి కెగ్గునల్పుల కెవ్వఁడు సాహసించును? వారిబలపరాక్రమములు మనమెఱింగినవే,” యని ప్రత్యుత్తరము చెప్పెను. అంతట నాతఁ డక్రూరుఁ డనువానికడ కేగి తత్సహాయ మపేక్షించెను. అక్రూరుఁ డిట్లు బదులుచెప్పెను. “సృష్టినితల

యంబులకు గర్త యైనవాఁడును, బ్రహ్మాదుల కైనను దెలియఁ బడనివాఁడును సగు శ్రీమన్నారాయణుఁ డైనయాకృష్ణునకు నేను నిరంతరము మ్రొక్కుదును, అంతియే గాని యాతనితో ద్వేషమునకు వెఱతును.”

ఇఁక శతధన్వస కేమియు మార్గముఁ దోచక శమంతక మణి సక్రూరునియొద్ద నుంచి, ద్వారకాపురము విడిచి శత యోజనదూరము చనియెను. కృష్ణుఁ డాతని వెన్నంటిపోయి తచ్చిరంబును జక్రముచేఁ ద్రుంచెను. కాని యాతనియొద్ద మణిమాత్రము లేదయ్యెను. కృష్ణుఁడు ద్వారకకు వచ్చి శత ధన్వని మరణమును, నాతనియొద్ద మణి లేకపోవుటయు సత్య భావకుఁ జెప్పెను. శతధన్వని మరణము విని యక్రూరుఁడు వెఱచి ద్వారకానగరము విడిచి బహుయోజనదూర మేరిగెను. వృద్ధులవాక్యము ననుసరించి, దూతలం బంపి, కృష్ణుఁ డక్రూ రుని రావించి మృదువాక్యములతో నిట్లనెను. “అక్రూరా ! శతధన్వుఁడు నీయొద్ద మణి దాచినసంగతి నే నెఱుఁగుదును. సత్రాజిత్తుఁకుఁ బుత్రులు లేక పోవుటచే నాతనికిఁ బుత్రిక లాతనిధనమును విభజించుకొందురు. ఆమణిని నీవే గ్రహింపుము. మాబలభద్రుఁడు దీనివిషయమై నన్ను సమ్మకముఁజేసెవాఁడు.” అప్పు డక్రూరుఁడు తనవస్త్రముఁకుఁ గట్టబడియున్న మణిని హరికి సమర్పించెను.

ద్వారకాపురంబున నొకనాఁడు శ్రీకృష్ణుఁడు సఖా  
మధ్యంబునఁ గొలుపున్లు సమయమున నొకభూసురుం డరు  
దెంచి, యమ్మహాత్మునకు నమస్కరించి “దామోదరా !  
మగధనాథుం డగుజరాసంధుఁడు బలపరాక్రమముల గర్వించి,  
తనకు మ్రొక్కనిధానుణీశ్వరుల నెల్లరఁ బట్టి గిరివ్రజం  
బున బందిగంబునఁ బెట్టినాఁడు. బంధితు లైనయాచ్యపాలురు  
నన్ను నీకడకుఁ బుత్తేర వచ్చితి” నని వలికి, యానరపాలుర  
సందేశ మిట్లు వచించెను.

“సందకుమారా ! గోపాలదేవా ! ఆర్తజనుల మైన  
మమ్ము రక్షింపుము. నీకు మ్రొక్కుచుంటిమి. నీచరణయుగమే  
మాకు శరణము. అనంతా ! బలియుర దండించుటకును,  
దుర్బలుల శిక్షించుటకును యుగయుగంబున నీ వవతరించు  
చుందువు. నీకుఁ దెలియనియర్థ మీజగతియందు లేదు. పద్మ  
భవాదు లైనను నీపంపు సేయక నిలువఁజాలరు. రణరంగమున  
నిన్నెదిరింపఁజాలక జరాసంధుఁడు పదునెనిమిదిమాఱులు  
వెన్నెయలేదా ! ఆతఁడు నీచేఁ బడిన బన్నములు దలంపక  
మమ్ముఁ జెఱపట్టి మిగుల బాధించుచున్నాఁడు. కావున  
మాయందుఁ గృపాంతరంగుడవై, యాదుష్టునిఁ గూల్చి  
మమ్ముఁ జెఱఁబాపి, యాలుబిడ్డలతోఁ గూర్పుము.”

భూసురుం డిట్లు రాజులసందేశంబును జెప్పచున్న సమయమున వివేకవిశారదుం డగునారదుండు వచ్చి, కృష్ణునిచేఁ బూజింపఁబడి, యిట్లువదించెను. “కృష్ణా ! సాంసుతుం డగు ధర్మరాజు రాజసూయమహాధ్వరము నేయఁదలంచి యున్నాడు. ఆతఁడు సుగతివశయుటకు, నాత్మబాధుఁడవును, భక్తవత్సలుఁ డవును, పరమపురుషుఁడవును, యజ్ఞరక్షకుఁడవును, యజ్ఞ భోక్తవు నగునీసేవయే చాలును. కాని లోకవిడంబనార్థ మారఁ డాయాగమును జేయసంకల్పించినాఁడు. కావునఁ దత్క్రతుసంరక్షణార్థము నీవచ్చటికివచ్చేయుము. మఖసందర్శనోత్సాహంబున నయ్యెడ కరుదెంచు సమస్తములీంద్రులును, నృపాలురును నీమహామహిమఁ గాంచి కృతార్థు లగుదురు.”

కృష్ణునకుఁ గమఁగూర్చు మిత్రుఁ డగు నుద్ధవుండు గూడ సందుల కాయని బ్రేరేచెను. అంతట, గృష్ణుండు నాందుని వీడ్కొలిపి, నృపాలురదూత యైన ధరామరున కథయప్రదాన మిచ్చి పంపించెను. అనంతరము కృష్ణుండు నిజాంగనాసుతి బంధుమిత్రసహితుడై యింద్రప్రస్థపురంబునకుఁ జనెను. అనుజసహితుం డగుధర్మరాజు గోపాలునిరాకకు మిగులఁ బ్రమోదం బాది యానెఁ బెక్కువిధంబులఁ బూజించెను. శ్రీహరి యుద్ధిష్ఠిరుని సముచితపరిచర్యల కలరి, యచ్చటఁ గొన్ని నెల లుండెను. ఇట్లుండ నొకనాఁడు ధర్మసందనుండు సందసందనునిఁ గాంచి “మహాత్మా ! రాజసూయమహాధ్వరం బానర్పణ గోరిక జవించింది. అయ్యది నిర్వహింప, నాకాత్మ

బంధుఁడ పగునీ పుంటి వనియే దాని నొనర్పఁ దలంచితిని. ఎవ్వరు నిరంతరము నీపదాంబుజసేవఁ గావించురో, ఎవ్వరు నిన్ను నుతించురో, వారు నిత్యమంగళసౌఖ్యంబులఁ గాంతురు,” అని పలికెను. అందులకు యశోదాసుతుం డిట్లనెను. “యుధిష్ఠిరా! నీతలం పెంతయు మంచిదై యున్నది. దీనివలన శాత్రువక్షయమును, బాంధవప్రియమును, గీర్తియు, బుణ్యమును గలుగును. దివ్యాస్త్రవేద సలయిన నీసహోదరులు మిమ్ము రణంబులఁ దాకు వైరిస్వపాలురను బీచమడంపఁగలరు. విమతస్వపాలురను గెలిచి చక్రవర్తివై రాజిల్లుదువు గాక! మఖరాజమునకుఁ గావలసిన సంభారంబుల సమకూర్చి నీయనుజులను దిగ్విజయార్థము పంపుము.”

కృష్ణునివాక్యములకు ధర్మరాజు సంతోషించి యొక నువ్వనంబున నలుపునతమ్ములను నలుదిక్కులకును దిగ్విజయార్థము పంపెను. అట్లు పంపఁబడిన భీమార్జునులకులసహదేవులు నానారాజుల గెలిచి, వారివలనఁ గప్పంబులఁ గొని మఖార్థ మెంతయో ధనము దెచ్చి ధర్మరాజునకు సమర్పించిరి. మగధనాథుం డగుజరాసంధుఁడు మాత్ర మరివెట్టలే దని యర్జునుఁడు ధర్మసూతి కెఱింగించెను. ఆమాటవిని ధర్మరాజేమియు బదులుచెప్పఁజాలక యూరికుండగాఁ గృష్ణుఁ డాతనిఁ గాంచి “యమవందనా ! జరాసంధుని పంపించుట కొక యుపాయ మున్నది. ఆతఁడు విప్రులయం దధికభక్తి గలిగి, వారు వేడినదానిని వృధసేయక యిచ్చుచుండును. కావున



నేనును భీమాద్వునులును బ్రాహ్మణపేషములతో వానికడకుఁ జొయి రణభిక్ష సడిగిన, నాతఁ డొసంగును. అప్పుడు మల్ల యుద్ధమున వానిని మనభీమునిచేఁ బిల్కుమార్పించెద” నని పలికెను. ధర్మజుఁ డందులకు సమ్మతించెను.

అనంతరము కృష్ణభీమాద్వునులు బ్రాహ్మణాకృతు లతో మాగధుని రాజధానియైన గిరివ్రజంబును, జేరి, జరాసం ధుని మందిరంబును బ్రవేశించిరి. అతిథిపూజాతత్పరుం డగు జరాసంధుఁడు వారి కెదురుగ పచ్చి దండప్రణామంబు లాచ రించి పూజించెను. కృష్ణుఁ డాతని గాంచి యిట్లనియెను. “ధర్మేశ్వరా ! అతిథిపూజాపరుఁడ వగునీ కీర్తిలతలుదశదిశలం బ్రాకియన్నవి. సంతతము సతిధులఁ బూజించి, యుచితసత్కారములు చేయునజ్ఞులు శాశ్వతకీర్తిఁ బొందుదురు. దేహం బస్థిరం బభి తలంచి, కీర్తినందని పురుషుఁడు జీవన్మృతుఁ డని చెప్పవలయును. నదాన్యుల కీయరాని పదార్థ మొక్కటియు లేదు. బృందారకులు గోరఁగా దధీచి మహాముని తనవెన్నె ముకల నిచ్చెను. అపిగినయంతనే వృథసేయక, కిరాతున కాఁకలిదీర్చుకొనుటకుఁ గపోతము తనశరీర మిచ్చెను. శ్రేయక వాయసరూపములవచ్చిన యంద్రాగ్నులకు శిబిచక్రవర్తితన మేనికండలఁ గోసి యిచ్చెను.”

కృష్ణునిమేఘగంభీరబాషణంబులకుముదంబంది యమ్మా గధుఁడు తనయంతరంగమున “వీరు బ్రాహ్మణాకృతి నున్నరా జలుగాఁ గనిపించుచున్నారు. అయిన నేమి? వీరు కోరినదాని

నొసంగుదు. ఈదేహము లస్థిరములు. సంపదలు చంచలములు. భూమిపై నిలిచియుండునది కీర్తియొక్కటియే” యని తెలంచి, కపటబ్రాహ్మణులఁ గాంచి,

“క. భూరిగుణులార మీమది

కోరిక యెఱిగింపుఁ డేమి • కోరిన నైనఁ

ధీరత నొసంగుటయే కా

దారయ నాశిరము ద్రుంచి • యైనను నిర్తుఁ.”

అని పలికెను. అప్పుడు కృష్ణుడు— తానుగృష్ణుఁడ ననియు, దక్కిన యిరువురును భీమార్జునులనియుఁ దెలిపి, రణభీతుఁగోరుచు మువ్వరిలో నెవ్వనితో నైనను బోరు మనియెను. అందులకు జరాసంధుఁడు నవ్వి, కృష్ణునిఁ గొన్ని పరిహాసవాక్యము లాడి, తనతోఁ బోరుటకు భీముఁడే తగినవాఁ డని చెప్పి, మల్లయుద్ధమునకు సంసిద్ధుఁ డయ్యెను. కృష్ణానుమతుఁడై భీముఁ డాతనిఁ దాఁకెను. ఇరువురును నొకరికొకరు తీసిపోకుండ నతిభయంకరముగఁ బోరిరి. తుదకు భీముఁడు జరాసంధుని నేలఁబడవైచి, శరీరము రెండగునట్లు జీల్చి వేసెను. కృష్ణార్జునులు భీముని పరాక్రమమునకు మోదమంది పొగడిరి. కరుణామూర్తియగు వాసుదేవుఁడు జరాసంధుకునిమారుఁ డగునహదేవునకుఁ బట్టముగట్టి, జరాసంధునిచే బంధితులైయున్న రాజులకు బంధవిముక్తి గలిగించెను. రాజులందఱును గృష్ణునకు నమస్కరించి, యనేకవిధంబుల సన్నుతించి, తమతమదేశంబులకుఁ బోయిరి.

కృష్ణుడును జరాసంధ తనయుడు నేయువూజలఁ గైకొని భీమాద్జనులతో నింద్రవస్థపురంబుఁ జేరి, జరిగినవృత్తాంతంబంతయు సంతకసందనున కెఱింగించెను.

తరువాత ధర్మసందనుడు వాసుదేవునిచే ననుజ్ఞాతుఁడై యజ్ఞదీక్షఁ బూనెను. క్రతుమహోత్సవమును దిలకించుటక ధగ్గజునిచే నాహ్వానింపఁబడి నానాదేశసృపాలురును, మునులును వచ్చిరి. ఆయ్యాగంబునందు సకలధరాదీశులుఁ దెచ్చినకాను! లందుకొనుటకు దుర్యోధరుఁడును, సర్థలు గోరినవస్తుజ్ఞుఁ మిచ్చుటకుఁ గర్ణుఁడును, సరసరసాన్నాదిపదార్థములు సాకముల నేయించుటకు భీముఁడును, గృష్ణునివిశువక పరిచర్య నేయుటకు నర్జునుఁడును, సవనార్థము గావలసిన శ్రవ్య మిచ్చుచుండుటకు నకులుండును, గురువృద్ధభూసురులను బూజించుటకు సహదేవుఁడును, అందఱిని నాహారవిషయంబునఁ దృప్తులఁ జేయ టకు ద్రౌపది యు నియోగింపఁబడిరి. యాగము మహావైభవముగాఁ జరుగుచుండెను. యాగసమాప్తిదినమున యుద్దిష్ఠుఁడు యాజకసదస్యగురుభూసురకోటిని, బూజింపఁదలంచె యగ్రపూజ కర్తు లెవ్వరిని సదస్యు లనడిగెను. అప్పుడ సభయం దెవ్వరికిఁ దోచినవిధంబున వారు చెప్పుచుండిరి సహదేవుఁడు వారీవాక్యముల వారించి ధగ్గజున కిట్లు పలికెను “అగ్రహా ! భగవంతుఁ డైనవాసుదేవుని సంతుష్టుం జేసి వేని, పదునాల్గుభవనములు ను సంతృప్తిఁ బొందును. జన వృద్ధిలయంబుల కీతఁడు కారణుం డని యెరుంగుము

క్రతుఫలదుం డైనయీమహాత్ముడే శిష్టపూజ కర్తుఁడు. కావున నీ వీదేవాదిదేవునిఁ బూజించి ధన్యుఁడ వగుము.”

సహదేవునివాక్యముల కందఱును సంతోషించిరి. ధర్మజుఁడు విమలసలిలంబుచే సందనందనునిచరణారవిందములఁ బ్రత్యక్షనముఁజేసి, తజ్జలంబులు శరముపైఁ జల్లుకొని, యమూల్యరత్నకనకాంబరముల నర్పించి పూజించెను. సభయం దున్న శిశుపాలుఁ డదినహింసఁ జాలక సభ్యులం గాంచి యిట్లు పలికెను. “సహదేవుని వాక్యము లాలించి ధర్మజుఁడు వాసుదేవునిఁ బూజించి తనయవివేకమును వెల్లడించినాఁడు. రారాజులు, తత్త్వవేత్తలు, మునులు నుండఁగా గులగోత్రరహితుం డగునీయాదవుఁడు పూజార్హుఁడగునా ! ఈతఁడు జారుఁడు. చోరుఁడు. వావివరుసలులేనివాఁడు.” అని యనేకవిధంబులఁ దూషించుచుఁ గయ్యంబునకు సందిద్ధుఁ డగుచున్నశిశుపాలుని గాంచి, తన్మస్తకము నాక్షణముననే చక్రంబుచే దునిమెను. ఆసమయమున సభ్యులెల్లరును సత్యాశ్చర్యమంద శిశుపాలుని శరీరమునం దున్నయద్వితీయతేజము వాసుదేవుని శరీరమునఁ బ్రవేశించెను. విఘ్నమావంతయు లేకుండ రాజసూయము పరిసమాప్త మయ్యెను.

సంపూర్ణము.

---

శ్రీసత్యానందప్రెస్, ఇన్నీసుపేట, రాజమండ్రి.







